

6956

تاریخ الامت

حصہ ہفتم

قرآن و تاریخ اسلام

(شمارہ ۱۶ ایڈیشن)



مصنف:

علامہ اسلم جیرا چوہدری

سٹال ۱۱

ادارہ طلوع اسلام - ۲۵/ بی گلبرگ لاہور

(علمی پرنٹنگ پریس ۱۷ ہسپتال روڈ لاہور)

فہرست مضامین تاریخ الامت

حصہ ہشتم ۱۳۵۸۴

صفحہ	مضمون	صفحہ	مضمون
۳۵	عرب جاہلیت	۵	پیش لفظ
۳۷	بعثت	۷	دیباچہ
۴۰	ہجرت	۹	تمہید
۴۱	مدنی زندگی	۱۱	مقدمہ
۴۲	نتائج	۱۱	اسلامی نظام
۴۷	اصلاح کامرہ	۱۳	رسالت
۴۸	تعلیم	۱۴	اللہ اور رسول
۵۰	طریق تعلیم	۲۰	اقوال مفسرین
۵۲	طبقات صحابہ	۲۲	دستور العمل
۵۵	خلافت راشدہ	۲۲	فریضہ امت
۵۷	پہلا انتخاب	۲۵	حکومت
۵۸	حق خلافت	۳۰	عہد رسالت
		۳۳	خاتم النبیین

صفحہ	مضمون	صفحہ	مضمون
۱۰۴	خوارج	۶۰	انتخاب کی نوعیتیں
۱۰۸	خوارج اور امیر معاویہؓ	۶۲	مرکزیت دینی
۱۰۹	خوارج اور بنی مروان	۶۴	مرکز کعبہ
۱۱۰	مہلب بن ابی صفرہ	۶۸	منصب تشریح
۱۱۳	خوارج اور بنی عباس	۶۹	بنی امیہؓ
۱۱۴	خارجی مذہب	۷۱	بادشاہت
۱۱۵	کلمہ حق	۷۶	صحابہ کاسکوت
۱۱۶	خوارج کے فرقے	۷۷	واقعہ زکریا
۱۱۷	خوارج کے صفات	۷۷	بنی مروان
۱۲۱	جماعت خوارج		
۱۲۳	تباہی کے اسباب	۸۲	بنی عباس
۱۲۷	شیعہ	۸۲	اعلانِ خلافت
۱۲۹	زیدیہ	۸۵	بنی امیہؓ سے انتقام
۱۳۰	امامیہ	۸۶	علویہ پر سختی
۱۳۲	منصب امامت	۸۷	نفس زکیہ
۱۳۹	دیگر شیعہ عقائد	۹۷	امام مالکؒ ابوحنیفہؒ
۱۴۱	رجعت	۹۸	منصور کے بعد
"	تقیہ	۱۰۰	نظام سلطنت
۱۴۲	تبرا		

صفحہ	مضمون	صفحہ	مضمون
۱۸۲	فقہ صحابہ رضی اللہ عنہم	۱۴۳	جماعت شیعہ
۱۸۵	رائے کی اہمیت	۱۴۴	شیعہ پر سختیاں
۱۸۷	مذاہب اربعہ	۱۴۷	معتزلہ
۱۸۹	عراقی فقہ	۱۴۹	اصول خمسہ
۱۹۲	تقلید	۱۵۱	صفات معتزلہ
۱۹۳	شیعی فقہ	۱۵۲	معتزلہ اور خلفاء
۱۹۵	خلاصہ	۱۵۵	مامون عباسی
"	حکومت الہی	"	فتنہ و خلق قرآن
۱۹۶	عہد بنی امیہ	۱۶۱	توضیح مسئلہ
۱۹۷	استبداد	۱۶۶	فنا کے اسباب
۱۹۸	قہر و غلبہ	۱۶۹	معتزلہ کے بعد
۱۹۹	بیت المال	۱۷۰	مرجیہ
۲۰۰	ہوس نزد	۱۷۱	بنیادی بحث
۲۰۱	بنی عباس	۱۷۵	مرجیہ اور سیاست
۲۰۴	خلفاء عثمانیہ	۱۷۶	امام ابوحنیفہ
"	موجودہ حالت	۱۷۷	علوم اسلامیہ
۲۰۷	ذہنی تشنگ	۱۷۸	فقہ
۲۱۰	خاتمہ و کتاب	۱۸۰	

بِسْمِ اللّٰهِ الرَّحْمٰنِ الرَّحِیْمِ

پیش لفظ

علامہ اسلم جیرا چوری کی معرکہ آراء تالیف، تاریخ الامت کے سات حصے اس سے قبل شائع ہو چکے ہیں۔ اب آٹھواں حصہ جس پر اس سلسلہ کا خاتمہ ہو جاتا ہے، پیش خدمت ہے۔ پہلی سات جلدوں میں علامہ مرحوم نے مسلمانوں کا ماضی پیش کیا تھا۔ آٹھویں جلد میں انہوں نے اس ماضی پر قرآن کی روشنی میں تنقید کی ہے۔ علامہ مرحوم کو تاریخ اور قرآن (دونوں پر) جس قدر عبور تھا، وہ ادبِ نظر سے پوشیدہ نہیں۔ ان کی نگاہ میں وسعت بھی تھی اور عمق بھی۔ اس سے آپ اندازہ لگا سکتے ہیں کہ ان کی یہ تنقید کس پایہ کی ہوگی۔ بالخصوص جب اس حقیقت کو سامنے رکھا جائے کہ ان کا تعلق مسلمانوں کے کسی فرقہ سے نہ تھا۔ وہ مسلمان تھے اور صرف مسلمان۔ لہذا انہیں نہ کسی فرقہ کی رعایت مقصود تھی نہ کسی سے مخالفت۔ انہوں نے ہمارے ماضی کو قرآن کے آئینے میں دیکھا اور اس میں انہیں جو تصویر نظر آئی، اسے بلا کم و کاست ہمارے سامنے رکھ دیا۔ اگر یہ تصویر ہم میں سے کسی کو ناپسند ہے تو اسے تصویر پیش کرنے والے سے ناراض ہونے کے بجائے خود اپنے


خط و خال کا جائزہ لینا چاہیے۔ یہ وہ طریق ہے جس سے ہم اپنے ماضی کی غلطیوں کی اصلاح کر کے، اپنے مستقبل کو روشن اور تابناک بنا سکتے ہیں۔

ادارہ طلوع اسلام کو اس کی مسرت بھی ہے اور فخر بھی کہ اس نے ایک ایسی کتاب کی اشاعت کو تکمیل تک پہنچایا جس کی افادگی حیثیت مسلم ہے لیکن جو ایک عرصہ سے کمیاب (بکہ نایاب) تھی۔
 والحمد للہ علیٰ ذالک۔ ہمیں افسوس ہے کہ آج کتاب کے مؤلف ہم میں موجود نہیں لیکن ان کے علمی کارنامے ایسے ہیں جن سے جریدہ عالم پر ان کا دوام ثابت ہے۔

والسلام

ناظم ادارہ طلوع اسلام
 ۲۵/ بی۔ گل برگ ٹاؤن لاہور
 اکتوبر ۱۹۵۸ء

طبع ثانی۔ ۱۹۷۷ء



بِسْمِ اللّٰهِ الرَّحْمٰنِ الرَّحِیْمِ

دیباچہ

الحمد للہ وکفی وسلام علی عبادۃ الذین اصطفیٰ۔ اما بعد،
تاریخ الامت کو مکمل کئے ہوئے ایک مدت گزر گئی۔ اس درمیان
میں بارہا یہ خواہش ہوئی کہ اس پوری تاریخ پر قرآنی زاویہ نگاہ
سے ایک تنقیدی نظر ڈالی جائے تاکہ امت کو معلوم ہو جائے کہ آج
جن جن مصائب و آلام میں وہ گرفتار ہے وہ اس کی کن کن غلط کاریوں
اور قرآن کی مخالفتوں کے نتائج ہیں۔ لیکن یہ سوچ کر کہ مسلمان
بالعموم قرآن سے دور ہو گئے ہیں۔ نیز اپنے ماضی کو عظمت اور تاریخی
شخصیتوں کو عزت کی نگاہ سے دیکھنے کے عادی ہیں۔ اور تنقید
بہر صورت تلخ اور ناگوار شے ہے، قلم کو روک رکھا تھا۔ مگر ساتھ
ہی ہنسی کا یہ تقاضا بھی تھا کہ قرآن کو اللہ نے اسی لئے اتارا ہے کہ
اس کی روشنی میں ہم چلیں اور اپنی غلطیوں کو جانچ کر ان کی
اصلاح کریں۔ اس لئے اس کے طالب علم پر یہ ذمہ داری عائد
ہوتی ہے کہ اس کے ذریعہ سے اپنی فہم کے مطابق صحیح راستہ
دکھانے کی کوشش کرے۔ اس وجہ سے بالآخر ایک فریضہ سمجھ کر
اس کام کے لئے تیار ہونا ہی پڑا۔ خاص کر ایسی حالت میں جبکہ

ہم دیکھتے ہیں کہ وہ لوگ جو اُمت کی تاریخ لکھنے کے لئے قلم اٹھائے ہوئے ہیں، بالعموم دینی علوم میں لکیر کے فقیر اور تہ رانی حقائق سے بے خبر ہیں۔

علاوہ بریں یہ کوئی مذہبی بحث نہیں ہے جس سے کسی فریق کی تردید مقصود ہو بلکہ قرآن کی روشنی میں اپنے ماضی پر تنقید ہے۔ جس میں جہانگیر امکان میں تھا ہم نے حق و انصاف اور اپنی مسئولیت و ذمہ داری کو پیش نظر رکھا ہے اس لئے امید ہے کہ اس باب بصیرت بلا کسی تعصب کے ٹھنڈے دل سے اس پر غور کریں گے۔

محمد اسلم جمیرا، چوری

جامعہ نگر - دہلی
۲ جون ۱۹۴۳ء

تہذیب

تاریخ الامت کے ساتوں حصوں میں مسلمانوں کی مرکزی تاریخ اختصاً کے ساتھ بیان کر دی گئی ہے۔ اول اس میں تہذیب رسالت سے ترکوں کے الغاء خلافت تک کے حالات آگئے ہیں۔ اس تاریخ کا عمود خلافت اسلام ہے۔ یعنی سیرت کے بعد خلفاء راشدین، بنی امیہ، عباسیہ بغداد، عباسیہ مصر، نیز فاطمیہ اور خلفاء عثمانیہ۔ دیگر مسلمان خاندان جن کی سلطنتیں مختلف ملکوں اور اقلیموں میں قائم ہوئیں، ان کے تذکرے ضمناً لکھے گئے ہیں۔ کوشش یہ کی گئی ہے کہ آسان عبارت میں مختصر طریقے سے ضروری تاریخی معلومات پیش کر دی جائیں۔ تاکہ امت کی پوری تاریخ اور اس کی عہد تہذیب کی رفتار کا ایک اجمالی نقشہ سامنے آجائے۔

اگرچہ ہر دور کے خاتمے پر اس کی خصوصیات اور اس کے عروج و زوال کے اسباب سے بحث کی گئی ہے۔ لیکن وہ تاریخی بحثیں ہیں جو مؤرخ کا فریضہ تھیں۔ قرآنی روشنی میں بہت کم اشارات کئے گئے ہیں۔ اس کی وجہ یہ ہے کہ اس کتاب کی تکمیل تک بعض قرآنی حقائق مجھ پر اچھی طرح واضح ہی نہیں ہوئے تھے۔ اور جو سمجھ میں آسکے تھے، ان کے بیان کی جرأت میں اپنے اندر نہیں پاتا تھا۔ آج بھی میں یہ دہونے نہیں کرتا کہ ان حقائق کا میں نے مکمل طور پر احاطہ کر لیا ہے بلکہ صرف اس

لئے یہ تنقید لکھنے بیٹھا ہوں کہ قرآن کے طلبہ کے واسطے آئندہ کے لئے ایک راستہ نکالوں اور بس۔

اس کی ضرورت اس لئے ہے کہ صدرِ اول یعنی صحابہ کرام ہی کے زمانہ میں مسلمانوں میں سیاسی اختلافات پیدا ہو چکے تھے۔ اس کے بعد دینی تفریق بھی شروع ہوئی۔ جس کی وجہ سے مختلف سیاسی اور مذہبی فرقے بن گئے اور ہر فرقہ اپنے عقائد اور خیالات کو اُمت میں پھیلانے لگا۔ جب تاریخ کی تدوین ہونے لگی تو مورخوں نے رطب و یابس جس قدر روایتیں پائیں جمع کر لیں۔ اہل غرض نے ان کو دینی تقدس کا رنگ دے کر اپنے مقاصد میں بطور دلیل استعمال کرنا شروع کیا۔ اس لئے ان تاریخوں کو عقیدت مندی سے پڑھ لینا اور قرآن سے نہ جانچنا نہ صرف حیر مفید بلکہ بعض صورتوں میں مضر بھی ہے۔

تاریخ کا یہ عہد جو مسلمانوں کے خیالات اور عقائد پر اثر انداز ہوا۔ صحابہ کرام سے بنی عباس کے عروج ۲۳۲ھ تک ہے۔ انہیں عباسیہ کے زمانہ میں اس کی تدوین ہوئی جس پر مختلف قسم کے عوامل کار فرما رہے۔ میں جو کچھ لکھوں گا انہیں زمانوں کے متعلق لکھوں گا۔ کیونکہ اس کے بعد سے اُمت کا مسلسل زوال شروع ہو گیا جس کی تاریخ کوئی مذہبی حیثیت نہیں رکھتی۔

اس کتاب میں جو آیتیں نقل کی گئی ہیں۔ ان کا شمارہ اوپر دیا گیا ہے اور نیچے سورتوں کا۔ اور کہیں کہیں صرف سورتوں کے نام لکھ دیئے گئے ہیں۔

مقدمہ

امت میں جو ابتدائی اختلافات واقع ہوئے۔ ان کی اصلی بنیاد حکومت لٹھی نہ کہ دینی۔ جماعتوں کی باہمی نزاعوں نے بڑھتے بڑھتے جنگوں اور خونریزیوں تک نوبت پہنچائی۔ اور پھر ہر جماعت کے وہی سیاسی اختلافات مختلف شکلوں میں ان کے دینی عقائد میں شامل ہوتے گئے۔ جس کے باعث الگ الگ مذہبی فرقے بن گئے۔

لہذا مناسب یہ ہے کہ پہلے قرآن کریم سے اسلامی نظام حکومت کو بیان کر دیں۔ اس کے بعد ان سیاسی اختلافات سے بحث کریں تاکہ ان کی حقیقت اچھی طرح سمجھ میں آسکے۔

دین اسلام کی بنیاد وحدتِ اطاعت پر ہے۔
اسلامی نظام | یعنی سوائے اللہ کے کسی کی اطاعت نہیں۔ امت

اسلامیہ کا انفرادی اور اجتماعی مقصود و حیات صرف اللہ کی رضا مندی ہے جو اسی کی اطاعت سے مل سکتا ہے۔ لیکن اللہ خود اطاعت لینے کے لئے نہیں آتا۔ بلکہ رسولوں کو بھیج کر ان کے ذریعے سے اطاعت لیتا ہے۔

وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ

اللَّهِ۔ (۲۴/۵۲)

اور ہم نے کوئی رسول نہیں بھیجا مگر اسی لئے کہ بحکم الہی،
اس کی اطاعت کی جائے۔

یہ رسول کی اطاعت عین اطاعت الہی ہے۔

وَمَنْ يُطِيعِ الرَّسُولَ فَقَدْ أَطَاعَ اللَّهَ - (سپ)

جس نے رسول کی اطاعت کی۔ اس نے اللہ کی اطاعت کی۔

سارے قرآن میں سوائے اللہ کی اطاعت کے کسی دوسرے کی اطاعت
کا حکم نہیں دیا گیا ہے۔ یہاں تک کہ والدین کا بھی جہاں جہاں ذکر ہے،
ان کے ساتھ سلوک اور احسان ہی کی وصیت ہے اطاعت کا حکم
نہیں ہے۔

الغرض دینی اطاعت صرف اللہ کی ہے جس نے اپنے بندوں کی
انفرادی اور اجتماعی دونوں قسم کی ہدایات اور ان کی عقلوں کو صحیح
راہ پر لگاتے اور اپنی رضامندی و نارضا مندی کے عملوں کو واضح کرنے
کے لئے ایک ناقابل تغیر و تبدل کتاب قرآن کریم کو اتار دیا ہے۔ تاکہ
اس کے مطابق عمل کر کے وہ اس کی خالص بندگی کی سعادت حاصل کریں
اور دنیا جہان کی اطاعت سے بے نیاز ہو جائیں۔

أَفَغَيْرَ اللَّهِ ابْتَغَىٰ حُكْمًا وَهُوَ الَّذِي أَنزَلَ
إِلَيْكُمْ مِّنَ الْكِتَابِ مَفْصَّلًا (سپ)

کیا اللہ کے سوا میں کسی اور کو حاکم بناؤں۔ حالانکہ وہی تو ہے
جس نے تمہاری طرف مفصل کتاب اتار دی ہے۔

دنیا میں جن لوگوں نے اپنے سرداروں اور بزرگوں کی اطاعت نجات کا
ذریعہ سمجھ کر کی ہے وہ قیامت میں جب نتیجہ برعکس دیکھیں گے تو

جل کر کہیں گے۔
 رَبَّنَا إِنَّا أَعْطَيْنَا سَادَتَنَا وَكِبْرَاءَنَا فَأَصَلُّوْنَا
 السَّبِيْلَاءَ (۶۴)

اے ہمارے رب ہم نے اپنے سرداروں اور بزرگوں کی اطا عت
 کی سوا نہیں کی سوا ہم کو سیدھی راہ سے گمراہ کر ڈالا۔
 رسول اللہ صلی اللہ علیہ وسلم کے دو

رسالت ممتاز منصب تھے۔

۱۔ منصب پیغمبری۔ یعنی پیغام الہی کو لوگوں کے پاس بلکہ حکم و کاست
 پہنچا دینا۔ اس کے امتیازات یہ ہیں۔

(۱) اس منصب کی رو سے آپ کی تصدیق کرنا اور آپ کے اور ایمان
 لانا فرض کیا گیا۔ اور یہ امت ہمیشہ کے لئے آپ ہی کی امت ہوئی۔
 (۲) یہ پیغمبری آپ کی ذات پر ختم کر دی گئی اور اس کی تکمیل کے لئے
 آپ ہی بھیجے گئے تھے۔

(۳) اس حیثیت سے آپ کو کسی سے مشورہ لینے کا حکم نہ تھا بلکہ فریضہ
 تبلیغ اللہ کی طرف سے لازم کر دیا گیا تھا۔

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ
 وَإِنْ لَمْ تَفْعَلْ فَمَا بَلَّغْتَ رِسَالَتَهُ (۶۴)

اے رسول! جو تجھ پر تیرے رب کی طرف سے اتارا گیا ہے اس
 کو پہنچا دے۔ اور اگر تو نے نہ کیا تو اللہ کے پیغام کی تبلیغ
 نہیں کی۔

۲۔ منصب امامت :- یعنی احکام الہی کے مطابق لوگوں کو چلانا۔ ان

کے باہمی تنازعات اور قضایا کے فیصلے کرنا۔ اجتماعی امور مثلاً جنگ و صلح وغیرہ میں ان کی قیادت اور نمائندگی وغیرہ۔ اس کے امتیازات یہ ہیں :-

(۱) یہ امامت کبریٰ جو آپ نے بحکم الہی بنی نوع انسان کی ہدایت و رہنمائی و اصلاح و فلاح کے لئے قائم کی آپ کی ذات اور زندگی تک محدود نہیں ہے بلکہ قیامت تک مستمر ہے جو آپ کے زندہ جانشینوں کے ذریعے قائم رہنی چاہیے۔

(۲) آپ کے بعد آپ کے خلفاء یعنی جانشینوں کے وہی اختیارات سونپ گئے جو اس لحاظ سے آپ کے تھے۔ اور ان کی اطاعت بعینہ اللہ و رسول کی اطاعت ہوگی۔

(۳) اس حیثیت سے آپ لوگوں سے مشورہ لینے کے لئے مامور تھے۔

وَشَاوِرْهُمْ فِي الْأَمْرِ - (۱۵۹)

اور امر (حکومت) میں ان سے مشورہ لیا کرو۔

اللہ و رسولؐ جیسا کہ مذکور ہوا قرآن میں جو احکام رسول کی اطاعت کے ہیں وہ محمد صلی اللہ علیہ وسلم کی ذات اور

زندگی تک محدود نہیں ہیں بلکہ منصب امامت کے لئے ہیں۔ جس میں آپ کے بعد آنے والے جملہ خلفاء داخل ہیں۔ اور ان خلفاء کی اطاعت اللہ اور رسول کی اطاعت ہے۔ یہی وجہ ہے کہ قرآن نے مرکز امامت یعنی خلیفہ یا امام کے لئے یہی لفظ یعنی "اللہ اور رسول" استعمال کیا ہے۔

يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ

وَلَا تَوَلَّوْا عَنَّهُ وَآثَتُمْ تَسْمَعُونَ. (۲۱)

اے مومنو! اطاعت کرو اللہ اور اس کے رسول کی اور اس سے منہ نہ موڑو جبکہ تم سُن رہے ہو۔

اس آیت میں "عنه" کی ضمیر مفرد ہے۔ جس سے ظاہر ہو جاتا ہے کہ اللہ اور رسول دونوں سے ایک ہی شے مراد ہے۔ یعنی مرکز۔ ورنہ قاعدے کے مطابق "لہما" ہونا چاہیے تھا۔ اور جبکہ تم سُن رہے ہو، کی قید سے ثابت ہوتا ہے کہ یہ اطاعت بالمشافہ ہے۔ اور عربی زبان میں اطاعت کہتے ہی ہیں زندہ کی فرمانبرداری کو۔

يَا أَيُّهَا الَّذِينَ آمَنُوا سَتَجِدُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ. (۲۲)

اے مومنو! اللہ اور رسول کی بات مانو۔ جب وہ تم کو ایسے کام کے لئے بلائے جس میں تمہاری زندگی ہو۔

یہاں بھی "دعا" کا صیغہ مفرد ہی اللہ اور رسول دونوں کے لئے مستعمل ہوا ہے اور یہ حکم بھی حضور کی زندگی تک محدود نہیں ہے بلکہ ہمیشہ کے لئے ہے جو آپ کے تمام آنے والے خلفاء پر مشتمل ہے۔

إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا. (۲۳)

مومنوں کا قول جب وہ اللہ اور رسول کی طرف بلائے جائیں کہ ان کے درمیان فیصلہ کرے بس یہی ہے کہ ہم نے سنا اور مان لیا۔

اس میں بھی "لیجکم" جو دونوں کے لئے استعمال ہوا ہے مفرد ہے۔ اسی طرح :-

قُلْ أَطِيعُوا اللَّهَ وَأَطِيعُوا الرَّسُولَ فَإِن تَوَلَّوْا
فَأِنَّمَا عَلَيْكُمْ مَآ حِمْيلٌ وَعَدَيْكُمْ مَآ حَمَلْتُمْ
وَإِن تَطِيعُوا شَهْتَدُوا - (۵۴)

کہہ دے کہ اطاعت کرو اللہ کی اور اطاعت کرو رسول کی۔ اگر روگردانی کرو گے تو اس کی ذمہ داری اس کے اوپر ہے اور تمہاری ذمہ داری تمہارے اوپر ہے۔ اور جو تم اس کی اطاعت کرو گے تو ہدایت پر رہو گے۔

میں "علیہ" اور "طیعوہ" دونوں میں ضمیر مفرد "اللہ اور رسول" کی طرف راجع ہے۔

جنگِ اُحد میں ہزیمت اٹھانے کے بعد دوسرے دن رسول اللہ صلی اللہ علیہ وسلم نے صحابہؓ کو حکم دیا کہ غنیم کے تعاقب میں نکلیں۔ یہ حکم چونکہ بحیثیت امام کے تھا اس لئے قرآن میں اللہ اور رسول دونوں کا حکم کہا گیا۔

الَّذِينَ اسْتَجَابُوا لِلَّهِ وَالرَّسُولِ مِن بَعْدِ مَا
اٰصَابَهُمُ الْقَرْحُ - (۵۴)

جنہوں نے حکم مانا اللہ اور رسول کا اپنے زخم اٹھانے کے بعد۔

اسی طرح حجِ اکبر کے دن مشرکوں سے برأت کا اعلان جو کہ مرکزِ اسلام کی طرف سے ہوا، اللہ و رسول کے نام سے ہوا۔

وَأَذَانٌ مِّنَ اللَّهِ وَرَسُولِهِ إِلَى النَّاسِ يَوْمَ
الْحَجِّ الْأَكْبَرِ أَنَّ اللَّهَ بَدِئَ الْبَرِيَّةِ مِنَ
الْمُشْرِكِينَ وَرَسُولُهُ (سجہ)

اور اعلان ہے اللہ اور اُس کے رسول کی جانب سے
لوگوں کے لئے کہ اللہ اور اس کا رسول مشرکوں سے

بدری ہے۔

پاؤں اور ڈاکوؤں کو جو مرکز کے مجرم ہوں اللہ اور رسول کا محارب
قرار دیا گیا۔

إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ
فِي الْأَرْضِ فَسَادًا أَنْ يُقَتَّلُوا (الایہ (۳۳))

جو لوگ اللہ اور رسول سے لڑیں اور روئے زمین میں فساد
پھیلائیں ان کی سزا بس یہی ہے کہ مار ڈالے جائیں۔

ان مجرموں کی یہی سزا ہمیشہ کے لئے ہے۔ کچھ آنحضرتؐ کی زندگی ہی تک
محدود نہ تھی۔

نہ صرف ان آیتوں میں جن میں اللہ اور رسول کی اطاعت کا حکم دیا
گیا ہے بلکہ بہت سی دوسری آیتوں میں بھی اللہ اور رسول سے مرکز ہی مقصود
ہے۔

خمس غنیمت کے بارے میں ہے۔
أَنَّمَا غَنِمْتُمْ مِّنْ شَيْءٍ فَإِنَّ لِلَّهِ خُمُسَهُ وَلِلرَّسُولِ (الہ)

جو کچھ تم کو ملے اس کا پانچواں حصہ اللہ اور رسول کے لئے ہے
مال فیئے کا بھی حکم یہی ہے۔

مَا آفَاءَ اللَّهِ عَلَى رَسُولِهِ مِنْ أَهْلِ الْقُرْآنِ فَلِلَّهِ
وَلِلرَّسُولِ (پہلے)

بستی و مال سے جو کچھ اللہ اپنے رسول کو غنیمت دے۔
وہ اللہ و رسول کے لئے ہے۔

ان اموال میں سے کبھی اللہ کا حصہ رسول سے ہدا نہیں نکالا گیا۔ بلکہ
اللہ اور رسول سے مرکز امت ہی سمجھا گیا اور یہ حکم رسول کے بعد بھی قائم رہا۔
الغرض قرآن کی آیات سے روز روشن کی طرح واضح ہو جاتا ہے کہ
"اللہ و رسول" کا مفہوم امت کا مرکز یعنی خلیفہ یا امام وقت ہے۔ اور یہ لفظ
اس کے لئے اس وجہ سے استعمال کیا گیا ہے کہ اجتماعی لحاظ سے اس کی اطاعت
اللہ اور رسول کی اطاعت ہے جب تک محمد صلی اللہ علیہ وسلم زندہ رہے ان کی
اطاعت اللہ اور رسول کی اطاعت تھی۔ آپ کے بعد آپ کے زندہ جانشینوں
کی اطاعت اللہ اور رسول کی اطاعت ہے۔ جن کا فریضہ یہ ہے کہ منصب
امامت کو قائم رکھیں اور امت کے قرآن کے مطابق چلائیں۔

حاضرانوں میں جیب سے لامرکزیت آئی ہے۔ اس وقت سے انہوں نے اللہ و رسول
کی اطاعت کے لئے قرآن و حدیث کو لے لیا اور اولوالامر کی جگہ علماء اکبر کے باہمی
جھگڑوں میں سے کوئی ایک جھگڑا بھی آج تک قرآن و حدیث سے فیصلہ نہ ہو سکا۔ یہ
خیال مذہبی انفرادیت کی پیداوار ہے۔ اللہ اور رسول کی اطاعت صرف زندہ امام ہی
ذریعہ سے ہو سکتی ہے جو ضروریاتِ زمانہ کے مطابق امت کو قرآن کی روشنی میں تاملی
مقاصد کی طرف لے چلے۔ اور اس کی ہر قسم کی باہمی نزاعوں کا فیصلہ کرتا رہے
وہ حدیث رسول ہے۔ نہ علماء و اولوالامر ہیں۔

اجتماعی نظام کی پوری شکل اس آیت میں ہے۔
 يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا
 الرَّسُولَ وَأُولِي الْأَمْرِ مِنكُمْ۔ فَإِن تَنَازَعْتُمْ
 فِي شَيْءٍ فَرُدُّوهُ إِلَى اللَّهِ وَالرَّسُولِ (سجہ)
 اے مومنو! اللہ کی اطاعت کرو اور رسول کی اور تم میں سے جو
 امراء ہوں ان کی اطاعت کرو۔ اگر کسی بات میں تم جھگڑ بیٹھو
 تو اس کو اللہ و رسول کی طرف لوٹاؤ۔

یعنی اصل مطاع اللہ ہے اس کی اجتماعی اطاعت ہوگی۔ رسول (مرکز)
 یا اس کے مقرر کئے ہوئے اور اختیار دیئے ہوئے امراء کے ذریعہ سے۔ ان
 امراء کا کوئی حکم یا فیصلہ اگر چہہور کو قرآن کے خلاف معلوم ہو تو اس میں
 ان کو امراء کے ساتھ منازعت کا حق حاصل ہے۔ اس قسم کے نزاعی امور
 میں مرکز کی طرف رجوع کرنا ہوگا جو ان کا فیصلہ کرے گا۔
 مرکز کا حکم قطعی اور آخری ہے۔ کسی مسلمان کو نہ اس سے انکار کا
 حق ہے۔ نہ اس کا کہیں مرافعہ ہے۔

وَمَا كَانَ يُؤْمِنُ وَلَا يُؤْمِنُ إِذَا قَضَى اللَّهُ
 وَرَسُولُهُ أَمْرًا أَن يَكُونَ لَهُمُ الْخِيَرَةُ مِنْ أَمْرِهِمْ
 وَمَن يَعْصِ اللَّهَ وَرَسُولَهُ فَقَدْ ضَلَّ صُلًّوًا
 مُّبِينًا (سجہ)

کسی مومن کو یا عورت کو اپنے معاملہ میں اختیار باقی نہیں رہ جاتا
 جبکہ مرکز اس کا فیصلہ کر دے۔ اور جو مرکز کی نافرمانی کرے گا۔
 وہ کھلی ہوئی گمراہی میں پڑ جائے گا۔

یعنی مرکز ہی دینی اور دنیاوی امور میں آخری اور بالاترین اختیار ہے جس کی اطاعت کے سوا چارہ نہیں۔ اور جس کی نافرمانی گمراہی ہے۔

اقوال مفسرین | میں چونکہ قرآن کی تشریح کا خود قرآن سے قائل ہوں۔ اس بناء پر "اللہ اور رسول" کا یہ مفہوم

کہ اس سے مراد مرکز ہے۔ یعنی امام وقت میں نے قرآن ہی کی چند آیات سے واضح کیا ہے جو اہل بصیرت کے لئے کافی ہیں اور اگر ضرورت داعی ہوئی تو اور بھی متعدد آیات سے تفصیل پیش کرنے کی گنجائش ہے۔ مگر عام اہل اسلام قرآنی الفاظ کی تفسیر میں گذشتہ مفسرین کے اقوال سے بھی سند چاہتے ہیں۔ اور مدت ہائے دراز سے اس کے خوگر ہو رہے ہیں۔ اس لئے ان کی تسکین خاطر کے واسطے چند ائمہ تفسیر کے اقوال بھی نقل کئے دیتا ہوں جنہوں نے اللہ اور رسول کے معنی امام وقت ہی کے لئے ہیں۔

امام ابن جریر طبری سورہ انفال کی پہلی آیت

قُلِ الْاِنْفَالُ لِلّٰهِ وَالرَّسُولِ

کہدے کہ مالِ غنیمت اللہ اور رسول کا ہے

انفال کی تفسیر میں مختلف اقوال نقل کرنے کے بعد اپنا فیصلہ یہ لکھتے ہیں۔

انفال کے معنی کے متعلق ان اقوال میں سے قرین صواب ان

لوگوں کا قول ہے جنہوں نے کہا کہ یہ وہ اصناف ہیں جو امام

بعض یا کل فوج کے لئے کرتا ہے۔

یہاں انفال کے معنی سے مجھے محنت نہیں۔ مدعا صرف یہ ہے کہ "اللہ اور

رسول" کی تفسیر انہوں نے "امام" کی ہے۔

سودہ بقوہ میں سودہ خواتین سے خطاب ہے کہ اگر باز نہ آؤ گے۔

فَاذْنُوا بِحَرْبٍ مِّنَ اللَّهِ وَرَسُولِهِ
تو سمجھ رکھو اللہ اور رسول کی طرف سے جنگ

تفسیر جامع البیان میں ہے کہ امام کا فرض ہے کہ ان سے توبہ کرائے
اور نہ مانیں تو قتل کر دے۔

امام رازی نے آیت اِنَّمَا جَزَاءُ الَّذِيْنَ يُحَارِبُوْنَ اللّٰهَ
وَ رَسُوْلَهٗ۔ الایہ کے تحت میں امام ابوحنیفہ کا قول نقل کیا ہے۔
امام ابوحنیفہؒ نے فرمایا ہے کہ۔ اگر باطنی یا ڈاکو نے قتل بھی کیا ہے اور
مال بھی لیا ہے تو امام کو اختیار ہے کہ ان سزاقل میں سے جو سزا چاہے اس
کو دے۔

نیز امام محی السنہ بغوی اپنی تفسیر معالم التنزیل میں لکھتے ہیں۔

”حضرت ابن عباس۔ سعید بن المسیب۔ مجاہد۔ عطاء حسن
بصری۔ ابراہیم نخعی۔ ضحاک اور ابو ثور نے کہا ہے کہ جس نے اسلامی محروم
میں ہتھیار اٹھایا اور راستوں کو پر خطر کر دیا۔ پھر وہ گرفت میں آگیا۔
اس کے متعلق امام کو اختیار ہے۔“ (جو سزا چاہے دے)

ان اقوال سے دو باتیں ظاہر ہو گئیں۔ ایک توبہ کہ ”اللہ اور رسول“
سے امام وقت مراد ہے۔ دوسری یہ کہ یہ احکام آنحضرتؐ کی ذات یا زندگی تک
محدود نہیں تھے بلکہ ہمیشہ کے لئے ہیں۔ اور یہی دونوں باتیں میں نے
آیات سے واضح کی ہیں۔

آخر میں میں پھر تصریح کر دیتا ہوں کہ یہ غلط نہیں نہ ہو کہ میں مرکز کو ”اللہ
اور رسول“ کہتا ہوں بلکہ میرا مطلب یہ ہے کہ اجتماعی لحاظ سے مرکز ہی کی اطاعت کو

قرآن اللہ اور رسول کی اطاعت قرار دیتا ہے بشرطیکہ مرکز قرآن کے مطابق ہو۔
دستور العمل قرآن جس طرح امت اسلامیہ کی انفرادی زندگی کے لئے اتارا گیا ہے اسی طرح اس کی اجتماعی زندگی کا بھی دستور العمل وہی ہے وہ ایسی کامل کتاب ہے کہ ہر زمان و مکان اور ہر ماحول میں افراد کی ہدایت اور ملت کی رہنمائی کے لئے کافی ہے۔ اسی لئے جہاں ہر مسلمان کو ہدایت کی گئی ہے کہ قرآن کی پیروی کرے۔ وہاں مرکز کو بھی یہی حکم دیا گیا ہے کہ اسی کے مطابق حکم رانی کرے۔

إِنَّا أَنْزَلْنَاهُ آتِ بِكَ الْكِتَابَ بِالْحَقِّ لِتَحْكُمَ بَيْنَ
 النَّاسِ بِمَا أَدَّكَ اللَّهُ۔ (پہلا)

ہم نے تیری طرف حق کے ساتھ کتاب اتاری ہے کہ جو کچھ اللہ تجھ کو سمجھائے اس کے مطابق لوگوں کے درمیان فیصلے کرے۔
 قرآن کے سوا کسی دوسرے قانون کی طرف رخ کرنے کی ممانعت کی گئی۔
 فَاحْكُم بَيْنَهُمْ بِمَا أَنْزَلَ اللَّهُ وَلَا تَتَّبِعْ أَهْوَاءَهُمْ
 عَمَّا جَاءَكَ مِنَ الْحَقِّ۔ (پہلا)

ان کے درمیان اسی کے مطابق فیصلے کر جو اللہ نے اتارا ہے اور اس حق کو جو تیرے پاس آیا ہے چھوڑ کر ان کے خیالات کے پیچھے نہ چلے۔

شدید تاکید کی گئی کہ مرکز کو قرآنی تعلیمات سے ذرا بھی غفلت یا کوتاہی نہ دے
 نہیں ہے اور نہایت حزم و احتیاط کے ساتھ اس پر کار بند رہنا چاہیے۔
 فَاحْكُم بَيْنَهُمْ بِمَا أَنْزَلَ اللَّهُ وَلَا تَتَّبِعْ
 أَهْوَاءَهُمْ وَاحْذَرُوا أَن يَفْتِنُوكَ

135484

عَنْ أَبِي هُرَيْرَةَ مَا أَنْزَلَ اللَّهُ إِلَيْكَ. (۲۶۹)

ان کے درمیان اسی کے مطابق فیصلے کر جو اللہ نے نازل کیا ہے اور ان کی باتوں کے پیچھے نہ جا۔ اور احتیاط رکھو کہ اللہ کے آواز سے ہونے کی حکم سے ہٹا کر وہ تجھ کو فتنے میں نہ ڈال دیں۔

یہاں تک کہ یہ وعید بھی کی گئی۔
وَمَنْ لَّمْ يَجْعَلْ بِمَا أَنْزَلَ اللَّهُ فَأُولَٰئِكَ هُمُ الْفَاسِقُونَ۔

اور جو اللہ کے نازل کئے ہوئے کے مطابق حکومت نہ کریں وہ فاسق ہیں۔

امام کے ساتھ مشیروں کی ایک جماعت کا ہونا قرآن کی تعلیم و اُمرہم شوریٰ بَيْنَهُمْ کے مطابق لازم ہے۔ اور قرآن کے حکم شاورہم فی الارض (ان سے حکومت میں رائے لیا کرو) کے مطابق امام مامور ہے کہ اہل شوریٰ کے مشورے سے کام کرے۔

امام اور مشیروں کی یہی جماعت اُمت کی مرکزی جماعت ہے جس کا اصولی قانون صرف کتاب اللہ ہے۔ اسی کی روشنی میں ہر زمانے کی ضروریات کے مطابق قوانین بنائے جائیں گے۔ اسی کا نام حکومت الہی ہے۔ جس کا مقصد اقامت حق اور اعلیٰ کلمۃ اللہ ہے تاکہ ہر انسان صحیح طور پر اکیلے اللہ کا بندہ اور خلیفہ فی الارض ہو سکے۔ جس کے لئے اس کی تخلیق ہوئی ہے۔

اسلام کے معنی ہی اطاعت کے ہیں۔

فریضہ امت

إِنَّ الدِّيَانَ عِنْدَ اللَّهِ الْإِسْلَامُ (۱۱)

حقیقی دین اللہ کے نزدیک اطاعت ہے

مسلمانوں کو یہی حکم دیا گیا ہے کہ وہ اللہ و رسول یعنی مرکز کے مطیع رہیں۔

وَاطِيعُوا اللَّهَ وَرَسُولَهُ إِنْ كُنْتُمْ مُؤْمِنِينَ (۱۱)

اگر تم ایمان رکھتے ہو تو اللہ و رسول کی اطاعت کرو۔

مرکز کے وفادار رہو۔ اور اس سے غداری اور مفوضہ فریضہ میں

خیانت کاری نہ کرو۔

يَا أَيُّهَا الَّذِينَ آمَنُوا لَا تَخُونُوا اللَّهَ وَ

الرَّسُولَ وَتَخُونُوا أَمَانَاتِكُمْ وَأَنْتُمْ تَعْلَمُونَ (۲۴)

اے مومنو! مرکز سے غداری اور جان بوجھ کر اپنی امانتوں میں

خیانت نہ کرو۔

مرکز کے حکم سے سرتابی کرنے والے سب زیادہ ذلیل ہوں گے۔

إِنَّ الَّذِينَ يُخَادُونَ اللَّهَ وَرَسُولَهُ أُولَئِكَ

فِي الْأَذْيَانِ (۲۰)

جو لوگ مرکز سے مخالفت کریں گے وہ ذلیل ترین لوگوں

میں سے ہوں گے۔

حاصل یہ ہے کہ اسلام کے نزدیک صرف اللہ ہی عاکم ہے اور جن انس

کا فریضہ اسی کی اطاعت ہے۔ یہی نقطہ امن عالم کا مرکز ہے جس سے

اقوام و اہم کے باہمی جھگڑے اور مناقشے ختم ہو سکتے ہیں۔ اور سب کے

سب وحدتِ اطاعت کی بدولت متحد ہو سکتے ہیں۔

چونکہ یہ مرکز عقلی ہے اس واسطے اس کے لئے محسوس مظہر کی

ضرورت تھی جو منصب امامت سے پورا کیا گیا ہے۔ رسولؐ اور اس کے بعد
خلفاء حکومتِ الہی کے نمائندے ہیں جو امت سے یہ اطاعت لیں گے
اور اللہ کے مقرر کئے ہوئے اصول اور احکام کے مطابق اس کو چلائیں گے۔
یہی حکومتِ الہیہ ہے۔ یہ ملتِ اسلامیہ کی سیاست ہے۔ اور یہی
اس کا اجتماعی دین ہے۔

حکومت | قرآن سوائے حکومتِ الہی کے بقیہ جملہ اقسام کی حکومتوں
کو "طاغوت" قرار دیتا ہے۔ بادشاہت جس کا تسلط
خلافتِ راشدہ کے بعد سے مسلمانوں پر ہوا۔ اکثر حالتوں میں دنیا کے
لئے ایک مصیبت ثابت ہوتی ہے۔ کیونکہ بادشاہ اور اس کے ارکانِ حکومت
وزرا۔ امرا۔ عمال اور فوج مل کر اپنی قوت سے پورے ملک کے
باشندوں کو تاج کا غلام بنا لیتے ہیں۔ اور ان کی محنت کو اس کے اور
اس کے تحت میں اپنے فائدوں کے لئے استعمال کرتے ہیں۔

آج کل جمہوریت اور آمریت دو قسم کی حکومتیں دنیا میں زیادہ
نمایاں اور باہم و گریہ پیکار ہیں۔ لیکن اسلام مروجہ اصطلاحی
معنوں میں نہ جمہوریت کو صحیح قرار دیتا ہے نہ آمریت کو۔ کیونکہ جمہوریت
میں یہ سمجھا جاتا ہے کہ حق حکومت جمہوریت کو حاصل ہے جسے وہ اپنے نمائندوں
کے سپرد کرتے ہیں۔ اس حق سے وہ نمائندے حکومت اور وضع قوانین

حالیہ لفظ طغیان سے نکلا ہے جس کے معنی سرکشی اور حد سے آگے بڑھنے کے ہیں۔ طاغوت
پر وہ شے ہے جو اپنا تسلط جاملے۔ خواہ مادی تسلط ہو جیسے بادشاہوں کا خواہ
روحانی جیسے دیوتاؤں اور غلط پیشواؤں اور رہنماؤں کا۔

کے مجاز ہو جاتے ہیں اور امریت میں مختار ناطق کی ذات میں حکومت کا حق تسلیم کیا جاتا ہے۔ مگر اسلام جس کی بنیاد و وحدت اطاعت پر ہے۔ کسی انسان یا کسی انسانی جماعت میں حکومت کا حق نہیں مانتا بلکہ اس کو صرف اللہ کا حق قرار دیتا ہے۔

إِنِ الْحُكْمُ إِلَّا لِلَّهِ أَمَرَ أَنْ لَا تَعْبُدُوا إِلَّا إِيَّاهُ (۲۴)

کسی کی حکومت نہیں سوائے اللہ کے اس نے حکم دیا ہے کہ تم سوائے اس کے کسی کی فرما نہ کرو۔

وہی بلا شرکت غیر سے حاکم اور مطاع ہے۔

وَلَا يُشْرِكُ فِي حُكْمِهِ أَحَدًا (۲۵)

اور وہ اپنی حکومت میں کسی کو سا جھی نہیں بناتا۔

انبیائے کرام تک کو بھی جو بنی نوع انسان کا سب سے بلند طبقہ ہے یہ حق نہیں دیا گیا کہ وہ کسی کو اپنا محکوم بنائیں۔ بلکہ صرف یہ کہ ان کو اللہ کی اتاری ہوئی کتاب کے مطابق چلائیں۔

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ
وَالنَّبُوَّةَ شُمْ يَقُولُ لِلنَّاسِ كُونُوا عِبَادًا
لِيَّ مِنْ دُونِ اللَّهِ وَلَكِنْ كُونُوا ذُرِّيَّتِي
مِمَّا كُنْتُمْ تُعَلِّمُونَ الْكِتَابَ وَبَاكُنْتُمْ
مَسَدًا وَسُونَ۔

کسی شخص کو جسے اللہ، کتاب اور حکم اور نبوت دے۔ یہ حق

۱۔ اس آیت کا پہلا حصہ تفصیل طلب ہے۔ یہاں مختصراً اتنا سمجھ لینا باقی اگلے صفحہ پر

نہیں ہے کہ وہ لوگوں سے کہے کہ تم اللہ کو چھوڑ میرے محکوم بنو۔ بلکہ اس کو یہی کہنا فرض ہے کہ تم اللہ والے بنو۔ اس کے مطابق جو تم کتاب کو پڑھتے پڑھاتے ہو۔

اس لئے ملت اسلامیہ کی مرکزی جماعت خود حکمراں نہیں ہے بلکہ صرف قوانین الہی کے نفاذ کا اختیار رکھتی ہے۔ وہ ہنگامی ضروریات کے لئے جو فروعی ضوابط تیار کرے گی۔ اس میں کوئی ایسا قانون نہیں بنا سکے گی جو قرآن سے مطابقت نہ رکھتا ہو۔

وَمَنْ لَّمْ يَجْعَلْهُمُ اللَّهُ قَوْلًا فَاللَّهُ بَارِئٌ مِّنْهُمْ
هُمُ الظَّالِمُونَ۔ (۱۶)

جو اللہ کے آواز سے ہوئے (اصول) کے مطابق نہ کرے وہ ظالم ہے۔

قرآن سے نصیحت ہر مسلمان لے سکتا ہے۔ کیونکہ وہ افراد کی بھی مکمل اصلاح کے لئے ہے تاکہ وہ ملت کا جزو صالح بن سکیں۔ لیکن اس کو اجتماعی طور پر عمل میں لانے کے لئے اس کی تشریح و توضیح اور اس کے اصول سے زمانے کے مقتضیات کے مطابق فروع کے اخذ کرنے کا حق صرف مرکزی جماعت ہی

(بقیہ فٹ نوٹ دیکھئے)

چاہیے کہ وہ عادلانہ کی وجہ سے تقدیر کلام یوں ہے۔ کسی شخص کو جسے اللہ کتاب کا حامل بنائے اور کسی شخص کو جسے اللہ حق و باطل کی تیز عطا فرمائے اور کسی شخص کو جسے اللہ نبوت بخشے۔ یہ حق نہیں ہے کہ وہ لوگوں کو اپنا محکوم بنائے۔ یعنی ایسی کوئی تعلیم جس کا مقصد انسان کی اطاعت ہو قرآن کی رو سے جائز نہیں ہے۔

کو حاصل ہے۔ اسی طرح کوئی تعلیم یا تلقین یا اُمت کی کوئی ارشاد یا رہنمائی بلا اجازت مرکز کے نہیں ہو سکے گی۔ نیز مرکز کا یہ بھی فریضہ ہے کہ اُمت کے افراد طبقات اور جمہور و حکام کے تنازعات کو مٹاتا رہے اور ان میں باہم کسی قسم کا افتراق و اختلاف نہ پیدا ہونے دے۔ اس نظام میں اللہ اب علم و عقل کو فکر کی پوری حریت اور اجتہاد کی مکمل آزادی کے علاوہ قرآن نے درجات عالیہ کی سر بلندی بھی عطا فرمائی ہے۔ لیکن ان کو مطاع نہیں قرار دیا ہے۔ اطاعت اکیلے اللہ ہی کی ہے۔ ان کی تحقیق و اجتہاد کے نتائج اُمت کے لئے اسی وقت دینی یا آئینی ہوں گے۔ جب مرکز سے مسلم ہو کر اس کو ملیں گے۔

قرآن کی ان تعلیمات سے جو نہایت اختصار کے ساتھ لکھی گئی ہیں، حسب ذیل امور واضح ہو جاتے ہیں۔

- ۱۔ اسلام کی بنیاد اکیلے اللہ کی اطاعت پر ہے۔
- ۲۔ اُمت سے یہ اطاعت رسول خود اپنے مقرر کئے ہوئے امراء کے ذریعے سے لے گا۔
- ۳۔ رسول نام نہیں ہے بلکہ منصب ہے جس کو امامت کے لحاظ سے بذریعہ خلفاء کے ہمیشہ قائم رہنا چاہیے۔
- ۴۔ امام کے ساتھ مشیروں کی ایک جماعت کا ہونا لازم ہے۔ یہی جماعت مع امام کے ملت کا مرکز ہے۔
- ۵۔ اجتماعی لحاظ سے مرکز کی اطاعت اللہ اور رسول کی اطاعت ہے۔
- ۶۔ مرکز کے اختیارات ملت پر ہمیشہ وہی رہیں گے جو بحیثیت امام محمد صلی اللہ علیہ وسلم کے تھے۔ اس کی اطاعت ہر مسلمان پر فرض

ہے اور اس کا فیصلہ ہر امر میں آخری اور قطعی ہے جس سے کسی کو سرتابی کا اختیار نہیں ہے۔

۷۔ علماء و بندگان دین خواہ کسی درجہ کے ہوں مطاع نہیں ہیں سچر اس حد کے جس حد تک مرکز کی طرف سے ان میں کسی کو اختیار دیا گیا ہو۔ قرآن نے اکیلے اللہ کی اطاعت کا حکم دے کر اجبار و مہبان پرستی اور پاپائیت اور برعزت کو ہمیشہ کے لئے فنا کر دیا ہے۔

۸۔ حکومت کا حق اسلام میں سوائے اللہ کے کسی کو نہیں ہے۔ مرکز کا فریضہ صرف حکومت الہی کو چلانا ہے۔

۹۔ اس حکومت الہی کا اصول دستور العمل اللہ کی اتاری ہوئی کتاب یعنی قرآن کریم ہے۔

۱۰۔ قرآن سے نصیحت ہر شخص لے سکتا ہے۔ لیکن اس کے اصول سے ہر زمانے میں ضوابط کی تفریع جو امت کے لئے مستند آئین ہو صرف مرکزی جماعت ہی کی طرف سے ہوگی۔



عہد رسالت

حقیقی دین آغاز آفرینش سے ایک ہی ہے۔ یعنی اکیلے اللہ کی بندگی انسان کی تخلیق اسی لئے ہوئی ہے کہ اکیلے اللہ کے بندے بنیں۔
 وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ - (۵۶)

اور میں نے جن و انس کو پیدا کیا جن و انس کو مگر اسی لئے کہ میری فرمانبرداری کریں۔

اسی اطاعت الہی کا نام دین اسلام ہے اور قرآن نے اسی کو فطری دین قرار دیا ہے۔

فَأْتِمُّوْا وَحْيَكُمْ لِلسَّيِّئِينَ هَنِيْفًا فِطْرَةَ اللّٰهِ
 السَّيِّئَةِ فَعَلِمَ النَّاسُ عَلَيَّهَا لَا تَبْدِيْلَ لِحُكْمِي
 اللّٰهِ ذٰلِكَ السَّيِّئُ الْمُقْبِيْمُ - (نہ)

تو ایک طرف ہو کر اپنا رخ اصلی دین کی طرف کر۔ یہ اس فطرت کے مطابق ہے جس پر اللہ نے انسانوں کو پیدا کیا ہے۔ اللہ کی بناہٹ میں کوئی تبدیلی نہیں۔ یہی سیدھا دین ہے۔
 دوسری جگہ اسی مطالب کو یوں ادا کیا ہے۔

وَإِذْ أَخَذْنَا مِنْكَ مِنَ نَسِيِّكَ أَذْهَمًا مِنْ فَضْلِهِمْ
 ذُرِّيَّتَهُمْ وَأَشْهَدْتُمْ عَلَيْهِمْ عَلَىٰ أَنفُسِهِمْ
 أَلَسْتُمْ بِرَبِّكُمْ قَائِلِينَ شَهِدْنَا - (۱۱۱)

(روزِ ازل) جب تیرے رب نے بنی آدم کی پشتوں سے ان کی
 اولاد کو نکالا اور خود انہی کو ان کے اوپر گواہ بنایا کہ کیا میں
 تمہارا رب نہیں ہوں۔ انہوں نے کہا کہ ہاں بیشک ہم اس پر
 گواہ ہیں۔

خود کو ان کے اوپر گواہ بنانے کے معنی یہ ہیں کہ یہ بات ان کی سرشت
 میں رکھ دی گئی جو ازل سے ہے اور ابد تک رہے گی۔ چونکہ فطرت میں
 کوئی تبدیلی نہیں۔ رسالت کا فریضہ ہمیشہ سے یہی رہا ہے کہ انسانوں کی
 اسی صحیح فطرت کو بیدار کرے۔ اور بھولی ہوئی شہادت ان کو یاد دلانے
 اولین رسل حضرت نوحؑ یہی پیغام لے کر آئے تھے۔

يَا قَوْمِ إِنِّي تَكُفِّرُ كَثِيرًا مِّنْ ذُنُوبِكُمْ إِنِّي أَعْبُدُ
 اللَّهََ وَالْقُوَّةَ - (۱۱۲)

اے میری قوم میں تمہارے لئے کھلا ہوا نذیر ہوں کہ تم اللہ کی
 فرمانبرداری کرو اور اس سے ڈرو۔

اور آخرین رسل حضرت محمد صلی اللہ علیہ وسلم تک سب کی یہی تعلیم رہی۔
 شَرَعَ لَكُم مِّنَ الدِّينِ مَا وَصَّىٰ بِهِ نُوحًا
 وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ
 وَمُوسَىٰ وَعِيسَىٰ أَنْ أَتِيَهُمُ الدِّينَ وَلَا تَتَفَرَّقُوا
 فِيهِ - (۱۱۳)

تمہارے لئے اس نے دین کا راستہ وہی بنایا جس کی لوح کو وصیت کی تھی اور جس کو ہم نے تجھ پر وحی کیا اور جس کی ہم نے ابراہیم اور موسیٰ اور عیسیٰ کو وصیت کی تھی کہ دین کو قائم کرو اور اس میں تفرقہ نہ ڈالو۔

ہر امت کے لئے رسول یہی پیغام لے کر آئے۔

وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَجِئْتَنِي بِالطَّاغُوتِ - (۳۶)

اور ہم نے ہر امت میں رسول بھیجے کہ اللہ کی فرما برداری کرو اور زبردستوں سے کنارہ کشی۔

کل رسولوں کی تعلیم بھی ایک اور امت بھی ایک ہی ہے۔

يَا أَيُّهَا الرَّسُولُ مَلِكُ مَوْلَا مِنَ الطَّيِّبَاتِ وَخَلُّوا صَالِحًا إِنِّي بِمَا تَعْلَمُونَ عَلِيمٌ وَإِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاعْبُدُونِ - (۵۲)

اے رسولو! پاک روزی کھاؤ اور نیک عمل کرو۔ تم جو کچھ کرتے ہو میں جانتا ہوں۔ یہ تمہاری امت ایک ہی امت ہے اور میں تمہارا پروردگار ہوں۔ سو میری فرما برداری کرو۔

الغرض دین اسلام یہی ہے کہ اکیلے اللہ کی ہی فرما برداری ہو۔ اس کے سوانہ کوئی آقا ہے نہ کوئی رب۔ نہ انسان کسی غیر کا بندہ ہے۔

رسالت اور نبوت سلسلہ وار اپنا یہی فرض ادا کرتی چلی آئی۔ لیکن خاتم النبیین سے پہلے جس قدر نبی یا رسول آئے، وہ اپنی اپنی ایک ایک

محدود جماعت کی اصلاح کے لئے تھے یعنی قومی یا قبائلی نہیں تھے اور جہاں تک تاریخ شہادت دیتی ہے ان کے اٹھ جانے کے بعد ان کا روشن کیا ہوا چراغ ہدایت بھی ماند پڑ جاتا یا بجھ جاتا تھا۔ یہی حال آسمانی کتابوں کا تھا کہ خود ان کے پیروان میں تغیر تبدیل اور تحریف کر کے کچھ کا کچھ بنا لیتے تھے۔

محمد صلی اللہ علیہ وسلم کو اللہ نے سلسلہ نبوت ختم کرنے کے لئے اپنا سب سے آخری

خاتم النبیین

نبی بنایا۔ اور کسی قوم یا قبیلے کی طرف نہیں بلکہ ساری دنیا کی طرف رسول بنا کر بھیجا۔

قُلْ يَا أَيُّهَا النَّاسُ إِنِّي رَسُولُ
اللَّهِ إِلَيْكُمْ جَمِيعًا (۱۵۸)

کہدے کہ اے لوگو! میں تم سب کی طرف اللہ کا رسول ہوں۔
وَمَا أَرْسَلْنَاكَ إِلَّا كَآفَّةً لِّلنَّاسِ بَشِيرًا
وَّنَذِيرًا ﴿۱۵۸﴾

اور ہم نے تجھ کو نہیں بھیجا۔ مگر سارے انسانوں کیلئے
بشیر و نذیر بنا کر۔

دوسرے لفظوں میں آپ کا فریضہ یہ ہوا کہ جملہ نوع بشر کو اللہ کی فرمانبرداری میں لا کر ایک ہی آقا کا بندہ اور مہمائی بنانے کی کوشش کریں۔ آپ کے بعد اس فریضہ کی تکمیل آپ کی امت کے ذمے کی گئی۔ کیونکہ اب کوئی نیا نبی آنے والا نہ تھا۔ سورہ حج کی آخری آیت میں ہے۔

وَجَاهِدُوا فِي اللَّهِ حَقَّ جِهَادِهِ هُوَ
 جُنَّبَاكُمْ وَمَا جَعَلَ عَلَيْكُمْ فِي الدِّينِ مِنْ
 حَرَجٍ مِلَّةَ أَبِيكُمْ إِبْرَاهِيمَ هُوَ سَمَّاكُمُ
 الْمُسْلِمِينَ مِنْ قَبْلُ وَفِي هَذَا لِيَكُونَ
 الرَّسُولُ شَهِيدًا عَلَيْكُمْ وَتَكُونُوا شُهَدَاءَ
 عَلَى النَّاسِ

اللہ کی راہ میں کوشش کا جو حق ہے بجا لاؤ۔ اس نے دین
 میں تمہارے اوپر کوئی تنگی نہیں کی ہے۔ (یہ دین) تمہارے
 باپ ابراہیم کا ہے۔ اللہ نے تمہارا نام مسلمان رکھا۔ پہلے سے
 کبھی اور اس کتاب میں بھی۔ تاکہ رسول تمہارے اوپر تبلیغ
 کرے اور تم لوگوں پر تبلیغ کرو۔

اسی لئے آپ کے اوپر جو کتاب نازل ہوئی اس کو بمقابلہ دیگر آسمانی
 کتابوں کے دو خصوصیات عطا کی گئیں تاکہ دنیا میں اللہ کی اتاری
 ہوئی مکمل تعلیم اس امت کے ہاتھ میں موجود رہے۔

۱۔ جملہ سابقہ آسمانی کتابوں کی حقیقی اور جاودانی تعلیمات اس میں
 محفوظ کی گئیں اور یہ ان سب کی محافظ اور مہمیں قرار دی گئی۔
 ۲۔ خود اس کتاب کی حفاظت ہمیشہ کے لئے اللہ نے اپنے وعدہ لے لی۔

إِنَّا نَحْنُ مُرْسِلُوكُمُ الرِّسَالَةَ كَمَا فَطَرْنَاكُمْ (۱۵)

ہم نے ہی قرآن کو اتارا اور ہم ہی اس کے نگہبان ہیں۔

اس کے ایک ایک لفظ کی حفاظت کا وعدہ ہے۔

أَنْتُمْ مَّا أَوْحَىٰ إِلَيْكَ مِنْ رَبِّكَ لَا مَبْدَلَ

لکھنوتہ۔ (۲۷)

تیرے رب کی کتاب جو تیری طرف وحی کی گئی۔ اس کی تلاوت کر۔ کوئی اس کے لفظوں کو بدلنے والا نہیں۔

خاتم النبیین کا درجہ جتنا بلند رکھا گیا اتنا ہی عظیم الشان فریضہ بھی اس کے ذمہ لگایا گیا۔ پھر مشیت الہی نے ان کی بعثت کے لئے وہ قوم چنی جو عقیدہ و عمل میں سراسر مشرک۔ قبائلی زندگی کی سخت خوگر اور آبائی رسوم پر جان دینے میں نہایت بے باک تھی۔

اسلام سے قبل عربی قوم سادہ طبیعی زندگی

عرب جاہلیت | رکھتی تھی اور اپنے خاندانی رسوم و روایات کے سوا کچھ نہ جانتی تھی۔ صنائع سے نفیر۔ اور علوم سے دور۔ اطراف عرب یعنی شامی سرحد کے غسان قبائل عراق کے اہل حیرہ اور یمن کے شہری باشندوں کو چھوڑ کر جن پر رومی اور ایرانی تہذیب کا سایہ پڑا تھا۔ بقید ملک میں کہیں کہیں یہودی یا عیسائی ثقافت کے سوا تمام تر جہالت اور وحشت غالب تھی۔ نہ عرب میں کوئی مدرسہ تھا نہ عربی میں کوئی کتاب تھی۔ نہ عربوں میں کوئی تعلیم یافتہ تھا۔ بلاذری نے مکہ کے صرف سترہ آدمیوں نے نام گناٹے ہیں جنہوں نے اپنی تجارتی ضرورت سے معمولی نوشت و خواند حیرہ والوں سے سیکھی تھی۔ اور مدینہ کے کل گیارہ آدمی۔

اندرون ملک بارش اور پیداوار کی کمی اور دائمی خشک سالی کی وجہ سے بادینشینوں کا ذریعہ معاش زیادہ تر لوٹ مار تھا۔ قبائل رات دن ایک دوسرے پر حملے کرتے تھے۔ اور غارتگری ان کا پیشہ

ہو گیا تھا جس میں کسی حد پر وہ رکنے والے نہ تھے۔ بقول ابن خلدون وہ دوسروں کا محل صرف اس مقصد کے لئے بھی گرانے سے دریغ نہ کرتے تھے کہ اس کی بنیاد کے پتھروں سے چوٹھا بنا لیں گے اور دیوار کی کھونٹیوں سے خیموں کی طبابیں کسیں گے۔ اس طرح ان میں لڑائیوں کا ایک غیر منقطع سلسلہ تھا۔ جس نے ان کو فنا کے قریب پہنچا دیا تھا۔

دینی لحاظ سے وہ اگرچہ اللہ کو مانتے تھے مگر مشرک اور بت پرست تھے اور مشرک نام قبائل میں شائع تھا۔ ہر مقام اور ہر قبیلہ میں ایک الگ بت مخصوص روایات کے مطابق نصب تھے جن کی پوجا کی جاتی تھی۔ لیکن ان کے ساتھ عقیدت رسمی تھی۔ کیونکہ جاہل عربوں کی نگاہوں میں زیادہ تر مادی منفعت اور مادی زندگی تھی اور یہی ان کی ساری جدوجہد کا محور تھی۔

تند مزاجی اور غضبناکی ان کی عام صفت تھی۔ چھوٹی چھوٹی باتوں پر بگڑ بیٹھتے تھے اور حریت کا جذبہ اس قدر قوی تھا کہ سوائے اپنے رئیس یا دینی اطاعت کے اور کسی کی فرمانبرداری کو تنگ و عار سمجھتے تھے۔ لیکن یہ جذبہ بھی اجتماعی نہ تھا بلکہ شخصی یا قبائلی تھا۔ اپنی یا اپنے قبیلہ کی ہتک حرمت کسی طرح برداشت نہیں کر سکتے تھے اور فوراً تلوار لے کر فیصلہ کے لئے تیار ہو جاتے تھے۔

الغرض اہل جاہلیت کی تہذیب اگر اس کو تہذیب کہا جاسکے، جہالت سفاکی اور غارتگری تھی۔ لیکن اسی کے ساتھ ان مسلسل جنگوں نے ان میں شجاعت، جفاکشی اور خود اعتمادی پیدا کر دی تھی

جس سے مشکلات میں اپنی ذات اور اپنی تلوار پر مجبور رہتے۔ مقابل
کی تعداد اور قوت کا لحاظ کئے بغیر خطرے میں کود پڑتے اور جان
کی پرواہ نہیں کرتے تھے۔ وہ اپنی ہمسایہ قوموں یعنی رومیوں اور
ایرانیوں کی طرح عیش پروردہ اور تہذیب زدہ نہیں تھے۔

طبعاً ان میں سخاوت اور بہمان نوازی تھی اور وفا عہد کو لازم
سمجھتے تھے۔ اسی کے ساتھ گویائی اور قوت بیان میں ممتاز تھے۔ نیز
ان کی حق گوئی، حق پسندی اور حق کی قبولیت کی استعداد ان کے
سخت سے سخت نکتہ چینیوں کو بھی تسلیم کرنی پڑتی ہے اور
غالباً یہی صلاحیتیں تھیں جن کی بدولت قدرت نے انہیں امیوں
کو خاتم النبیین کی بعثت اور ان کے بعد اسلام کا اولین مبلغ
ہونے کے لئے منتخب کیا۔

آخر کار انہیں کے گریبان سے انسانیت کا سب سے بڑا اور
روشن آفتاب طلوع ہوا۔ یعنی عرب کے مرکز مکہ مکرمہ میں ۹ ربیع الاول
مطابق ۲۰ اپریل ۵۷۰ء میں محمد صلی اللہ علیہ وسلم کی ولادت ہوئی۔
۲۵ رمضان کو جیسا کہ بعض مؤرخوں کی تحقیق ہے

بعثت

غار حرا میں آنحضرتؐ پر پہلی وحی نازل ہوئی۔ یہ
تاریخ مطابق تھی ۶ اگست ۶۱۰ء کے۔ اس وقت حضور اکرمؐ کی
عمر چالیس سال چھ مہینے سولہ دن کی تھی اور شمسی حساب سے ۳۹
سال ۳ ماہ ۱۶ دن کی۔ یہی تاریخ ہاہل بیت اور اسلام کی
حدِ فاضل ہے۔ کیونکہ اسی دن خاتم النبیین حضرت محمد صلی اللہ
علیہ وسلم کی نبوت کا آغاز ہو گیا۔ جو لوگ زیادہ قرب اور خصوصیت

رکھتے تھے۔ ان میں سے چار افراد اسی دن ایمان لائے۔ گارتوں میں سے حضرت خدیجہ رضی اللہ عنہا۔ مردوں میں سے حضرت ابوبکر رضی اللہ عنہ۔ لڑکیوں میں سے حضرت علی رضی اللہ عنہ جن کی عمر اس وقت دس سال تھی، اور غلاموں میں سے حضرت زید بن حارثہ رضی اللہ عنہ جو آپ کے متبنیٰ کہے جاتے تھے۔ تین سال تک اسلام کی تبلیغ مخفی ہوتی رہی۔ آنحضرتؐ اور حضرت ابوبکر رضی اللہ عنہ اپنے واقف کاروں میں سے جن میں حتی پسندی دیکھتے ان کو اسلام کی دعوت کرتے۔ اس عرصہ میں کچھ لوگوں نے اس دین کو قبول کر لیا جنہوں نے بعد میں بڑے بڑے کارنامے چھوڑے ہیں۔ اس کے بعد جب حکیم الہی

فَاَصْدَعَ بِمَا نُوْمِرُوْا اٰخِرُ مِنْ عَنِ الْمَشْرِكِيْنَ (۱۵/۴۳)
تم کو جو حکم دیا جاتا ہے اس کو کھول کر سناؤ اور مشرکین کی پرواہ نہ کرو۔

دعوت اسلام کا اعلان ہوا، اور مشرک اور مشرکوں کی مذمت کی گئی۔ تو کفار قریش نے مخالفت شروع کر دی۔

كُذِّبَ عَلٰی الْمَشْرِكِيْنَ مَا تَدْعُوْهُمْ اِلَيْهِ (۱۳/۴۴)

گراں ہے مشرکوں پر وہ بات جس کی طرف تو ان کو بلا رہا ہے۔ انھوں نے پہلے سمجھایا، پھر لالچ دلائی۔ پھر دھمکیاں دیں۔ بالآخر مقابلے پر اتر آئے۔ رسول اللہ پر آوازے کئے۔ بے حرمتی کرتے، جو لوگ مسلمان ہو جاتے ان کے کنبہ والے ان کو ستاتے اور جو غلام اسلام قبول کر لیتا اس پر اس کا آقا سختیاں کرتا جن کی وجہ سے بعض کی جانیں بھی تلف ہو گئیں۔

پانچ سال تک ان تلخیوں اور تکلیفوں کو سہتے سہتے مجبوراً
رسول اللہ ﷺ نے مسلمانوں کو حکم دیا کہ مکہ چھوڑ کر حبشہ کے ملک میں چلے
جائیں۔ چنانچہ رفتہ رفتہ ۸۳ مرد اور ۷ اونگڑیں مکہ سے حبشہ چلے گئے۔
بنی ہاشم اور خاص کر ابوطالب جو آنحضرتؐ کے چچا تھے اور خاندانی
محاط سے آپ کی حمایت کرتے تھے۔ کافروں نے ان سے بھی ہر قسم کے
تعلقات توڑ ڈالنے اور اسلام کی تبلیغ اور اس کی طرف لوگوں کے
آنے میں جہاں تک ہو سکا رکاوٹ ڈالنی شروع کی۔

بعثت کے دسویں سال ابوطالب انتقال کر گئے۔ ان کے بعد ہی
ام المؤمنین حضرت خدیجہ الکبریٰ رضی اللہ عنہا نے بھتیجی آپ کی مشیر اور
مددگار محققین و وفات پائی۔ اب دشمنوں کو دست درازی کا موقع ملا
اور آنحضرتؐ کو زیادہ ستانے لگے۔ یہاں تک کہ ایک دن ایک کافر
نے خاک اٹھا کر آپ کے سر پر ڈال دی۔ اس لئے آنحضرتؐ کو اہل مکہ
کے اسلام سے مایوسی ہو گئی اور اس تلاش میں ہوئے کہ کوئی ایسا
قبیلہ ملے جو اسلام کی حمایت کے لئے تیار ہو جائے، تو میں اس کے
سامنے مل کر تبلیغ رسالت کے فرائض ادا کروں۔ اس امید پر
آس پاس کے مختلف مقامات میں تشریف لے گئے۔ لیکن کامیابی نہ ہوئی۔

حج کے زمانے میں جو قبائل آتے ان میں بھی جا کر تبلیغ کرتے۔ لیکن
قریش کی مخالفت کی وجہ سے وہ بھی آپ کی طرف توجہ نہیں کرتے تھے۔
اتفاقاً مدینے کے بھی کچھ لوگ مکہ میں آئے۔ انہوں نے آپ کی باتیں سنیں۔
ان کے دلوں میں اسلام کی حقانیت بیٹھ گئی۔ واپس جا کر انہوں نے مدینہ
میں آپ کا چرچا کیا۔ دوسرے سال حج کے موقع پر وہاں کے بارہ آدمی آکر

مسلمان ہوئے۔ آنحضرتؐ نے مصعبؓ بن عمیر کو جو سابقین اول میں سے تھے ان کے ساتھ کر دیا کہ قرآن پڑھائیں اور مدینے میں اسلام کی تبلیغ کریں۔ اہل مدینہ پر اس تبلیغ کا ایسا اثر ہوا کہ گھر کے گھر مسلمان ہونے لگے۔

نبوت کے تیرھویں سال وہاں کے ۲۵ مسلمان حج کے موسم میں مکہ میں آئے اور رات کے وقت چھپ کر مقام عقبہ میں آپ کے ہاتھ پر بیعت کی کہ مدینے میں تشریف لے چلیں۔ ہم جان و مال سے حمایت کے لئے تیار ہیں۔ اس بیعت کے بعد مکہ میں جو لوگ اسلام لائے آنحضرتؐ ان کو مدینے بھیج دیتے بعد میں حبشہ کے مہاجرین بھی مدینے میں آگئے۔

ہجرت کفارِ مکہ نے یہ دیکھ کر کہ آنحضرتؐ کی جماعت مدینے میں بڑھ رہی ہے کہیں ایسا نہ ہو کہ یہ بھی ان میں جا ملیں اور اپنی طاقت بڑھا کر ہم سے جنگ کریں مشورہ کیا کہ آپ کو قتل کر دیا ویں۔ ادھر اللہ نے آپ کو مکہ چھوڑ دینے کی اجازت دی۔ رات کے وقت حضرت ابو بکر صدیقؓ کو ساتھ لے کر نکلے اور جبل ثور کے ایک غار میں چھپ رہے۔ تیسرے دن جب کفارِ مکہ کی تلاش و جستجو کم ہو گئی اس میں سے نکل کر مدینے کی طرف روانہ ہو گئے۔ وہاں پہنچ کر سب سے پہلے اس پاس لے یہودی قبائل سے جو دولت مند اور طاقتور تھے عہد نامے کئے۔ منجملہ شرائط کے یہ شرط بھی تھی کہ دشمنوں کے مقابلے میں ہر ایک دوسرے کی مدد کرے گا اور یہود قریش یا ان کے جلیفوں کو پناہ نہ دیں گے۔

یہیں سے اسلام کی سیاسی زندگی کا آغاز ہوا۔ اور قرآن نے

مخالفتوں سے مدافعتاً نہ جنگ کی اجازت عطا فرمائی۔
 اَذِنَ لِّمَن يُّقَاتِلُ مِن بَيْنِهِمْ ظُلْمًا (۳۸)
 جن سے لوگ لڑتے ہیں ان کو (بھی لڑنے کی) اجازت
 دی گئی اس واسطے کہ ان پر ظلم ہو۔

مکہ سے نکل آنے کے بعد قریش کی دشمنی بڑھ گئی۔
مدنی زندگی انہوں نے نہ صرف ہجرت کر جانے والے مسلمانوں
 کی ملکیتوں پر قبضہ کر لیا۔ بلکہ رسول خدا صلی اللہ علیہ وسلم کو جو
 بہت بڑا سردار تھا ان کے برخلاف اکسانا شروع کیا۔ نیز مدینہ کے
 آس پاس کے قبائل میں بھی ریشہ دو انیاں کرنے لگے جس سے مسلمانوں
 کو ہر وقت خطرہ رہنے لگا۔ آنحضرت خود راتوں کو جاگتے اور جوانوں
 کو پہرہ دینے کے لئے مقرر فرماتے۔

قریش کا ذریعہ معاش تجارت تھا۔ ہر سال گرمیوں میں ان کا
 کاروان تجارت مکہ شام کو جاتا تھا جس کے راستے میں مدینہ تھا۔
 مسلمانوں نے یہ سوچا کہ ان کی اس تجارت کو روک دیں تاکہ وہ عاجز
 آکر امن و آشتی کا رویہ اختیار کریں۔ اس لئے جب قریش کے
 آنے یا جانے کا پتہ ملتا تو خود آنحضرت مع صحابہؓ کے ان کو روکنے کے
 لئے جاتے اور کبھی کسی کے ساتھ کچھ آدمیوں کو بھیج دیتے۔ مؤرخوں
 نے یہ اصطلاح رکھی ہے کہ جس پورٹ یا لڑائی میں آنحضرت خود
 شریک ہوئے اس کو غزوہ اور باقی کو سرپیٹہ کہتے ہیں۔ انہیں سرایا
 میں سے عبداللہ بن جحش کا سرپیٹہ تھا جن کو رجب ۲ھ میں آٹھ
 ہاجروں کے ساتھ روانہ کیا گیا کہ مکہ کے قریب پہنچ کر قریش کے ارادے

معلوم کریں۔ یہ لوگ بطن نخلہ میں تھے کہ وہاں سے عمرو بن حفص جو قریش کا حلیف تھا مع اپنے تین تجارتی اونٹوں کے گزرا۔ ایک ہماجر نے اس کو تیر مارا جس سے وہ مر گیا۔ اس کے قتل سے قریش کی عداوت کی آگ اور مہرک اٹھی۔ آئندہ لڑائیوں کا سلسلہ اسی سے شروع ہوا۔ چنانچہ اس واقعہ کو دو ماہ بھی نہیں گزرے تھے کہ بدر کی جنگ پیش آگئی۔ ابوسفیان شام سے تجارتی فائدہ لارہے تھے جب پتہ پایا کہ مسلمان اس پر حملہ کی تیاریاں کر رہے ہیں تو ایک تیز رو قاصد مکہ کی طرف دوڑا یا۔ قریش خبر پاتے ہی اپنے اموال کی حفاظت کے لئے روٹ ہو گئے۔ ابوسفیان راستہ بدل کر ساحل بحر سے قافلے کو نکال لے گئے۔ اور مکہ والوں کو کہا بھجھا کہ واپس چلو۔ لیکن قریش کے سرداروں نے مخالفت کرالوجہل نے واپسی سے انکار کیا اور کہا کہ ہم بدر میں جا کر ٹھہریں گے اور تین دن جشن منائیں گے تاکہ قبائل میں ہمارے آنے کی شہرت اور ہمارا رعب غالب ہو جائے۔ یہ دراصل اسی انتقامی جوش و خروش کا مظاہرہ تھا۔

آنحضرتؐ مدینہ سے نکل چکے تھے۔ بالآخر مکہ والوں سے بدر میں ۷ ارب رمضان ۱۲ھ کی صبح کو مقابلہ ہوا۔ اللہ نے بے سرو سامان مسلمانوں کی جن کی کل تعداد ۱۲۳ تھی۔ مکہ کے ایک ہزار جنگ آوروں کے مقابلہ میں ایسی مدد کی کہ قریش کی طاقت جو اسلام کے سب سے بڑے دشمن تھے ٹوٹ گئی۔ ان کے سردار امی جن میں بڑے بڑے سردار شامل تھے مارے گئے اور نوے گرفتار ہوئے۔ ان کے مقابلے میں مسلمان شہداء کی کل تعداد چودہ تھی۔

یہ جنگ درحقیقت شوکتِ اسلام کا سنگِ بنیاد تھی۔ جس سے ملک عرب میں بحیثیت ایک قوت کے اس کا ظہور ہو گیا۔ اس جنگ میں یہ واقعہ خاص توجہ کے قابل ہے کہ آنحضرتؐ بدھ میں پہنچ کر پہلے چشمے پر اتر پڑے تھے۔ حضرت جناب بن منذر نے پوچھا کہ یہاں ٹھہرنے کا اسم الہامی ہے جس میں چون و چرا کی گنجائش نہیں، یا آپ نے خود جنگی تدبیر کے لحاظ سے اس مقام کو منتخب فرمایا ہے۔ جواب دیا کہ یہ خود میری رائے ہے۔ جناب نے کہا کہ یہ جگہ مندوں نہیں ہے۔ مناسب یہ ہے کہ آگے بڑھ کر ہم قریش کی فرودگاہ کے قریب ترین چشمے پر قبضہ کر لیں اور اپنے لئے حوض بھر کر ارد گرد کے چشموں کو پاٹ دیں تاکہ ان کو پانی نہ مل سکے۔ حضورؐ نے اس مشورہ کو پسند فرمایا اور اسی کے مطابق عمل کیا۔ اس سے ثابت ہو جاتا ہے کہ صحابہ کرامؓ پر آپؐ کی پیغمبری اور امامت کی الگ الگ حیثیتیں واضح تھیں اور بحیثیت امام کے آپ کو مشورہ دینا جائز سمجھتے تھے اور آپؐ بھی بطیب خاطر ان کے معقول مشورہ کو قبول فرمالتے تھے۔

دوسرے سال قریش نے بدر کے مقتولوں کا بدلہ لینے کے لئے چڑھائی کی اور کوہِ احد کے متصل جنگ ہوئی جس میں قریش کا پلہ بھاری رہا۔ اس کے بعد انہوں نے غطفانی قبائل کو اپنے ساتھ بلا لیا اور ۲۵۰۰ میں ۲۴ ہزار کی جمعیت سے اسلام کو مٹانے کے لئے آئے۔ چونکہ مدینے کے ارد گرد کے یہودی قبائل نے بھی بدعہدہی کر کے ان کا ساتھ دے دیا۔ اس وجہ سے مسلمانوں کی حالت بہت پرخطر ہو گئی۔ لیکن اللہ نے مدد کی۔

دشمنوں میں مچوٹ پڑ گئی۔ پھر جاڑے کے دن تھے اور تیز آندھیاں جن میں کھانا پکانا اور خمیوں کا سنبھالنا بھی مشکل ہو گیا۔ اور اتنی بڑی جمعیت کے لئے عامان رسد کی فراہمی آخر عاجز آکر واپس چلے گئے۔

اس کے بعد دوسرے سال صلح حدیبیہ ہوئی جس کی رو سے دس سال تک باہم امن و امان کے ساتھ رہنے کا فریقین نے عہد باندھا۔ اب مسلمان بے خطر قبائل میں جانے لگے اور اسلام کو سمجھانے اور اس کی تبلیغ کا راستہ صاف ہو گیا۔

یہ صلح اگرچہ دس سال کے لئے ہوئی تھی۔ مگر تیسرے ہی سال قریش کے حلیف بنی بکر نے اس کی شرائط کی خلاف ورزی کی اور بنی خزاعہ کو جو رسول اللہ کے حلیف تھے حرم تک میں قتل کر دیا۔ اس وجہ سے ۱۰ رمضان ۶ ہجرت کو آنحضرت نے دس ہزار صحابہ کو ساتھ لے کر قریش پر چڑھائی کی۔ یہ جنگ اپنی نوعیت میں تمام عالم میں انوکھی تھی۔ یعنی مکہ حرم ہے۔ خونریزی بھی نہ ہو اور فتح بھی ہو جائے چنانچہ سوائے ایک خفیہ جھڑپ کے جس میں چند کافر ہلاک ہوئے۔ اللہ کی مدد اور خاتم النبیین کی برکت سے مسلمان بلا جنگ کے وہاں داخل ہو گئے۔ اس فتح کے بعد اہل قریش مسلمان ہو گئے۔

نتائج | رسول اللہ نے جب مکہ سے ہجرت کی۔ اس وقت تک قریش اور اس کے قبائل میں سے ایک مختصر جماعت نے اسلام کو قبول کیا تھا۔ دیگر قبائل کے صرف چند آدمی اسلام لائے تھے۔ لیکن مکی زندگی کی تیرہ سال کی کوششوں اور جدوجہد کا یہ اثر ہوا تھا کہ سارے عرب میں آنحضرت کی رسالت کا چرچا پھیل چکا تھا۔

ہجرت کے بعد مدینہ کے باشندے زیادہ تعداد میں مسلمان ہوئے جن کو انصار کا لقب ملا۔ یہاں کے لوگوں میں اسلام کا ایسا عشق تھا کہ سب مسلمان ہو جاتے لیکن رکاوٹ یہ پڑ گئی کہ ان میں سے بعض اہل اثربا تو اسلام کی حقیقت کو نہ سمجھ سکے یا ان کو اپنی سرداری کے زوال کا خوف ہو گیا۔ اس وجہ سے مسلمانوں کی دشمنی کرنے لگے۔ ان کے ساتھ اور بھی ان کے ہم خیال ہو گئے۔ گو اسلام کے غلبہ کی وجہ سے ظاہر میں وہ مسلمان ہو گئے مگر باطن میں مخالفت کرتے تھے۔ انہیں لوگوں کو قرآن نے منافق کہا۔ نبی صلی اللہ علیہ وسلم ان کے ساتھ نرمی اور مہربانی کا برتاؤ کرتے تھے اور چاہتے تھے کہ ان کا باطن بھی ظاہر کے مطابق ہو جائے۔ آنحضرت ﷺ کے قبائل کو اسلام کی طرف بلاتے۔ ان کے پاس وفود اور خطوط بھیجتے۔ لیکن قریش کے مغلوب ہونے سے پیشتر تک کوئی بڑا نتیجہ ظاہر نہیں ہوا۔

رسول اللہ ﷺ کو اپنی رسالت کے فریضہ کا اس قدر خیال تھا کہ دن رات اسی فکر میں رہتے کہ سب کو نجات کا راستہ دکھا دیں اور جب لوگوں کو اس طرف آتے ہوئے نہ دیکھتے تو اپنی ذمہ داری کے احساس سے غمگین ہو جاتے۔ اس پر اللہ نے عتاب کے انداز میں کہا۔

لَعَلَّكَ بَاخِعٌ نَّفْسَكَ أَنْ لَّا يَكُونُوا مُؤْمِنِينَ

تو شاید اس کے پیچھے جان گنوا دے گا کہ یہ ایمان نہیں لاتے پھر بار بار اس حقیقت کا اظہار کیا کہ تمہارا کام صرف تبلیغ ہے ہدایت سے لگا دینا نہیں ہے۔ یہاں تک کہ کافروں کی ذمہ داری سے آپ کو بری کر دیا۔

سورۃ بقرہ میں ہے۔

لَا تَسْأَلُ عَنْ أَصْحَابِ الْجَحِيمِ

جہنمیوں کی مسئولیت تیرے ذمہ نہیں ہے۔

اہل عرب کے توقف کی بڑی وجہ بظاہر یہ معلوم ہوتی ہے کہ اہل اسلام اور قریش میں جو لڑائیاں ہوئی تھیں وہ فیصلہ کن نہ تھیں۔ بدر میں اگر مسلمانوں کو فتح ہوئی تو احد میں قریش غالب رہے۔ نہز خندق کی لڑائی سے عربوں نے یہ سمجھا کہ مسلمان قریش سے رو در رو مقابلے کی ہمت نہیں رکھتے۔ اس وجہ سے اشاعت اسلام کی رفتار بہت سست تھی۔

صلح حدیبیہ کے بعد جب کافروں سے مسلمانوں کو میل جول اور تبادلہ خیالات کا موقع ملا اور انہوں نے اس کی تعلیمات سنیں اور ان پر کوزہ کیا تو عام طور پر ان کا رجحان اسلام کی طرف ہو گیا بلکہ خود قریش کے بعض افراد پر اس کی حقانیت اثر کر گئی۔ چنانچہ اس صلح کے بعد ان کے دو بڑے سردار حضرت خالد بن ولید اور عمرو بن عامر مدینہ میں آکر اسلام لائے۔ کسی نے حضرت عمرو بن عامر سے پوچھا کہ اس قدر عقل و فہم رکھتے ہوئے تم نے اتنی دیر کیوں لگائی۔ جواب دیا کہ "ہماری قوم کے رؤسا ایسے تھے جن کی عقلیں پہاڑوں سے بھی زیادہ بھاری تھیں۔ ان کے پیچھے ہم جس راستے کو اختیار کر لیتے خواہ کتنا ہی دشوار گزار کیوں نہ ہو آسان ہو جاتا۔ انہوں نے جب آنحضرت کی نبوت کا انکار کیا تو ہم نے بھی بلا سوچے سمجھے ان کی تقلید کی۔ لیکن ان کے (جنگ بدر میں مقتول ہو جانے کے) بعد جب مہمات ہمارے سروں پر آ پڑیں اور ہم کو سوچنے کا موقع ملا۔ اس وقت ہم نے دیکھا کہ معاملہ بالکل صاف

ہے اور آنحضرت کے رسول برحق ہونے میں کسی قسم کا شبہ نہیں ہے۔
 لیکن پھر بھی اہل عرب قریش کے منتظر رہے۔ سب سے پہلے میں جب
 مکہ فتح ہو گیا تو آنکھیں کھل گئیں اور یقین ہو گیا کہ اسلام دین برحق
 ہے ورنہ بیت اللہ پر اس کا اس کا تسلط ناممکن تھا۔ اسی کے ساتھ
 قریش جن کی مذہبی سیادت سارے عرب میں مسلم تھی۔ اسلام میں داخل
 ہو گئے۔ یہ دیکھ کر عربوں نے اس کی طرف قدم بڑھایا اور قبائل اپنے اپنے
 وفود آنحضرت کی خدمت میں بھیج کر اسلام میں داخل ہو گئے۔ چنانچہ
 ۹ھ تاریخ میں عام الوفود کے نام سے موسوم ہو گیا۔

فتح مکہ دراصل زمانہ ماضی و مابعد کے درمیان حد فاصل ہے۔
 قریش کا اسلام لانا گویا تمام عرب میں شرک و بت پرستی کا خاتمہ تھا
 کعبہ کے بتوں کے ٹوٹنے کے ساتھ ہی عرب کے سارے بت خاک
 میں مل گئے۔

اصلاح کا صرفہ | مدنی زندگی کے ان دس سالوں میں کل چھوٹے
 بڑے غزوات اور سرایا جو پیش آئے ان
 کی تعداد ۸۲ ہے۔ ان سب میں جس قدر انسانی جانیں صرف ہوئیں ان
 کو بعض سیرت نگاروں نے کوشش کر کے شمار کر لیا ہے۔ یقین
 کے کل مقتولین کی تعداد ۱۰۱۸ ہے ۲۵۹ مسلمان اور ۷۵۹ کفار و
 مشرکین۔ اسی طرح کل اسیران جنگ ۶۵۶۵ تھے۔ جن میں سے صرف
 ایک مسلمان بقیہ مخالفین۔ ان میں سے چھ ہزار بنی نضیف و ہوازن

کے لوگ ایک ہی جنگِ حنین میں گرفتار ہوئے تھے جن کو حضور اکرم نے
انرا دلطف و مہربانی دوسرے ہی دن چھوڑ دیا۔ نیز یہ بھی قطعی
طور پر ثابت ہو چکا ہے کہ ۴۴۸ قیدی دیگر مختلف غزوات میں
بلا قدر یہ رہا کئے گئے اور دو قیدی ایسے تھے جو اپنے سابقہ جرائم
کی وجہ سے قتل کئے گئے۔ بقیہ ۱۱۴ جو رہا کئے گئے ان کی بابت ٹھیک
بتہ نہیں چل سکا کہ ان سے کس قدر احساناً آزاد کئے گئے اور کس قدر
فدیہ لے کر چھوڑے گئے۔ یہ بھی ممکن ہے کہ ان میں سے کچھ اسلام لاکر
مسلمانوں میں شامل ہو گئے ہوں۔

سوچنے کا مقام ہے کہ دنیا کا یہ سب سے بڑا عظیم الشان دینی انقلاب
کس قدر قلیل نفوس کے صرف سے عمل میں آیا۔ مجھے ان بزرگوں پر حیرت
ہوتی ہے جو سرورِ عالم کے ایسے معجزانہ کارناموں میں ان کی عظمت
کو نہیں دیکھتے۔ بلکہ اس کے لئے محسوس حواشق عادات کی جستجو میں رہتے
ہیں۔

رسالت کی غرض | تعلیم
محمد صلی اللہ علیہ وسلم کا بھی فریضہ ہی تھا۔

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ
يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ
الْكِتَابَ وَالْحِكْمَةَ وَإِنْ كَانُوا مِنْ قَبْلُ
لَفِي ضَلَالٍ مُّبِينٍ (۳/۶۴)

اللہ ہی ہے جس نے ان پڑھوں میں انہیں میں سے ایک
رسول کھڑا کیا جو ان کو اس کی آیتیں سناتا اور پاکیزہ بناتا،

اور کتاب و حکمت سکھلاتا ہے۔ ہر چند کہ وہ پہلے سے
کھلی ہوئی گمراہی میں تھے۔

رسول اللہ کی تعلیم تمام تر وہی تھی جو اللہ ان کے اوپر بذریعہ وحی
کے اتارتا تھا۔ اسی کی تبلیغ فرماتے اور اسی پر عمل کر کے اپنی مثال
سے ان کے اعمال و عقائد اور ظاہر و باطن کو پاکیزہ بناتے اور جہالت
اور وحشت کی تاریکی سے نکال کر ایمان و عمل صالح کی روشنی میں لاتے۔

كِتَابٌ أَنْزَلْنَاهُ إِلَيْكَ لِتُخْرِجَ النَّاسَ مِنَ
الظُّلُمَاتِ إِلَى النُّورِ بِإِذْنِ رَبِّهِمْ (۱۷)

عظیم الشان کتاب جو ہم نے تیری طرف اتاری کہ لوگوں
کو اللہ کے حکم سے تاریکی سے روشنی میں نکال لائے۔

یہی کتاب مجید آپ کا سرمایہ تبلیغ و انذار تھی۔

وَأَوْحَىٰ إِلَىٰ هَٰذَا الْقُرْآنِ لِتُنذِرَ بِهِ
وَمَنْ تَبْلُغَ (۱۹)

اور میری طرف یہ قرآن وحی کیا گیا کہ اس کے ذریعے تم کو
اور جس تک یہ پہنچے اس کو آگاہ کروں۔

قُلْ إِنَّمَا أُنذِرُكُمْ بِالْوَحْيِ (۲۵)

کہدے کہ میں تو صرف وحی کے ذریعے سے آگاہ کرتا ہوں۔

قرآن میں بیسیوں جگہ آنحضرت کو حکم دیا گیا ہے۔

اتَّبِعْ مَا يُوحَىٰ إِلَيْكَ

اس کی پیروی کر جو وحی تیری طرف بھیجی جاتی ہے

اور آپ کی زبان سے اعلان کرایا گیا ہے۔

قُلْ إِنَّمَا أَتَّبِعُ مَا يُوحَىٰ إِلَيَّ مِنْ رَبِّي (۲۰:۱۳)
 کہہ دے کہ میں بس اسی کا تابع ہوں جو مجھ پر میرے رب
 کی طرف سے وحی آتی ہے۔

الغرض رسول اللہ اپنے قول و عمل سے قرآن ہی کے معلم و مبلغ
 تھے۔ مؤرخین لکھتے ہیں کہ ام المؤمنین حضرت عائشہ رضی اللہ عنہا نے
 حضورؐ کے اخلاق کی صفت دریافت کی۔ موصوفہ نے یہ مختصر اور
 حقیقی جواب دیا کہ آپ کا خلق قرآن تھا۔

مکہ کی تیرہ سال کی زندگی میں ۹۳ سورتیں نازل ہوئیں جو قرآن
 کا تقریباً دوثلث ہیں۔ اس وقت تک چونکہ اسلام میں تھوڑے
 افراد داخل ہوئے تھے اور زیادہ خطاب کفار و مشرکین سے لگھا۔ ان
 وجہ سے احکامی آیتیں بہت کم نازل ہوئیں۔ بیشتر ایمان کی ترغیبات
 ہیں۔ بالخصوص توحید و معاد پر زیادہ زور ہے۔ مختلف قسم کے
 دلائل سے شرک کی تردید کی گئی ہے۔ اور بعثت بعد الموت کا
 ثبوت دیا گیا ہے۔ نیز اقوام سابقہ کے عبرت انگیز واقعات جا بجا
 دہرائے گئے ہیں۔

مدینہ میں آنے کے بعد اسلامی جماعت بن گئی اور حکومت الہی
 قائم ہو گئی۔ اس لئے یہاں انفرادی تعلیمات کے ساتھ اجتماعی امور
 کے متعلق بھی آیات نازل ہوئیں اور دین الہی قرآن میں مکمل کر دیا گیا۔
 رسول اللہ کا طریق تعلیم سرتاسر مرتباً نہ تھا۔ ہر چھوٹے
 بڑے کے ساتھ ایسی محبت سے پیش آتے کہ آپ کو
 سب لوگ شفیق باپ سے بڑھ کر سمجھتے۔ جو ملنے کے لئے آنا اس کی

تعظیم کرتے۔ اپنا گدا یا کمبل اس کے لئے بچھا دیتے۔ فقیروں اور مسکینوں کے ساتھ بیٹھتے۔ ان کی مدد کرتے اور بیمار پرسی کے لئے جاتے۔ ہر شخص کی عزت کا خیال رکھتے یہاں تک کہ صحابہ میں سے ہر ایک یہ سمجھتا کہ مجھ سے زیادہ کسی کو نہیں چاہتے۔

قرآن کریم نے آپ کے خلقِ عظیم کی مدح کی ہے اور رؤف و رحیم کا خطاب دیا ہے۔ آپ بدخواہوں اور دشمنوں کے ساتھ بھی مہربانی کا برتاؤ کرتے اور ہمیشہ عفو و درگزر سے کام لیتے۔ حضرت عائشہ فرماتی ہیں کہ حضور اکرمؐ نے کبھی کسی سے اپنی ذات کے بارے میں بدلا نہیں لیا، ہاں کوئی دین کی ہتک حرمت کرتا تو اس کی سزا دیتے۔

انجام کار اہل عرب ہر قسم کی دشمنی اور مخالفت کے بعد آپ کی طرف حج کے اور آپ کی ذات کو مجسمِ صداقت اور انسانیت کا مکمل نمونہ پا کر اپنا دینی اور دنیاوی مرکز بنا لیا اور ان کی نگاہوں میں اللہ کی اطاعت کے سوا کوئی مقصد نہ رہا۔ تائیدِ الہی نے ان کے دلوں سے قبائلی عداوتیں، اور پشتہا پشت کے کینے نکال کر ان کو باہم متحد اور اخوتِ دینی کے رشتہ میں منسلک کر دیا۔

كَوَأَنْفَقَتْ مَا فِي الْأَرْضِ مِنْ جَمِيعًا مِمَّا آَلَفَتْ بَيْنَ قُلُوبِهِمْ
وَلَكِنَّ اللَّهَ آَلَفَ بَيْنَهُمْ (۳۱)

اگر تو ساری دولت بھی خرچ کر ڈالتا تو ان کے دلوں کو نہ جوڑ سکتا۔ اللہ نے ان کو جوڑ دیا۔

اس تالیف کا بڑا ذریعہ آنحضرتؐ کی رافت و رحمت اور مربیانہ تعلیم تھی۔
وَلَوْ كُنْتَ فَظًا غَلِيظَ الْقَلْبِ لَأَفَضُّوا مِنْ حَوْلِكَ (۳۲)

اگر تو سخت اور سنگدل ہوتا تو تیرے پاس سے لوگ منتشر ہو جاتے۔

یہ کہنا بہت مشکل ہے کہ سارے اہل عرب کے
 دلوں میں اسلام راسخ ہو گیا تھا۔ کیونکہ ان میں
 سے بعض بدوی قبائل نئے نئے مسلمان ہوئے تھے جن کے جاہلیت کی عادتیں
 باقی تھیں ان کا فخر خود قرآن میں کٹی جگہ ہے۔ بے شک شہری باشندوں
 میں اسلام کا اثر صادق تھا۔ انہیں میں سے صحابہ کبار اور رؤسا
 اسلام لائے۔

قرآن نے مہاجرین و انصار میں سے سابقین اولین کا درجہ سب سے
 بلند رکھا ہے۔

وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ
 وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ
 وَرَضُوا عَنْهُ۔ (۳۱)

مہاجرین و انصار میں سے سابقین اولین اور جن لوگوں نے
 خلوص کے ساتھ ان کی پیروی کی ان سے اللہ راضی ہے
 اور وہ بھی اللہ سے راضی ہیں۔

پھر اس نے زمانہ کے لحاظ سے صحابہ کے دو درجے کئے ہیں۔

لَا يَسْتَوِي مِمَّنْ مِنْ أَنْفَقَ مِنْ قَبْلِ الْفَتْحِ
 وَقَاتِلَ أَوْلِيكَ أَعْظَمَ دَرَجَةً مِنَ الَّذِينَ
 أَنْفَقُوا مِنْ بَعْدِ وَقَاتَلُوا (۳۲)

تم میں سے جن لوگوں نے فتح مکہ سے پہلے خرچ کیا اور

لڑے وہ برابر نہیں ہیں ان کا درجہ ان لوگوں سے بڑا ہے
 جنہوں نے بعد میں خرچ کیا اور لڑے۔
 بعض مؤرخوں نے ان کے طبقات کے مراتب بارہ تک پہنچائے ہیں جن
 میں آخری طبقہ وہ ہے جو فتح مکہ کے بعد اسلام لایا۔
 بہر صورت مجموعی حیثیت سے حضورؐ نے اپنی تعلیم و کوشش
 اور اللہ کی تائید سے انہیں امیوں اور بدویوں سے ایسی امت تیار
 کی جو انسانی صفات میں ایسے بلند مرتبہ پر پہنچ گئی کہ اس نے نہ صرف
 قیصریت اور کسرویت کے بتوں کو توڑ کر حکومتِ الہی قائم کر دی۔
 بلکہ ان کی قدیمی تہذیبوں کو مٹا کر ان کی دینی اور دنیاوی قیادت
 اپنے ہاتھ میں لے لی۔ اور اعلاء کلمۃ حق میں وہ عظیم الشان کارنامہ
 چھوڑا جو عالم کی تاریخ میں بے نظیر ہے۔ قرآن نے اس کی شان میں
 فرمایا۔

كُنْتُمْ خَيْرَ أُمَّةٍ أُخْرِجَتْ لِلنَّاسِ

تم ان سب امتوں سے بہتر ہو جو انسانوں کی ہدایت
 کے لئے تیار کی گئی۔

الغرض خاتم النبیین صلی اللہ علیہ وسلم تمام سابقہ نبیوں اور
 رسولوں سے زیادہ رسالت کا فریضہ پورا کرنے میں کامیاب ہوئے
 آپ نے ایسی کتاب چھوڑی جو برخلاف جملہ آسمانی کتب کے قیامت
 تک کے لئے محفوظ ہے اور کوئی طاقت اس میں ایک حرف کا بھی تغیر و
 تبدیل نہیں کر سکتی اور ایسی جماعت چھوڑی جو حکومتِ الہی کی علمبردار
 تھی اور جس نے طاغوتی طاقتوں کو توڑ کر رکھ دیا۔ پھر کعبہ کو جو شرک

کا مخزن بنا دیا گیا تھا۔ بتوں اور مشرکوں سے پاک کر کے اکیلے اللہ
 کی عبادت کے لئے مخصوص کیا اور اس کو نئے سرے سے عالم کے جملہ
 موجدوں کا مرکز بنایا۔ یہاں تک کہ زمین و آسمان کی فضا میں اس
 سرے سے اس سرے تک ہر دن رات میں پانچ وقت اشہد ان لا
 الہ الا اللہ و اشہد ان محمداً رسول اللہ کی صدا گونجنے لگی۔
 صلے اللہ علیہ وسلم۔



خلافتِ راشدہ

صحابہ کرام رضی اللہ عنہم نے جن کے دلوں کو ایمان کے نور نے منور کر دیا تھا اور جن کی بصیرتوں کے سامنے سے پردے اٹھ چکے تھے قرآنی ہدایت کو سمجھا اور سرور عالم صلی اللہ علیہ وسلم نے جس طرح حکومتِ الہی قائم کی اور جس طریق سے چلایا اس کو دیکھا اور یہ حقیقت بالریب و شک ان پر واضح ہو گئی کہ اسلام کا اصل مقصد یہی ہے کہ سوائے اللہ کے کوئی دوسرا حاکم و مطاع نہ ہو اور اس کی اطاعت کی جائے۔ چنانچہ جب رسول اللہ صلی اللہ علیہ وسلم نے انتقال فرمایا۔ تجہیز و تکفین سے انصار و ہاجرین سقیفہ بنی ساعدہ میں جمع ہوئے اور کچھ رد و کد اور سوال و جواب کے بعد بالاتفاق حضرت ابو بکرؓ کے ہاتھ پر بیعت کر لی اور ان کو خلیفہ رسول اور امت کا مرکز تسلیم کر لیا۔ دوسرے دن مسجد نبویؐ میں بیعت عامہ ہوئی جس کے بعد حضرت ابو بکرؓ نے ایک مختصر تقریر کی۔ اس میں فرمایا۔

لوگو! قسم ہے اللہ کی نہ میں امارت کا کبھی خواہاں تھا نہ اہل

کہ مجھ کو خواہش تھی۔ نہ میں نے کبھی پنہاں یا آشکارا اس
 کے لئے دعا کی لیکن مجھے خوف ہوا کہ کوئی فتنہ برپا نہ ہو
 جائے۔ اس لئے اس بوجھ کو اٹھانے کے لئے تیار ہو
 گیا۔ ورنہ امارت میں کوئی راحت نہیں بلکہ یہ ایک ایسا
 بار مجھ پر ڈالا گیا ہے جس کے برداشت کی طاقت میں
 اپنے اندر نہیں پاتا۔ امد بلا امداد الہی اس سے عہدہ
 برآ نہیں ہو سکتا۔

مجھے تم نے اپنا امیر بنایا ہے حالانکہ میں تم سے بہتر
 نہیں ہوں۔ اگر ٹھیک کام کروں تو مدد دو اگر غلطی
 کروں تو اصلاح کرو۔ جب تک میں اللہ اور رسولؐ
 کے فرمان پر چلوں تم میری اطاعت کرو۔ اور ان کے
 خلاف چلوں تو میرا ساتھ چھوڑ دو۔

اس تقریر کا ایک ایک لفظ قرآنی تعلیم اور اسوۂ رسولؐ کے عین
 مطابق ہے۔ خلافت کسی کا مخصوص حق نہیں ہے۔ نہ وہ کوئی راجہ
 یا نفع دنیاوی کی چیز ہے۔ بلکہ اللہ و رسولؐ کی نمائندگی کی
 ذمہ داری کا سب سے بڑا بوجھ ہے۔ خلیفہ اگر کام ٹھیک کرے
 تو امت کا فریضہ ہے کہ اس کی اطاعت اور امداد کرے۔ اگر اس
 سے غلطی ہو جائے تو راہِ راست پر لائے۔ جو کوئی خلیفہ ہو
 جانے کے بعد اللہ و رسولؐ کے فرمان سے منحرف ہو جائے اس
 کو اپنی اطاعت لینے کا حق نہیں ہے۔ اس لئے ایسے وقت میں
 امت کو اس کا ساتھ چھوڑ کر دوسرے کو خلیفہ بنا لینا چاہیے۔

یہ ہے مرکزِ ملت یعنی خلیفہ یا امام کی حقیقی حیثیت کہ اُمت حکومتِ الہی کے اجرا و نفاذ کے لئے اس کو منتخب کرتی ہے اور اس کے ہاتھ پر بیعت کر کے اطاعت اور اس شراک عمل کا اہد باندھتی ہے۔ اگر اس میں امام کی طرف سے کوتاہی ہو تو اُمت کا فرض ہے کہ اس کی اصلاح کرے اور اگر اصلاح سے مایوسی ہو جائے تو معزول کر دے۔

پہلا انتخاب قرآن کریم استحقاقِ خلافت نیز انتخاب کی نوعیت و غیرہ کی تعلیم سے خاموش ہے۔ جس کا مطلب اصولاً یہ ہے کہ یہ امور انسانی عقل کے سپرد ہیں کہ حالات و ظروف کی مناسبت اور مواقع کے لحاظ سے ان کو سرانجام دے لے۔

حضرت ابو بکر رضی اللہ عنہ کا انتخاب پہلا انتخاب تھا جس میں اُمت کے بہترین افراد شریک تھے۔ انہوں نے جو طریقہ اختیار کیا اس سے خلافت کے بہت سے مسائل میں ہدایات ملتی ہیں۔

۱۔ ان کے طرزِ عمل سے واضح ہو گیا کہ انتخاب خلیفہ یعنی نصب امامت اُمت کا فریضہ ہے۔ امام منصوب کا کوئی شاائبہ، خیال یا ذکرِ صراحتاً یا کنایتاً اس موقع پر نہ تھا۔

۲۔ یہ انتخاب جمہور کے شعوریٰ سے عمل میں آیا۔ یعنی بیعت بعد مشورہ اور اتفاق رائے کے ہوئی۔

یہ دونوں اصول نہایت واضح اور عقل کے مطابق ہیں جن میں نہ کوئی پیچیدگی ہے نہ بحث کی گنجائش۔ بے شک عمل کی شکلیں مختلف ہو

سکتی ہیں لیکن وہ فرد علی ہیں۔

حق خلافت صحابہؓ کے خلافت کو جمہوری قرار دینے سے یہ قطعی طور پر ثابت ہو جاتا ہے کہ آنحضرتؐ نے اس کو کسی قبیلے یا خاندان کے ساتھ مخصوص نہیں کیا بلکہ امت کا ہر فرد اس میں برابر کا حق دار ہے۔ چنانچہ اس مجمع میں انصار خود اپنے میں سے سعد بن عبادہ رضی اللہ عنہ کو خلیفہ بنانا چاہتے تھے۔ حضرت ابو بکر رضی اللہ عنہ نے جو "الائمتہ من قریش" فرمایا اس کی تخصیص کا سبب بھی ساتھ ہی بیان کر دیا کہ اگر انصار میں سے قبیلہ اوس کا کوئی خلیفہ ہوگا تو خزرج رشک کریں گے۔ اور خزرج کا ہوگا تو اوس اور اہل عرب بجز قریش کے کسی کی خلافت کو تسلیم نہیں کریں گے۔ ان کے اس قول کا مطلب یہ ہرگز نہیں تھا کہ خلافت قریش کے ساتھ مخصوص ہے بلکہ صرف یہ کہ اس وقت قریش کی عظمت عرب کے دلوں

میں یہ حضرت ابو بکر رضی اللہ عنہ کا قول تھا جیسا کہ خود ان کی توجیہ سے ظاہر ہے۔ بعد میں اسباب غرض نے اپنے فائدے کے لئے اس کو آنحضرتؐ کی حدیث بنا لیا اور یہ نہ سوچا کہ اللہ نے تو تمام مسلمانوں کو بھائی بھائی قرار دیا ہے جن کے حقوق میں کوئی تفریق نہیں ہوتی۔ پھر اس کا رسول کیسے خلافت کو صرف ایک اور وہ بھی اپنے قبیلے کے ساتھ مخصوص کر سکتا ہے۔ چنانچہ حضور اکرم سے اس کے خلاف دوسری حدیث مروی ہے کہ تمہارے اوپر کوئی حبشی غلام بھی اگر امیر بنا دیا جائے تو اس کی اطاعت کرو۔

میں ہے۔ اس لئے ان کی ذہنیت کے لحاظ سے اسی قبیلہ کے کسی فرد کا خلیفہ ہونا زیادہ مناسب ہے۔ ظاہر ہے کہ اس قسم کی ہنگامی مصلحت کا لحاظ تو خلیفہ کے انتخاب میں ہمیشہ رکھنا ہوگا۔

الغرض مدار انتخاب عرف اہلیت و صلاحیت ہے اور یہ بھی سادہ اصول ہے۔ اسی کے مطابق حضرت ابو بکر رضی اللہ عنہ کا انتخاب عمل میں آیا۔ کیونکہ تمام صحابہؓ میں حسب ذیل خصوصیات ان کو حاصل تھیں۔

۱۔ ابتداء ہی سے وہ آنحضرت کے دوست اور مصاحب تھے اور جب حضور اکرمؐ کی بعثت ہوئی تو سب سے پہلے جو عاقل بالغ مرد اسلام لایا وہ یہی تھے۔

۲۔ اشاعت اسلام میں انہوں نے آنحضرتؐ کی عظیم الشان امداد کی۔ اس وقت جبکہ اللہ کے سوا کوئی دوسرا مددگار نہ تھا۔ اکثر سابقین اولین مثلاً حضرت عثمانؓ بن عفان۔ زبیر بن العوامؓ۔ عبد الرحمن بن عوفؓ رضی۔ سعد بن وقاصؓ رضی۔ طلحہ بن عبید اللہؓ رضی۔ ابو عبیدہ بن الجراح اور سعید بن زید وغیرہ جن کے تاریخ اسلام میں بڑے بڑے کارنامے ہیں انہیں کے اثر سے اسلام لائے تھے۔ اس وجہ سے ان کے خلوص اور اسلامی خدمات کا نقش ہر دل پر تھا۔

۳۔ دین کی حمایت اللہ کی رضا جوئی، اور نبیؐ کی امداد میں اپنا تقریباً سارا مال و اثاثہ صرف کر دیا۔

۴۔ ہجرت میں یہی اکیلے رفیقِ راہ تھے۔ اور اس کی ساری خدمات انہیں کے حصہ میں آئیں۔

۵۔ جملہ مشاہد میں آنحضرتؐ کے ہمراہ رہے۔ کسی میں ساتھ نہیں چھوڑا۔

اور جنگِ تبوک میں صاحبِ علم اور حجِ اکبر میں امیر الحاج تھے۔
۶۔ حضور اکرمؐ کے قلبِ مبارک میں آخری دم تک عزت کے ساتھ ان کا
اختیار قائم رہا۔ اور مرض الموت میں انہیں کو اپنی جگہ نماز پڑھانے
کا حکم دیا۔

ان تمام وجوہ سے جماعتِ صحابہ میں ان کو نمایاں امتیاز حاصل تھا اور سب
کو ان کے تقویٰ، دانائی، حلم اور صدقِ عزیمت پر ایسا مجروحہ تھا
کہ کوئی دوسرا ان کا حریف نہیں ہو سکتا تھا۔ چنانچہ سفینہ بنی ساعدہ
میں انہوں نے خود لوگوں سے فرمایا کہ یہ عمرؓ اور ابو عبیدہؓ موجود ہیں۔
ان میں سے کسی کو خلیفہ بنا لو تو ان دونوں حضرات نے یہ کہہ کر
کہ ایسا کون ہے جو آپ کے اوپر مقدم ہو سکے انہیں کے ہاتھ پر بیعت کی۔
حضرت عمرؓ فرمایا کرتے تھے کہ ابو بکرؓ

انتخاب کی نوعیتیں

کی بیعت فوری ہوئی جس کے شر سے
اللہ نے بچا لیا۔ لیکن سوا اس کے چارہ کار ہی کیا تھا۔ آنحضرتؐ
کی موجودگی میں یہ مسئلہ اٹھایا نہیں جاسکتا تھا۔ اور آپ کے
بعد اگر فوراً بیعت نہ ہوتی تو فتنہ برپا ہو جانے کا اندیشہ تھا
اس لئے جو کچھ ہونا مقالاً محالہ شجرت میں ہوا۔ مگر اہول کے مطابق
ہوا۔ آئندہ کے لئے امت اس کے اندر کی صورتیں نکال سکتی
ہے۔ مثلاً خلیفہ کے بعد عارضی انتظام کر کے امیدوار کا انتخاب
سوچ سمجھ کر کیا جائے۔ یہ بھی ممکن ہے کہ خلیفہ کے عمل کی مدت
معیں کر دی جائے۔ جس کے اختتام پر امت اطمینان سے رائے زنی
کرے کیونکہ کوئی نص ایسی نہیں ہے کہ خلیفہ مدت العمر کے لئے

ہوا کرے۔

حضرت ابوبکر رضی اللہ عنہ کے بعد حضرت عمر رضی اللہ عنہ کے انتخاب کی ایک دوسری شکل ہوئی جب صدیق اکبر رضی اللہ عنہ کو اپنی موت کا احساس ہوا اس وقت اُمت کی مصلحت کے خیال سے ان کی رائے ہوئی کہ کسی کو خلیفہ متعین کر دیں۔ حضرت عمر رضی اللہ عنہ کی ذات میں ان کا ایک عظیم الشان خلیفہ کی صلاحیت نظر آتی تھی۔ اس وجہ سے اباب شوریٰ سے رائے لے کر ان کو اپنے بعد خلافت کے لئے نامزد کر دیا۔ یہ دوسرا طریقہ تھا، خلیفہ کے انتخاب کا لیکن اس میں بھی شوریٰ جو جمہوریت کی اصل روح ہے ملحوظ تھا۔

خلیفہ ثالث کے انتخاب میں تیسرا طریقہ اختیار کیا گیا۔ یعنی حضرت عمر رضی اللہ عنہ نے اپنی موت سے پہلے بڑے بڑے چھ صحابہ رضی اللہ عنہم کو جو اُمت میں سب سے زیادہ ممتاز اور ان کی رائے میں خلافت کی اہلیت رکھتے تھے، نامزد کیا اور حکم دیا کہ میرے بعد یہ لوگ جمع ہو کر تین دن کے اندر اندر اپنے میں سے ایک کو خلیفہ بنا لیں۔ یہ طریقہ بھی تقریباً دوسرے طریقے کی طرح ہے۔ فرق صرف یہ ہے کہ دوسرے میں ایک شخص معین تھا اور اس میں محدود افراد میں سے ایک شخص غیر معین۔

حضرت علی رضی اللہ عنہ کے انتخاب کے موقع پر مدینہ میں فترتاً ان لوگوں کا غلبہ ہو گیا تھا جنہوں نے خلیفہ ثالث کو قتل کیا تھا۔ ان کی نگاہوں میں حضرت علی رضی اللہ عنہ سے زیادہ کوئی شخص خلافت کا مستحق نہ تھا۔ چنانچہ پہلے انہی لوگوں نے ان کے ہاتھ پر بیعت

کی، پھر رسول سے حضرت طلحہ رضی اور زبیر رضی کی گردنوں پر تلوار رکھ کر بیعت کرائی گئی۔ بڑے بڑے صحابہ حضرت عثمان رضی کے ناجائز قتل اور بیعت میں جبر دیکھ کر اس سے کنارہ کش ہو گئے۔ سعد بن ابی وقاص رضی نے اپنا دروازہ بند کر لیا۔ عبد اللہ بن عمر رضی نے کہا کہ جب تک سب لوگ بیعت نہیں کر لیں گے میں نہیں کروں گا۔ رؤسا انصار میں سے حسان بن ثابت رضی، کعب بن مالک رضی، مسلمہ بن مخلد رضی، ابوسعید خدری رضی، محمد بن مسلمہ رضی، نعمان بن بشیر رضی، زید بن ثابت رضی، فضالہ بن عبید رضی اور کعب بن عجر رضی نے بیعت نہیں کی۔ دیگر مشاہیر میں سے حضرت مغیرہ بن شعبہ رضی، عبد اللہ بن سلام رضی اور قدامہ بن مظعون رضی بھی شریک نہیں ہوئے۔ کچھ لوگ اس خیال سے کہ ان کو بیعت نہ کرنی پڑے مدینے سے شام کی طرف چلے گئے۔ امراء و ولایات نے بھی بیعت نہیں کی۔ اس لئے حضرت علی رضی کا انتخاب نہ آزاد جمہوری انتخاب تھا اور نہ مکمل ہو سکا۔ کیونکہ اس وقت کی دنیا بڑے اسلام کے ایک بڑے حصہ ملک شام نے ان کی خلافت تسلیم نہیں کی۔ مگر باوجود اس کے لوگوں نے بالعموم ان کو خلفائے راشدین ہی میں شمار کیا۔ کیونکہ ان کی نگاہوں میں طریقی انتخاب کوئی بڑی چیز نہیں تھی۔ اگر اصل مقصد یعنی حکومت الہی حاصل ہو جائے۔ اور یہ بات حضرت علی رضی کی خلافت میں تھی۔

رسول اللہ ص کے بعد ان چاروں خلفاء
مرکزیت دینی کا زمانہ حکومت الہی کا زمانہ ہے جس میں
 اعتقاداً و عملاً دین کا اصل مقصد یعنی اکیلے اللہ کی فرمانبرداری،
 امت کے پیش نظر رہا۔ ان خلفائے کرام کی ذات میں تمام امت کی

دینی اور سیاسی مرکزیت تھی اور جملہ اجتماعی امور میں ان کی اطاعت
اللہ اور رسول کی اطاعت تھی اور ان کا حکم آخری حکم تھا۔

حضرت ابو بکر رضی اللہ عنہ کے عہد میں سب سے پہلے مسئلہ جیش اسامہ
کا پیش آیا جس کو رسول اللہ نے رومیوں اور غسانوں کے مقابلے کیلئے
تیار کیا تھا لیکن جنور کی بیماری کی وجہ سے رگ گیا تھا۔ وفات نبوی کے بعد جب قبائل عرب کے ارتداد
کی خبریں آنی شروع ہوئیں۔ اس وقت لوگوں نے حضرت ابو بکر رضی اللہ عنہ سے
کہا کہ اب جبکہ تو مسلم قبیلے مرند ہوتے چلے جا رہے ہیں اور مخالفت
بڑھ رہی ہے یہ فوج باہر نہ بھیجی جائے۔ انہوں نے نہایت سختی سے
انکار کیا اور فرمایا کہ آنحضرت صلی اللہ علیہ وسلم نے اس کے بھیننے کا حکم دے دیا تھا اور
انتقال سے پہلے بار بار زبان مبارک سے تاکید فرماتے رہتے تھے۔
بڑے بڑے صحابہ نے ہر چند اصرار کیا کہ اس لشکر میں مسلمانوں کے منتخب
اشخاص ہیں اور قبائل عرب کی حالت نظر کے سامنے ہے۔ ایسی صورت
میں جمعیت کو متفرق کرنا مناسب نہیں ہے لیکن انہوں نے فرمایا۔
”قسم ہے اللہ کی جس کے قبضہ میں میری جان ہے۔ اگر میں یہ
بھی جان لوں کہ درندے مجھ کو پھاڑ کھائیں گے۔ تب بھی
اس لشکر کو روانہ کروں گا اور خواہ بستیوں میں میرے سوا
کوئی رہ نہ جائے پھر بھی اس کو بھیجے بغیر نہیں رہوں گا۔“

چنانچہ یہ لشکر گیا اور چالیس دن بعد کامیاب واپس آیا۔ اور اس کا بھیجنا
اس وقت نہایت مفید ثابت ہوا۔ کیونکہ دشمنوں کو جب اس کا حال
معلوم ہوا تو ان کے دل میں یہ بات بیٹھ گئی کہ اگر مسلمانوں کے پاس قوت
نہ ہوتی تو یہ فوج کیسے بھیجتے۔

فتنہ روت میں جب نو مسلم قبائل نے زکوٰۃ روک دی اور حضرت ابو بکر رضی اللہ عنہ نے ان سے جنگ کا ارادہ کیا تو صحابہ رضی اللہ عنہم نے اسے وی کی مصلحت وقت یہ ہے کہ ان کے ساتھ زحیٰ کی جائے۔ حضرت عمر رضی اللہ عنہ نے تو یہاں تک کہا کہ جب وہ کلمہ پڑھتے ہیں تو آپ ان سے جہاد کیسے کر سکتے ہیں۔ حضرت ابو بکر رضی اللہ عنہ نے فرمایا:-

اے عمر رضی اللہ عنہ! جاہلیت میں تو تم بڑے جاہل تھے۔ یہ کیا ہوا کہ اسلام لا کر خوار ہو گئے۔ وحی کا سلسلہ منقطع ہو چکا، اور دین کا ریل ہو چکا۔ میرے جینے جی اس میں کمی نہیں کی جاسکتی جو قبیلہ زکوٰۃ کا ایک جانور بھی روکے گا میں اس سے لڑوں گا۔

حضرت عمر رضی اللہ عنہ کہتے ہیں کہ یہ سن کر میرے اوپر منکشف ہو گیا کہ ابو بکر رضی اللہ عنہ کے دل کو اللہ نے جہاد کے لئے کھول دیا ہے۔ چنانچہ روم، قریش، حبشوں نے آنحضرت کے عہد میں اسلام کی اشاعت میں رکاوٹیں ڈالی تھیں۔ اب اس کی تلافی کا موقع پا کر اٹھے اور فتنہ روت کو اپنی جانفشانی سے مٹھوڑے عرصہ میں دبا دیا جس سے اسلام آگے بڑھا ورنہ اس کی اجتماعی حیثیت اسی وقت ختم ہو جاتی۔ اسی طرح جمع قرآن کا معاملہ پیش آیا جس کو حضرت ابو بکر رضی اللہ عنہ کی منظوری سے ایک جماعت نے انجام دیا۔

ان کا زمانہ خلافت کل دو سال تین ماہ دس روز رہا۔ اس میں بھی روت اور ایران و روم کی جنگوں کی مشغولیت رہی۔ جس کی وجہ سے دینی مرکزی مہمات کمتر پیش آئیں۔ حضرت عمر رضی اللہ عنہ کے عہد میں اس کے مظاہر بہت واضح نظر آتے ہیں۔ ان کے نزدیک شوریٰ کی بہت اہمیت تھی۔

ہدایت میں حضرت عثمان رضی اللہ عنہ، علی رضی اللہ عنہ، اور عبد الرحمن بن عوف رضی اللہ عنہم سے رائے لیتے۔ علماء قرآن میں سے حضرت علی رضی اللہ عنہ کے علاوہ ابن مسعود رضی اللہ عنہ، زید بن ثابت رضی اللہ عنہ، ابو موسیٰ اشعری رضی اللہ عنہ، اور ابی بن کعب رضی اللہ عنہ کے مشیر تھے۔ عبد اللہ بن عباس رضی اللہ عنہم اگرچہ کمسن تھے مگر چونکہ عقل و علم میں ممتاز تھے اس وجہ سے ان کو بھی ساتھ رکھتے۔ کبھی کبھی جب کوئی اہم معاملہ پیش آتا تو تمام لوگوں کو جمع کر لیتے۔ رسول اللہ صلی اللہ علیہ وسلم کے زمانے سے جو امراء مقرر کئے جاتے تھے ان کو ہدایت کی جاتی تھی کہ قرآن کے مطابق فیصلے کریں۔ اس میں نہ ملے تو سنت رسول صلی اللہ علیہ وسلم کو دیکھیں وہ بھی نہ ہو تو خود اجتہاد کریں۔ چنانچہ معاذ بن جبل رضی اللہ عنہ کو یمن کی ولایت پر بھیجتے ہوئے حضور صلی اللہ علیہ وسلم نے یہی وصیت فرمائی تھی۔

حضرت ابو بکر رضی اللہ عنہ کے عہد میں بیشتر امراء وہی تھے جو رسول اللہ صلی اللہ علیہ وسلم کے مقرر کئے ہوئے تھے۔ ہر ناحیہ کا امیر ناظم بھی ہوتا تھا اور قاضی بھی۔ اور اجراء حدود شرعیہ و اقامت صلوة کا فریضہ بھی اسی کے ذمہ تھا۔ حضرت عمر رضی اللہ عنہ نے اپنے عہد میں ملکی، فوجی، عدالتی اور تعلیمی صیغے الگ الگ کر دیئے۔ ہر ایک پر جداگانہ اشخاص کو مقرر کرتے امراء و قضاة کو رخصت کرتے وقت وہی ہدایت کرتے جو رسول اللہ صلی اللہ علیہ وسلم نے معاذ بن جبل رضی اللہ عنہ کی تھی اور اجتہاد کا اختیار دیتے۔ چنانچہ قاضی شریح کو جو اسلامی تاریخ میں سب سے ممتاز قاضی گذرے ہیں اور جو کوفہ میں ۷۵ سال تک اپنے عہدے پر رہے۔ یہی نصیحت کی تھی کہ جب کسی معاملے میں قرآنی تعلیم یا سنت

رسولؐ نہ مل سکے تو اہل علم و اصلاح سے مشورہ لینے کے بعد اپنے
اجتہاد سے فیصلہ کرنا۔

امراء و ولایات و قضاة اسی کے مطابق عمل کرتے لیکن اہم معاملات
میں خلیفہ کو لکھتے۔ امام شعبیؒ کا بیان ہے کہ حضرت عمرؓ بعض امور
میں ہمینوں تک ٹوز و فکر اور اہل علم سے صلاح و مشورہ کرے پھر جواب
لکھتے۔

نہ صرف ملکی و مذہبی بلکہ عام اقتصادی و عمرانی معاملات بھی انہیں
کی رائے سے طے ہوتے تھے۔ فتح عراق کے بعد عثمان بن حنیف پمائش
اراضیات اور بند و بست کے کام پر لگائے گئے۔ اور شخصیں لگان
خود حضرت عمرؓ نے وہاں کے مرزبانوں اور کاشتکاروں کے
مشورے سے کی۔ عراق نیز مصر میں نہریں انہیں کے حکم سے نکالی
گئیں اور کوفہ، بصرہ اور فسطاط و بخیرہ انہیں کی صواب دید
سے آباد کئے گئے۔ فتح کے بعد عراق کو مجاہدین فوج میں تقسیم
کر لینا چاہتے تھے۔ مگر حضرت عمرؓ نے اس کو حکومت کا حق قرار
دیا۔ اسی طرح مصر میں حضرت عمرؓ بن عاص سے وہاں کے والی
مقوقس نے اپنی پوری قبطنی قوم کی طرف سے صلح کر لی تھی اور ٹھہر
کیا تھا کہ وہ رومیوں کے مقابلہ میں مسلمانوں کی سامان رسد سے
مدد کرے گا۔ لیکن اسکندریہ کے اطراف کے باشندوں نے اس
کی خلاف وندی کی۔ یعنی رومیوں کو مدد دی اور مسلمانوں کو نقصان
پہنچایا۔ فتح کے بعد حضرت عمرؓ نے ان کے جرائم معاف کر کے ان
کو رومیوں میں شامل کر دیا۔ اور فرمایا کہ جاؤ اپنی ملکیتوں پر قبضہ کرو۔

اور اپنے گھروں میں رہو۔ یعنی انہوں نے پورے ملک کی فتح کو
صلحاً قرار دیا۔

حضرت عثمان رضی اللہ عنہ کے عہد میں بھی بعینہ یہی مرکزیت رہی جو حضرت
عمر رضی اللہ عنہ کے زمانے میں تھی اور وہی نظام تھا جو چلا آتا تھا۔

اسلام کا اجتماعی مرکز مکہ مکرمہ ہے جہاں
حج کے موقع پر دینی۔ دنیاوی۔ ملکی اور

مرکز کعبہ

سیاسی ہر قسم کے معاملے طے ہو سکتے ہیں۔ خلافت راشدہ میں امراء
ولایات حج کے موسم میں وہاں آتے۔ بیشتر خلیفہ وقت خود
امیر الحج ہوتا۔ اگر کسی وجہ سے نہ آسکتا تو کسی کو اپنا قائم مقام
بنا کر بھیجتا۔ خلیفہ اول اپنے دو سالہ عہد میں ایک بار خود تشریف
لائے۔ دوسری بار حضرت عثمان رضی اللہ عنہ کو اپنی جگہ بھیجا۔ حضرت عمر رضی
اللہ عنہ سے زیادہ خیال رکھتے تھے ہر سال آتے۔ صرف پہلے
سال نہیں آسکے تھے اور عبد الرحمن بن عوف کو بھیجا تھا۔ حضرت
عثمان رضی اللہ عنہ بھی بجز دو سال کے کبھی اپنے عہد خلافت میں حج سے غیر حاضر
نہ رہے۔ بے شک حضرت علی اندرونی جھگڑوں کی وجہ سے اپنی حالت
میں کبھی نہ آسکے مگر نائب بھیجتے رہے۔ غالباً انہیں اندرونی شورشوں
کی وجہ سے ان کے عہد میں شوری بھی متروک رہا۔

الغرض خلافت راشدہ میں خلیفہ کی ذات میں امت کی مرکزیت
تھی۔ وہ اللہ ورسول کا نمائندہ تھا۔ امت کے سامنے اور ہر امر
میں مسئول اور ذمہ دار۔ حضرت عمر رضی اللہ عنہ نے عمرو بن عاصؓ سے حساب
طلب کرتے ہوئے ان کو لکھا تھا کہ اگر اقصائے مصر میں بھی کوئی اونٹ

ضائع ہو جائے تو میں ڈرتا ہوں کہ کہیں اللہ مجھ سے ان کی باز پرس نہ کرے۔

منصب تشریح | امور شرعیہ میں خلیفہ کو کوئی اس قسم کی دینی ریاست حاصل نہیں تھی کہ جو حکم دے دے

وہ مذہبی مسئلہ بن جائے بلکہ صرف احکام شریعت نافذ کرنے کا مجاز تھا۔ اور تشریح کی بنیاد قرآن اور سنت (عمل رسول ﷺ) پر تھی۔ جس امر کے متعلق کوئی تعلیم ان دونوں میں نہ ملتی خلیفہ خود اور اس کے مشیر نظائر پر قیاس کر کے اس کا حکم نکالتے۔ سب متفق ہو جاتے تو اس کو اجماع کہتے۔ اور اگر باہم اختلاف ہوتا تو خلیفہ انہیں میں سے کسی صورت کو ترجیح دے کر اس کے مطابق حکم دے دیتا۔ اس کو اپنے عہدے کے لحاظ سے استنباط مسائل میں دیگر مجتہدوں سے کوئی خاص امتیاز حاصل نہ تھا۔ اس کا فریضہ بس یہ تھا کہ امت کے امور کو قرآن اور اسوۂ رسول ﷺ کی روشنی میں چلاتا رہے۔

بیعت کرتے وقت اس سے یہ شرط لی جاتی تھی کہ کتاب و سنت کے مطابق عمل کرے گا۔ حضرت عثمان رضی اللہ عنہ کی بیعت میں سنت شیخین یعنی ابو بکر رضی اللہ عنہ و عمر رضی اللہ عنہما کا لفظ بھی بڑھایا گیا۔ لیکن یہ زیادتی حضرت علی رضی اللہ عنہ نے نہیں منظور فرمائی۔ اس لئے حذف کر دی گئی۔ کیونکہ شیخین نہ معصوم تھے۔ نہ ان کی تقلید کسی قرآنی حکم پر مبنی تھی۔

بنتی اُمیہ

جن لوگوں نے عراق و مصر سے آکر حضرت عثمان رضی اللہ عنہ کے گھر کا محاصرہ کیا اور ان کو قتل کر ڈالا، وہ سب کے سب قرآن کی رو سے اللہ اور رسول صلی اللہ علیہ وسلم سے باغی اور واجب القتل تھے۔ اس لئے بیعت خلافت کے بعد صحابہ نے حضرت علی رضی اللہ عنہ سے مطالبہ کیا کہ قاتلوں سے قصاص لیا جائے۔ حضرت علی رضی اللہ عنہ کو انہیں قاتلوں نے خلیفہ بنایا تھا۔ اور وہی ان کے حامی تھے۔ اس وجہ سے وہ ان سے قصاص نہ لے سکے اور اس جھگڑے نے بہت طول کھینچا۔

سب سے پہلے حضرت طلحہ رضی اللہ عنہ اور زبیر رضی اللہ عنہ جو ان چھ صحابہ کبار میں سے تھے جن کو حضرت عمر رضی اللہ عنہ نے خلافت کے لئے نامزد فرمایا تھا اس مطالبہ کے لئے اٹھے۔ اپنے ساتھ حضرت عائشہ رضی اللہ عنہا کو بھی لے لیا اور بصرہ میں پہنچ کر قصاص لینا شروع کر دیا۔ لیکن حضرت علی رضی اللہ عنہ شکر لے کر مقابلہ کے لئے پہنچ گئے اور بہت جلد شکست دے دی جس میں یہ دونوں حضرات مارے گئے۔ مگر خلیفہ مقتول کے خون کے اصلی ولی امیر معاویہ رضی اللہ عنہ جن کے پاس شام کی منظم فوج تھی۔ ان سے

اور حضرت علی رضی اللہ عنہ سے صفین میں مقابلہ ہوا۔ جس میں عراقی فوجوں کو چہرہ دست دیکھ کر شامیوں نے بیڑوں پر قرآن اٹھائے اس کی رو سے فیصلہ کرنے کے لئے فریقین کی طرف سے دو حکم مقرر ہوئے جنہوں نے حضرت علی رضی اللہ عنہ اور معاویہ رضی اللہ عنہ کو خلافت سے معزول کیا اور اُمت کو اختیار دیا کہ وہ اور کسی کو اپنا خلیفہ منتخب کر لے۔

اب حضرت علی رضی اللہ عنہ کو سخت دشواریوں کا سامنا ہوا۔ ایک تو خود ان کی فوج میں سے خارجیوں کی ایک جماعت پیدا ہو گئی جو ان کے مقابلے کے لئے آہنی دیوار کی طرح جم گئی۔ دوسرے امیر معاویہؓ کو موقع مل گیا۔ انہوں نے شامیوں سے بیعت لے کر اپنی خلافت کا اعلان کر دیا اور قوت سے کام لینے لگے۔ تیسرے فیصلہ ثالثی کے بعد آئینی طور پر خود ان کی خلافت ختم ہو گئی۔ کیونکہ دونوں طرف سے یہ عہد تھا کہ جو متفقہ فیصلہ ہو گا اس پر فریقین کو عمل کرنا ہو گا۔ اسی وجہ سے اہل کوفہ ان کے احکام پر عمل نہ کرتے تھے۔ انہیں حالاً میں ایک خارجی عبد الرحمن بن ملجم نے ان کو خنجر سے ہلاک کر دیا۔ ان کی جگہ اہل عراق نے ان کے بڑے بیٹے امام حسنؓ کے ہاتھ پر بیعت کی۔ امیر معاویہ رضی اللہ عنہ فوجیں لے کر کوفہ کی طرف آئے اور ان کو شکست دے دی۔ انہوں نے صلح کی خواہش کی۔ امیر معاویہؓ نے ایک سادہ قرطاس پر نیچے دستخط بنا کر ان کے پاس بھیج دیا کہ جو شرائط آپ چاہیں لکھ دیں۔ امام حسنؓ نے لکھا۔

۱۔ اہل عراق کو امن دیا جائے اور گزشتہ لڑائیوں کے انتقام میں

کسی کی گرفت نہ ہو۔

۲۔ صوبہ اہواز کا خراج مجھے ملتا رہے اور میرے بھائی حسینؑ کو بیس لاکھ درہم سالانہ دیئے جائیں۔

۳۔ عطیہ اور صلے میں بنی ہاشم دوسروں سے مقدم رکھے جائیں۔ کتب تاریخ میں عہد نامہ کا مضمون یہی ہے۔ اگر یہ صحیح ہے تو اسلام میں سب سے پہلی شاہانہ مصالحت یہی ہے جس میں امیر معاویہؓ نے بیت المال کی رقم دے کر سلطنت حاصل کی جو جمہور کا حق تھی۔

۲۵ ربیع الاول ۴۱ھ کو امام حسنؓ سے صلح کی

بادشاہت تکمیل کے بعد امیر معاویہؓ کے ہاتھ پر بیعت ہوئی

اور ساری امت کے خلیفہ ہو گئے۔ اسی تاریخ سے اسلامی خلافت بادشاہت میں تبدیل ہو گئی۔ کیونکہ یہ حکومت الہی نہ تھی جو رسول اللہؐ نے قائم کی تھی اور جس کو خلفائے راشدین نے اپنی کوشش سے قوی اور وسیع بنا کر دنیا کی قوموں کے لئے امن، ہدایت اور مساوات کا مرکز بنا دیا تھا بلکہ انسانی حکومت تھی جس کو قرآن نے نبیؐ اور رسولؐ تک کے لئے جائز نہیں قرار دیا ہے۔

علمائے اسلام میں امیر معاویہؓ کی موافقت اور مخالفت میں شروع سے دو گروہ ہیں جن میں بحث کا سلسلہ چلا آ رہا ہے۔ میں اہل میں قدم نہیں رکھ سکتا کیونکہ وہ مذہبی ہے اور میرے موضوع سے خارج۔ میرا حق اسی قدر ہے کہ واقعات کو پیش کروں۔

(۱) امیر معاویہؓ حضرت عثمانؓ کے زمانے سے پورے شام کے والی ہو گئے تھے اور اندرونی طور پر ہر امر میں خود مختار تھے اور بیت المال پر

شاہانہ تصرف رکھتے تھے۔ چنانچہ اس معاملہ میں حضرت ابو ذرؓ نے ان سے جھگڑا بھی کیا تھا اور خلیفہ ہو جانے کے بعد ان رئیسوں اور سرداروں کو جن سے مقاصد میں تائید کی امید ہوتی بڑے بڑے انعامات اور عطیے دیتے۔

اس کے مقابلہ میں خلافتِ راشدہ کے بھی چند واقعات سامنے رکھیے۔

خلیفہ اول اپنے گزارے کے لئے بیت المال سے جو رقم لیا کرتے تھے مرتے وقت وصیت کر گئے کہ میری فلاں زمین بیچ کر وہ ساری رقم واپس کر دی جائے جو آج تک میں نے لی ہے۔ غالباً دل میں یہ اندیشہ تھا کہ اس کے مطابق امت کی خدمت نہیں کر سکا ہوں۔

خلیفہ دوم نے ایک بار قیصرِ روم کو خط بھیجا تو ان کی بیسی ام کلثوم نے اسی قاصد کو قیصرہ کے لئے اپنی طرف سے کچھ تحفے بھیجے۔ اس نے بھی ان کے لئے ہدیے بھیجے جس میں موتی کی ایک بیس قیمت مالا لقی۔ حضرت عمرؓ کو جب اس کا علم ہوا تو اس کو لے کر بیت المال میں داخل کرادیا۔ لوگوں نے کہا کہ یہ ملکہ روم نے بھیجا ہے جو نہ آپ کے زیر فرمان ہے نہ اس کے مال سے آپ کو کچھ تعلق ہے۔ فرمایا کہ قاصد مسلمانوں کا تھا اور اس کے اخراجات بیت المال سے دیئے گئے تھے۔ اسی طرح جب ان کے دونوں بیٹے عبداللہ و عبید اللہ جو عراق کی فوج میں تھے مدینے واپس آنے لگے تو والی بصرہ حضرت ابو موسیٰ اشعریؓ نے کہا کہ یہاں خزانہ میں ایک رقم جمع ہے جس کو میں خلیفہ کے پاس بھیجنا چاہتا ہوں۔ دونوں اس کو لے کر یہاں سے تباہی مال خرید لو۔

مدینے میں پہنچ کر فروخت کر دینا اور رقم بیت المال میں داخل کر دینا۔ انہوں نے ایسا ہی کیا۔ حضرت عمر رضی اللہ عنہ نے فرمایا کہ اس کا نفع کہاں ہے؟ جو اب دیا کہ یہ مال والی بصرہ نے ہم کو قرض دیا تھا۔ اب ہم نے وہ قرض واپس کر دیا۔ فرمایا کہ صرف امیر المؤمنین کے بیٹوں کو قرض دیا گیا تھا یا ساری فوج کو؟ یہ سن کر بڑے بیٹے چپ ہو گئے۔ چھوٹے نے کہا کہ اس کی ذمہ داری بھی تو ہمارے اوپر تھی اگر ضائع ہو جاتا تو ہم کو اپنے پاس سے دینا پڑتا۔ اس پر لوگوں نے فیصلہ کیا کہ منافع میں سے نصف ان کو دیا جائے اور نصف بیت المال میں داخل ہو۔

حکومت الہی اور حکومت انسانی کا فرق دیکھنے کے لئے یہ جہنمی واقعات کافی ہیں۔ خلیفہ کا قبضہ بیت المال پر صرف محافظانہ ہے وہ ایک پائی کا بھی مالک نہیں ہے۔ مگر مستبد اپنے آپ کو پائی پائی کا مالک سمجھتا ہے۔ ۲۔ مالک شتر نخعی کو جب حضرت علی رضی اللہ عنہ نے محمد بن ابوبکر والی مصر کی امداد کے لئے بھیجا تو راستے میں مقام قلم میں پہنچ کر ان کا انتقال ہو گیا۔ لوگوں نے شبہ کیا کہ امیر معاویہ نے زہر دلوادیا۔ ۳۔ امام حسن رضی اللہ عنہ کی وفات پر بھی ایسا ہی خیال کیا گیا۔

۴۔ عبد الرحمن بن خالد بن ولید جو حمص میں قیام پذیر تھے اپنے شجاعانہ کارناموں اور کریمانہ صفات کی وجہ سے شام میں اس قدر محترم اور ہر دل عزیز تھے کہ عام طور پر یہ خیال کیا جاتا تھا کہ امیر معاویہ رضی اللہ عنہ کے بعد ان کے سوا کوئی دوسرا خلیفہ نہیں ہو سکتا۔ ایک دن اچانک ان کی موت واقع ہو گئی۔ پھر پتہ لگا گیا کہ ابن اتال نصرانی نے جو امیر معاویہ رضی اللہ عنہ کا خاص طبیب ہے ان کو دوا میں زہر

دے دیا تھا۔ چنانچہ ان کے بھتیجے نے مدینے سے پہنچ کر اس طبیب کو
 شارع عام پر قتل کر دیا۔ جب گرفتار ہو کر امیر معاویہ رضی اللہ عنہ کے سامنے پیش
 کئے گئے اور انہوں نے پوچھا کہ تم نے کیوں میرے طبیب کو مار ڈالا
 تو کہا کہ ابھی میں نے مامور کو قتل کیا ہے امر کا قتل کرنا باقی ہے۔
 یہ سب اگرچہ مورخوں کے شبہات ہیں جن سے اصولاً کوئی ملزم
 قرار نہیں دیا جاسکتا مگر مشتبہ ضرور ہو جاتا ہے۔

۵۔ کوفہ کے کنذیلی قبیلہ کے نامور رئیس حجر بن عدی اور ان کے تیرہ
 ساتھیوں کو وہاں کے ولای زبیر نے اس جرم میں پکڑ کر امیر معاویہ رضی
 اللہ عنہ کے پاس بھیجا کہ یہ ان کی برائی کرتے ہیں اور بغاوت کے لئے آمادہ ہیں۔
 یہ لوگ جب مرج عذراء میں پہنچے تو وہاں امیر معاویہ رضی اللہ عنہ کے حکم کے مطابق
 ان میں سے آٹھ آدمی قتل کر دیئے گئے جن میں سے حجر بھی تھے۔ حضرت
 عائشہ رضی اللہ عنہا نے حجر کی گرفتاری کا حال سُن کر عبدالرحمن بن عمارت کو
 امیر معاویہ رضی اللہ عنہ کے پاس سفارش کے لئے بھیجا تھا۔ مگر ان کے پہنچنے
 سے پہلے وہ قتل کئے جا چکے تھے۔ اُم المؤمنین کو ہمیشہ اس کا
 افسوس رہا۔ کیونکہ حجر بہت بندگان اور عابد آدمی تھے۔

۶۔ ان کے ولای بھی خون ناسحق اور ظلم سے کم پرہیز کرتے تھے۔ خاص کر عراق
 میں زیادتی سختیاں نہایت جاہلانہ تھیں۔

۷۔ ان کی زندگی کے آخری واقعہ یعنی یزید کی ولی عہدی کی بیعت نے جو
 انہوں نے فوجی قوت کے دباؤ سے لی تھی وہی حکومت الہی کی امید
 کا بھی خاتمہ کر دیا اور اسلامی اخوت و مساوات کو منہدم کر کے
 شہنشاہیت کی بنیاد ڈال دی۔

بعض لوگ ان کی طرف سے یہ معذرت کرتے ہیں کہ اس زمانے میں
 سلطنت کے حدود بہت وسیع ہو گئے تھے اور ذرائع الحاق و اتصال
 موجود نہ تھے۔ اس لئے خلافت کے امیدواروں کی جس قدر زیادتی ہوتی
 اسی قدر امت میں فتنہ اور تفرقہ کا زیادہ خوف ہوتا۔ ایسی حالت میں
 امیر معاویہؓ نے اگر اس کو ایک خاندان میں محدود کر دیا تو کیا بے جا کیا۔
 لیکن یہ معذرت نہ صرف اسلام سے بلکہ حالات سے ناواقفیت پر
 مبنی ہے۔ اسلام کا اصل مقصد حکومت الہی کا قیام ہے۔ اگر وہ نہیں تو
 کچھ نہیں۔ کیونکہ انفرادی اسلام سے اجتماعی فلاح ناممکن ہے۔ اس لئے
 وہ کسی قیمت پر فروخت نہیں کی جا سکتی۔ اور امیر معاویہؓ نے اپنے
 بیٹے کے امام حسینؑ یا حضرت عمرؓ کے بیٹے عبداللہؓ کو جن کو حضرت ابو موسیٰ
 اشعریؓ نے حکیم کے موقع پر خلافت کے لئے موزوں قرار دیا تھا ولی
 عہد بنا دیتے تو غالباً نہ تو فتنہ ہوتا نہ فساد۔ بلکہ امت ان کی ممنون ہوتی۔
 یزید کو ولی عہد بنانے میں امیر معاویہؓ نے حضرت ابوبکرؓ کے عمل
 سے نظیر لی تھی۔ لیکن صدیق اکبرؓ نے حضرت عمرؓ کو اپنا ولی عہد بنایا تھا
 جو نہ ان کے ہم قبیلہ تھے نہ رشتہ دار۔ اس لئے بلاشبہ ان کا مقصد
 جمہوری تھا جس میں کوئی شاہہ ذاتی یا خاندانی غرض کا نہ تھا اور یہاں
 یزید کو ولی عہد بنانے میں غرض صرف یہ تھی کہ سلطنت اپنے خاندان میں
 رہے اور انیسویں کہ یہ غرض بھی پوری نہ ہو سکی۔ کیونکہ ان کے بعد یزید
 کل تین سال آٹھ ماہ تحت پر رہا۔ جس کے بعد سفیانی خاندان سے
 حکومت نکل گئی اور بنی مروان کے ہاتھ میں آگئی۔ یہاں تک کہ ۱۳۲ھ
 میں عباسیوں نے اس ہی سے اس کو چھینا۔

صحابہ کرام کا سکوت

صحابہ کرام کو جو آنحضرت اور خلفائے راشدین کا زمانہ دیکھ چکے تھے، بالعموم یہ سمجھتے تھے کہ کیا اس کے خلاف بھی کوئی طریقہ اسلامی حکومت کا ہو سکتا ہے اس لئے حضرت حسنؓ کے بجائے معاویہؓ خلیفہ ہو گئے تو کیا ہوا۔ کیونکہ شخصیتوں کی اہمیت ان کی نگاہوں میں زیادہ نہ تھی۔ امیر معاویہؓ کا طریقہ یہ تھا کہ لوگوں کے ساتھ فیاضی اور مہربانی سے پیش آتے۔ اگر کوئی سخت بات کہتا تو اس کی برداشت کرتے بلکہ اس کی اور مدارت کرتے۔ احنف بن قیس بنی تمیم کے میر قباثل کوفہ کے سب سے بڑے رئیس اور سخاوت و مردت و دیگر صفات کی وجہ سے جملہ عربی رؤسا میں ممتاز تھے۔ جب تلوار میان سے نکالتے تو بے چون و چرا ایک لاکھ تلواریں ساتھ دینے کے لئے نکل پڑتیں۔ جنگ صفین میں حضرت علیؓ کے ساتھ تھے۔ خلیفہ ہو جانے کے بعد امیر معاویہؓ کبھی کبھی ان کو دمشق میں بلاتے اور بہت اکرام کے ساتھ پیش آتے۔ ایک بار اثنائے گفتگو میں ان سے کہا کہ صفین میں تمہاری شرکت کی غلش کبھی کبھی تازہ ہو جاتی ہے۔ احنف نے جواب دیا کہ اب تک وہی دل ہمارے سینوں میں ہیں اور وہی تلواریں ہماری میالوں میں۔ اگر تم جنگ کی طرف ایک بالشت بڑھنا چاہتے ہو تو ہم ایک ہاتھ بڑھنے کو تیار ہیں۔

باوجود ان باتوں کے ان کی توقیر اس حد تک کرتے کہ جس والی کو وہ ناگوار سمجھتے اس کو فوراً بدل دیتے۔

اس طرح پرامنہوں نے اپنے استبداد کو حکم اور کرم سے چھپا رکھا تھا چنانچہ ان کے پورے عہد میں جو بیس سال رہا نہ کوئی فتنہ برپا ہوا نہ کوئی

بغاوت ہوئی اور بجز خواجه کے کوئی ان کی مخالفت کے لئے نہ اٹھا۔
 بے شک صحابہ کرام رضی اللہ عنہم ایسے لوگ بھی تھے جو انسانی حکومت
 کے مظاہر اپنی آنکھوں سے دیکھتے تھے۔ مگر ان کی قوت کے آگے اپنے
 آپ کو بے بس پاتے تھے۔ اس وجہ سے لَا يَكْلِفُ اللَّهُ نَفْسًا إِلَّا
 وَسْعَهَا۔ (اللہ کسی پر اس کی طاقت سے زیادہ بار نہیں ڈالتا)
 کے مطابق خاموش رہے۔

واقفہ کر بلا | امیر معاویہؓ کے بعد جب ان کا بیٹا یزید خلیفہ
 ہو گیا تو امام حسینؓ جن کا رتبہ اس وقت صحابہؓ
 میں ممتاز تھا۔ مقابلے کے لئے کھڑے ہوئے مگر اس مہم میں کامیاب نہ
 ہو سکے۔ بظاہر اس کا سبب یہ معلوم ہوتا ہے کہ اس استبداد کو توڑنے
 کے لئے جس طاقت کی ضرورت تھی۔ اس کو فراہم کرنے کی طرف انھوں
 نے کوئی توجہ نہیں کی۔ مدینے سے مکے آجانے کے بعد پورا موقع حاصل
 تھا کہ کچھ عرصہ کوشش کر کے امت کے بہت سے افراد اور بڑے
 بڑے لوگوں کو اپنے ساتھ کر لیتے۔ لیکن انہوں نے اسی کو کافی سمجھا کہ کوفہ
 میں جہاں سے ان کی طلبی کے خطوط آرہے تھے مسلم کو بھیج کر اپنی اہمیت
 کی بیعت کر لیں۔ حالانکہ اہل کوفہ کی بے وفائی کا حضرت علیؓ اور امام حسنؓ
 کے زمانوں میں خود ان کو تجربہ ہو چکا تھا۔ یہ بیعت بھی والیوں کے در
 سے مخفی سازش کی طرح راتوں کو چھپ چھپ کر لی جاتی تھی۔ ظاہر ہے
 کہ ایسی جماعت کہ کام دے سکتی۔ چنانچہ جب مسلم ابن زیاد کے قصر پر حملے
 کے لئے بڑھے اور یا منصور کا نعرہ لگایا تو اٹھارہ ہزار آدمیوں میں
 سے جو ان کے ہاتھ پر بیعت کر چکے تھے، کل چار ہزار جمع ہوئے اس وقت

ابن زیاد کے پاس پچاس آدمیوں سے زیادہ نہ تھے۔ انہیں کے خوف سے تقریباً وہ سارے کے سارے مسلم کا ساتھ چھوڑ کر بھاگ گئے۔ آخر مسلم مع اپنے بیٹوں کے گرفتار کر کے قتل کر دیئے گئے۔ اور جب امام حسینؑ وہاں پہنچے تو مدد کے لئے کوئی جماعت تیار نہ ملی۔

بنی مروان

مروان اپنی خلافت مکمل کرنے سے پہلے ہی وفات پا گیا۔ اس کے بیٹے عبدالملک نے اپنے مخالفوں کو شکستیں دے کر پورے اسلامی ممالک پر تسلط حاصل کر لیا۔ اس کے عہد میں استبداد کا مظہر بہت نمایاں ہو گیا۔ اپنے مقاصد پورا کرنے میں اس نے جن سختیوں سے کام لیا تھا ان کی معذرت میں کہا کرتا تھا کہ اگر شیخین کو بھی ایسے سرکش لوگوں سے پالا پڑتا جن سے ہم کو پڑا ہے تو لا محالہ وہ بھی یہی کرتے۔ اسی کا سب سے بڑا معتمد والی حجاج بن یوسف تھا۔ جو اپنے ظلم و ستم میں چنگیز اور ہلاکو سے کم بدنام نہیں ہے۔ عبدالملک کے بیٹے سلیمان نے خلیفہ ہو جانے کے بعد اس عرصہ میں کہ حجاج نے اس کو ولی عہدی سے خارج کرانے میں ولید کی موافقت کی تھی۔ اس کے تمام رشتہ داروں اور ماتحت عالموں کو سزائیں دیں اور اس کے بھتیجے محمد بن قاسم فاتح سندھ کو بھی مرواڈالا۔ اسی طرح موسیٰ بن نصیر جیسے سپہ سالار کے جس نے اندلس فتح کیا تھا، ناقابل برداشت جرمانہ وصول کیا۔

بالعموم مروانی خلفاء خاص کر ہشام بن عبدالملک نے اپنے شاہی اغراض کے لئے عربی قبائل میں زمانہ جاہلیت کی تعصبت کو جسے اسلام نے فنا کر دیا تھا۔ پھر زندہ کر دیا اور ان کو باہم ایک دوسرے کا

دشمن بنا کر لڑانا شروع کیا بے شک ان میں سے حضرت عمر بن عبد العزیزؓ کا عہد مستثنیٰ ہے۔ انہوں نے خلیفہ ہوتے ہی روسائے بنی امیہ کی ملکیتیں اور جائیدادیں جن پر انہوں نے زبردستی قبضہ کر رکھا تھا ان کے اصلی حقدار کو واپس دلا نہیں۔ بنی امیہ پر یہ امر نہایت گراں گزرا۔ وہ ان کی پھوپھی فاطمہ بنت مروان کو جن کا وہ بہت ادب کرتے تھے بلالائے۔ تاکہ ان کو سمجھائیں۔ جب انہوں نے آکر سفارش کی تو عمر بن عبد العزیزؓ نے کہا۔

”اللہ تعالیٰ نے نبی صلی اللہ علیہ وسلم کو دنیا کے لئے رحمت بنا کر بھیجا تھا۔ آپ نے ایک ایسا چشمہ چھوڑا جس میں سب کو یکساں پینے کا حق تھا۔ آپ کے بعد ابو بکرؓ و عمرؓ نے بھی اس کو اسی حالت میں رکھا جب وہ یزید۔ مروان۔ عبد الملک۔ ولید اور سلیمان کے ہاتھوں میں آیا۔ انہوں نے اس سے نہریں نکالیں جن کے باعث وہ خشک ہو گیا۔ اب جب تک وہ اپنی اصلی حالت پر نہیں آیا جائے گا۔ لوگ اس سے سیراب نہ ہو سکیں گے۔“

فاطمہ نے یہ سن کر کہا کہ تمہارے بھائیوں کے اصرار پر میں تم کو سمجھانے آئی تھی مگر جب تمہارا خیال ایسا ہے تو میں اب کچھ نہ کہوں گی۔ ان کے بعد ولی عہد یزیدؓ تھا۔ وہ چاہتے تھے کہ نہ صرف اس سے بلکہ بنی امیہ سے خلافت کو نکال دیں اور کچھ عجب نہیں کہ بعض مورخوں کا یہ بیان صحیح ہو کہ اسی خوف سے بنو امیہ نے عجلت کر کے ان کو نہ ہر دیر دیا۔

جس سے وہ ہلاک ہو گئے ان کا کل زمانہ خلافت ڈھائی سال سے بھی کم رہا۔ اس ڈھائی سال کے سوا بنی امیہ اپنی ۹۲ سال کی خلافت میں بادشاہت کرتے رہے۔ یہاں تک کہ حکومت الہی کا مفہوم ہی لوگوں کے دماغوں سے جاتا رہا۔ خلفاء راشدین نہ محافظ رکھتے تھے نہ دربان۔ مگر خلفائے بنی امیہ کے لئے جامع مسجد میں بھی مقصورے بنائے جاتے تھے اور جب وہ نماز پڑھتے اس وقت دائیں بائیں مسلح سپاہی کھڑے رہتے۔ خلافت راشدہ میں غسل کتاب و سنت پر مٹھا۔ مگر عہد بنی امیہ میں جبر و قہر کی حکمرانی رہی۔ خلفائے راشدین معمولی افراد کی طرح زندگی بسر کرتے تھے، اور بیت المال کی خود اپنے مال سے زیادہ حفاظت کرتے تھے لیکن خلفائے بنی امیہ شاہانہ شان و شوکت سے رہتے تھے اور بیت المال کو اپنی ذاتی ملکیت سمجھتے تھے۔

حضرت عمر رضی اللہ عنہ نے خطبہ میں فرمایا تھا کہ جو شخص مجھ میں کوئی گچی دیکھے اس کو سیدھا کر دے اور عبد الملک نے برسبر منبر کہا کہ آج سے جو کوئی اس مقام پر مجھ سے کہے گا کہ اللہ کا خوف کرو اس کو قتل کر دوں گا۔

خلفائے راشدین عام مسلمانوں کی طرح بازاروں میں پھرتے۔ مسجدوں میں جا کر نماز پڑھاتے اور سب کے ساتھ مل کر بیٹھتے۔ لیکن ولید جس وقت مسجد نبوی دیکھنے گیا ہے اس وقت وہاں سے سب لوگ نکال دیئے گئے۔ شیخ مدینہ سعید بن المسیب کی بزرگی کا اگر احترام نہ ہوتا تو وہ بھی اس میں رہنے نہ پاتے۔

خلفائے راشدین کے لئے کوئی امتیازی علامت نہیں تھی۔ لیکن
بنی امیہ کے عہد میں ہم عصائے خلافت کا بھی کرپا تے ہیں۔ نیز ان میں
سے یزید بن عبد الملک اور ولید بن یزید کی نسبت مینوشی اور
مغنیات کے راگ سننے کی روایتیں بھی ہمارے کانوں تک پہنچی
ہیں۔

الغرض جس دن سے امیر معاویہ کے ہاتھ پر بیعت ہوئی اسی دن
سے حکومت الہی جو دین کا اصل مقصود تھی۔ امت اسلامیہ جس کا
ہر فرد آزاد اور صرف اکیلے اللہ کا بندہ تھا۔ رفتہ رفتہ قوت و غلبہ سے
انسانی حکومت کی تابعدار اور رعایا بنائی گئی۔ اور بجز عمر بن عبد العزیز
کے بنی امیہ نے دینی قیادت ایک دن بھی نہیں کی جس میں امت
میں مذہبی انتشار و تشتت پیدا ہو گیا۔

بزرگان امت قرب عہد خلافت راشدہ کی وجہ سے ان سے خلفائے
کالام لینا چاہتے تھے۔ مگر ان کی مخصوص سیاست سے قرآن خارج
ہو چکا تھا اور خاندانی اغراض نے اس کی جگہ لے لی تھی اسی لئے دن
بدن خرابیاں بڑھتی گئیں۔ اگر حکومت الہی ہوتی تو ان کی تقریباً
صد سالہ خلافت میں بلاشبہ ساری دنیا میں اسلام پھیل جاتا۔



بنی عباس

عباسیوں نے کسی شرعی استحقاق کی بنا پر نہیں بلکہ محض قرابتِ رسول کے دعوے پر خفیہ سازش اور کوشش سے خلافت حاصل کی۔ صورت یہ ہوئی کہ شیعہ جو مخفی طور پر امامت میں اہل بیت کی امامت کی تلقین کرتے تھے اور پھرتے تھے کہ بنی امیہ کا تختہ الٹ دیں، ان میں سے ایک فرقہ کیسائیہ تھا۔ جو ابو ہاشم محمد بن الحنفیہ کو اپنا امام مانتا تھا۔ ابن الحنفیہ حضرت علی رضا کے بیٹے تھے جنہوں نے اگرچہ عبد الملک بن مروان کے ہاتھ پر بیعت کر لی تھی۔ مگر ان کے شیعہ انہیں کو خلافت کا حقدار سمجھتے تھے اور ان کے انتقال کے بعد ان کے بیٹے ابو ہاشم کو۔

خلفائے بنی امیہ نے حضرت علی بن عبد اللہ بن عباس کو ایک گاؤں حمیمہ جاگیر میں دیا تھا جو مدینے سے دمشق کے راستے میں پڑتا تھا۔ علی اسی گاؤں میں سکونت رکھتے تھے۔ اتفاقاً ابو ہاشم کا وہاں — گذر ہوا اور وہیں بیمار ہو کر وہ انتقال بھی کر گئے۔ چونکہ انہوں نے کوئی بیٹا نہیں چھوڑا تھا۔ اس وجہ سے بنی عباس نے دعوے کر دیا کہ وہ

علی بن عبد اللہ کو اپنے حق امامت کی وصیت کر گئے ہیں۔ یہ ہیں سے
 عباسیوں میں خلافت کا داعیہ پیدا ہو گیا اور فرقہ کیسا نبی نے ان کی
 حمایت شروع کی۔ لیکن علی صرف نام کے وصی تھے۔ کام جو کچھ کیا
 ان کے بیٹے مہر نے کیا اور وہی ان کے بعد امام بھی قرار پائے۔

مگر نہایت عقیل اور دانش مند تھے۔ انہوں نے صورت حال
 پر نظر ڈالی۔ علویہ کی ناکامی کے اسباب پر لاؤر کیا اور سوچا کہ خلافت
 و سلطنت کو ایک خاندان سے دوسرے خاندان میں منتقل کرنا صرف
 فوری جوش سے ممکن نہیں ہے تا وقتیکہ کثیر تعداد اور کافی وقت اس

مقصد کیلئے تیار نہ کر لی جائے۔ اس وجہ سے انہوں نے اپنے شیعہ میں سے داعیوں کی
 جماعت منتخب کی جو لوگوں میں صرف اہل بیت کی امامت کی تبلیغ کریں اور کسی خاص امام
 کا نام نہ لیں۔ اس سے ایک فائدہ تو یہ تھا کہ شیعہ امامیہ کی محنت سے نفع اٹھائیں جو مدت
 اہل بیت کی امامت کی تبلیغ کر رہے تھے اور اس کیلئے راستے ہموار کر چکے تھے۔ دوسرا یہ کہ امام
 کے نام کی تعین سے خطرہ تھا کہ بنی امیہ کو خیر ہوگی تو قتل کر دیں گے۔

تبلیغ کے لئے انہوں نے مختلف وجوہ سے خراسان کو زیادہ
 موزوں پایا اور دوسری صدی ہجری کے آغاز سے کام شروع کیا۔
 مسلسل ۲۹ سال تک مخفی طور پر سو اگروں اور سیاحوں وغیرہ
 کے بھیس میں ان کے دعاۃ وہاں تبلیغ کرتے رہے اور جب پورا
 اثر پیدا کر لیا اس وقت امام موصوف کے خاص معتمد ابو مسلم
 خراسانی نے پہنچ کر قوت سے کام لینا شروع کیا اور رفتہ رفتہ
 امرا و بنی امیہ کو شکست دیتے ہوئے کوفہ پر پہنچ کر
 قبضہ کر لیا۔

۱۲ ربیع الاول ۱۳۲۲ھ کو امام محمد کے
اعلانِ خلافت | بھائی سفاح کی خلافت کا اعلان کیا گیا۔

سفاح نے نمبر پر کھڑے ہو کر خطبہ میں حمد و ثنا کے بعد اپنی قرابت
 رسول پر فخر کیا۔ پھر بنی امیہ کے ظلم و ستم کا ذکر کر کے کہا:

”ہم اہل خیر و صلاح ہیں۔ ہم سے ظلم و فساد کا اندیشہ نہیں
 ہے۔ اللہ کا شکر ہے کہ تم لوگوں کو ہمارا زمانہ مل گیا اور اس
 دولت کی سعادت حاصل ہو گئی۔“

اس کے بعد اس کے چچا داؤد نے کہا:

”ہم نے اس خلافت کو زرد و جواہر جمع کرنے کے لئے نہیں
 حاصل کیا ہے۔ نہ ہمارا مقصد یہ ہے کہ عالی شان محلات
 اور باغات بنائیں اور ان میں نہریں نکالیں۔ بلکہ ہم نے
 دیکھا کہ ہمارے حقوق مضم کئے جا رہے تھے۔ ہمارے
 بنی اسام کی تحقیر کی جاتی تھی۔ امت کے جان و مال پر
 دست درازیاں ہوتی تھیں۔ ان کو ہم برداشت نہیں
 کر سکے۔ اب اللہ، رسول اور ان کے علم محترم عباس کا
 ذمہ ہے کہ ہم تمہارے ساتھ کتاب و سنت کے مطابق بڑاؤ
 رکھیں گے اور وہی طریقہ رکھیں گے جو رسول اللہ ص کا
 تھا۔“

لیکن ہو کیا اس کے چند سال بعد منصور نے انبار کو چھوڑ کر بغداد کو
 دار الخلافہ بنایا اور باوجود جزس ہونے کے اپنے اور اپنے بیٹے
 کے تصور۔ و باغات کی تعمیر میں تقریباً دو کروڑ دینار خرچ کئے۔

پھر ہارون رشید کے زمانے میں وہاں امیروں اور رئیسوں کے ایسے
عالی شان مکانات تعمیر ہوئے جن کو دیکھ کر سبیا حیران ہو جاتے تھے۔
قصر خلافت وزراء کے مکان بالخصوص براہ کی عمارتیں ایسی تھیں
کہ اس وقت تمام عالم میں ان کی نظیر نہ تھی۔ ندر و جواہر بھی جمع کئے۔
چنانچہ جب منصور نے وفات پائی تو خزانے اس قدر معمور چھوڑے
کہ مہدی بے دریغ ان کو خرچ کرتا رہا اور کبھی یہ خیال نہیں کیا کہ یہ
ختم ہو جائیں گے۔ ان کے دربار دارا اور کچنرو کے درباروں کا نمونہ بن
گئے۔ غنا و شراب۔ عیش و نشاط وغیرہ سے دلچسپی ہوئی اور کتاب و
سنت سے بس اتنا لگاؤ تھا کہ وہ مسلمان تھے۔ ورنہ ان کی مخصوص
سیاست میں نہ کتاب کو دخل تھا نہ سنت کو۔

بنی امیہ سے انتقام | عباسیوں نے بنی امیہ سے جو ان کے

جس قساوت قلبی اور بیرحمی کا اظہار کیا۔ اس کی مثال اسلامی تاریخ میں
نہیں ملتی۔ داؤد نے مکہ اور مدینہ میں جس قدر بنی امیہ لگے سب کو
قتل کر ڈالا۔ اس کے بھائی سلیمان نے بصرہ میں یہی کیا۔ جن کو قتل
کرتا ان کو کھنچ کر راستے میں ڈال دیتا۔ عبداللہ بن علی نے شام میں
ڈھونڈ ڈھونڈ کر بنی امیہ کے ایک ایک فرد کو مار ڈالا۔ یہاں تک
کہ جوش انتقام میں ان کے خلفاء امیر معاویہ۔ یزید اور عبدالملک
وغیرہ کی قبریں کھدوا ڈالیں اور ان کی بوسیدہ ہڈیوں کو نکال
کر پھینک دیا۔ مورخوں کا بیان ہے کہ ہشام کی نعش صحیح سالم نکلی
تھی صرف ناک گل۔ گئی تھی۔ اس کو کوسوں سے پٹا کر سولی پر چڑھا

دیا۔ پھر آگ میں جلا کر رکھ دیا۔

عراق میں سفاح نے خود بنی امیہ کے افراد کو قتل کیا۔ حقیقت یہ ہے کہ استبداد کا مزاج شکی ہے۔ چنانچہ ان کی یہ سخت گیری بنی امیہ تک ہی محدود نہ رہی بلکہ خود اپنے ارکان سلطنت پر بھی انہوں نے ہاتھ بڑھایا۔ ابوسلمہ خلیل جو وزیر آل محمد کے لقب سے مشہور تھا اور جس نے اس دولت کے قائم کرنے میں بڑی خدمات انجام دی تھیں اس سے سفاح اس بنیاد پر ناراض تھا کہ اس نے خلافت کو آل علی کی طرف منتقل کرنا چاہا تھا۔ اس کے حکم سے ابومسلم نے اس کو قتل کر دیا۔ سلیمان بن کثیر خزاعی شیخ النقباء پر بھی جس نے اس سلطنت کو قائم کرنے میں ابوسلمہ سے کم کوشش نہیں کی تھی ابومسلم نے یہی الزام لگایا کہ وہ آل علی کا خیر خواہ ہے اور اس کو بھی قتل کر دیا۔ سفاح کے بعد جب منصور تخت خلافت پر آیا تو اس کو ابومسلم کی طرف سے شک پیدا ہوا۔ چنانچہ اس کو دربار میں بلوا کر قتل کر دیا۔ نیز اپنے چچا عبداللہ بن علی کی طرف سے بھی اس کے دل میں خطرہ پیدا ہو گیا تھا۔ اس وجہ سے باوجود امان نامہ لکھ دینے کے بھی اس کو قید کر دیا جس میں وہ مر گیا۔

علویہ پر ستمی | اپنے نبی اعلم یعنی آل ابوطالب جن کے ادھر بنی امیہ کے مظالم دیکھ کر صبر نہیں کر سکے تھے اور ان کے انتقام کے لئے اٹھے تھے ان کی طرف سے بھی ان کے دلوں میں بدگمانیاں پیدا ہوئیں، چونکہ منصور پہلے ان کی جماعت میں شریک رہا تھا اور ان کا راز دار اور ان کے منصوبوں سے اچھی طرح واقف تھا اس لئے ان

کی طرف سے اس کو ہر وقت خطرہ تھا۔

نفس زکیہ | اہل بیت میں سے محمد بن عبد اللہ جو نفس زکیہ کے لقب سے مشہور تھے، اپنی خلافت کے لئے بہت کوشاں تھے۔ بنی امیہ کے آخری خلیفہ مروان کے زمانے میں اکثر رُسا بنی ہاشم نے ان کی امامت کی بیعت کی تھی اور ان کو مدعی تسلیم کیا تھا۔ اس بیعت میں سفاح اور منصور بھی شامل تھے۔ اس وجہ سے جب صحابہ سچوں نے خلافت قائم کی تو نفس زکیہ نے سفاح کے ہاتھ پر بیعت نہیں کی۔ اور چاہا کہ خود اپنی خلافت کا اعلان کریں۔ لیکن سفاح ان کے والد اور چچا کے ساتھ سلوک کرتا تھا اس لئے اس کے زمانے میں خاموش رہے۔ نفس زکیہ کے دوسرے بھائی ابراہیم بن عبد اللہ تھے جن کو خراسان کی ایک جماعت امام مانتی تھی، اور ان کی حمایت کے لئے تیار تھی۔

سفاح کے بعد جب منصور خلیفہ ہوا تو چونکہ اس کو ان دونوں بھائیوں کے ارادے معلوم تھے اس لئے ان کی طرف سے بہت بدگمانی تھا۔ نفس زکیہ کا مرکز مدینہ منورہ تھا اور وہ اردگرد کے قبائل میں روپوش رہتے تھے۔ منصور وہاں کے عاملوں کو سخت سخت تاکید لکھتا تھا کہ ان کا پتہ لگائیں مگر وہ قاصر رہے۔ آخر اس نے رباح کو وہاں کا عامل بنا کر بھیجا۔ اس کو معلوم ہوا کہ وہ مدینے میں چھپ کر اپنی جماعت میں آتے ہیں۔ اس لئے اس نے بنی حسن میں سے تیرہ آدمیوں کو پکڑ کر منصور کے پاس بھیج دیا۔ اس نے ان پر ایسی سختیاں کیں کہ ان میں سے اکثر ہو ہلاک ہو گئے۔

اب نفس زکیہ کو اپنے خاندان پر یہ مظالم دیکھ کر تاب نہ رہی۔
 یکم رجب ۱۴۵ھ کو مدینہ میں داخل ہوئے۔ رباح کو گرفتار
 کر کے شہر پر قبضہ کر لیا۔ منصور کو جب اطلاع ہوئی تو اس نے پہلے
 کوفہ کو محصور کر دیا کہ شیعہ کا تعلق ان سے منقطع رہے۔ پھر
 ان کو لکھا:-

از جانب ابو جعفر عبد اللہ بن محمد (منصور) امیر المؤمنین
 بنام محمد بن عبد اللہ (نفس زکیہ)
 قرآن میں اللہ نے فرمایا ہے کہ جو لوگ اللہ اور اس کے رسول
 سے لڑیں اور دنیا میں فساد پھیلائیں۔ ان کی سزا یہ ہے کہ
 مار ڈالے جائیں یا سولی پر چڑھا دیئے جائیں یا ان کے ہاتھ
 پاؤں بے خلافت کاٹ لئے جائیں یا ملک بدر کر دیئے جائیں۔
 اس لئے میں اللہ اور اس کے نبی محمد صلی اللہ علیہ وسلم
 کے حق کا واسطہ دلا کر عہد و پیمان کرتا ہوں کہ اگر اس
 سے پہلے کہ میں تمہارے اوپر قابو پاؤں تم توبہ کر لو گے
 تو میں تمہاری اور تمہارے تمام بھائیوں کی اور ساتھیوں
 کی اور معتقدوں کی جو اس بغاوت میں شریک ہیں جان بخشی
 کر دوں گا۔ نیز دس لاکھ درہم تم کو دونگا کہ جہاں چاہو رہو
 اور تمہاری جو ضروریات ہوں گی ان کو پورا کرتا ہوں گا۔
 تمہارے اہل بیت اور شیعہ میں سے جو لوگ میرے قید خانوں
 میں ہیں ان کو چھوڑ دوں گا اور کسی قسم کی تکلیف نہیں دوں گا
 اگر تم اس پر راضی ہو تو اپنے کسی معتمد کو بھیج دو کہ آکر تم سے

عہد نامہ لکھوائے۔

اس کے جواب میں نفس زکیہ نے لکھا۔

از جانب محمد بن عبد اللہ مہدی امیر المؤمنین بنام عبد اللہ بن
محمد میں بھی تمہارے لئے اسی قسم کی امان پیش کرتا ہوں جس
قسم کی تم نے پیش کی ہے۔ تم جانتے ہو کہ خلافت ہمارا حق
ہے اور ہمارے ہی شیعوں کی بدولت تم نے اس کو حاصل
کیا ہے۔ ہمارے باپ حضرت علی کرم اللہ وجہہ صلی اور امام
حقے۔ ہم جو ان کے بیٹے ہیں، زندہ ہیں پھر ہمارے ہوتے
ہوئے تم کیسے اس کے وارث بن گئے۔ تمہیں یہ بھی خوب معلوم
ہے کہ جاہلیت اور اسلام دونوں میں نبی ہاشم میں سے
جو نسبی مسائل و مفاخر ہم کو حاصل ہیں وہ کسی کو حاصل نہ
ہو سکے۔ زمانہ جاہلیت میں رسول اللہ صلی اللہ علیہ وسلم
کی دادی فاطمہ بنت عمرو کے شکم سے ہم ہیں نہ کہ تم۔ خاص کر
ہاشم کی اولاد میں، میں نسب میں سب سے بہتر اور ماں
باپ کے لحاظ سے سب سے بڑھ کر ہوں۔ میری رگوں میں
امہات اولاد کا بیز عربی خون مطلق نہیں ہے۔ میرے نسب
کو اللہ نے ہمیشہ ممتاز رکھا۔ دنیا میں سب سے افضل محمد
صلی اللہ علیہ وسلم ہیں۔ میں ان کا بیٹا ہوں۔ صحابہ میں
میرے باپ حضرت علی رضی اللہ عنہ میں سب سے اول، علم
میں سب سے فائق اور جہاد میں سب سے افضل حقے۔
میری مال حضرت فدک پر ہیں جنہوں نے اس امت میں سب سے

پہلے نماز پڑھی۔ پھر حضرت فاطمہ رضی اللہ عنہا ہیں جو ان کی بیٹیوں میں
 سب سے بہتر اور جنتی نور قمر کی سردار ہیں۔ زمانہ اسلام
 میں ہاشم کے بہترین فرزند حضرت حسن رضی اللہ عنہ اور حسین رضی اللہ عنہ ہیں جو بہشتی
 نوجوانوں کے سید ہیں ان میں سے بڑے کا میں بیٹیا ہوں۔ اب
 دیکھو۔ حضرت علی رضی اللہ عنہ والدین کی طرف سے ہاشم کے بیٹے ہیں امام
 حسن رضی اللہ عنہ والدین کی طرف سے عبدالمطلب کے بیٹے ہیں اور میں
 والدین کی طرف سے رسول اللہ صلی اللہ علیہ وسلم کا بیٹیا ہوں۔ اللہ نے ہمارا
 امتیاز ہمیشہ قائم رکھا۔ یہاں تک کہ جہنم میں بھی اس نے اس
 کا لحاظ کیا۔ یعنی میں اس شخص کا بیٹیا ہوں جو جنت میں سب سے
 بڑا درجہ رکھتا ہے اور اس شخص کا بیٹیا ہوں جو جہنم میں سب سے
 ہلکا عذاب پائے گا۔ اس طرح پرنیکیوں میں سب سے بہتر
 نیک اور گنہگاروں میں سب سے کم تر گنہگار کا فرزند ہوں۔
 میں اللہ کو گواہ کر کے تم کو ہر چیز کی سوائے کسی شرعی حد یا
 کسی مسلم یا معاہدہ کے حق کے جو تمہارے ذمہ ہو امان دیتا ہوں
 اور میں بہ نسبت تمہارے عہد کا زیادہ پابند ہوں۔ تم نے مجھ
 کو جو امان دی ہے وہ کون سی ہے؟ ابن عباس رضی اللہ عنہما نے فرمایا کہ
 تم نے اپنے چچا عبد اللہ کو یا ابو مسلم خراسانی کو دی تھی۔ فقط
 کس قدر بھرت کا مقام ہے کہ نسبی مفاخر جن کو رسول اللہ نے نخواست
 جاہلیت قرار دیکر فتح مکہ کے دن پاؤں سے روند ڈالا اور جس کو قرآن
 نے مٹا کر سارے مسلمانوں کو آپس میں بھائی بھائی بنا دیا۔ انہیں کو یہ ائمہ اپنی
 امامت اور حق خلافت کے ثبوت میں کس کس طرح پیش کرتے تھے۔ حقیقت

ان کے مقاصد شخصی تھے نہ کہ جمہوری۔
منصور کو جب یہ خط پہنچا تو اس کے کاتب نے جواب لکھنے کی اجازت
مانگی منصور نے کہا کہ یہ تمہارا کام نہیں ہے۔ جب حسب نسب اور خاندان
کے جھگڑے آپڑے تو خود مجھے جواب لکھنا چاہیے۔ اس نے لکھا:-

از ابو جعفر عبد اللہ بن محمد امیر المؤمنین بنام محمد بن عبد اللہ۔
تمہارا خط مجھ کو ملا۔ غوام کو براہ نگینہ کرنے اور جہلا میں مقبول
بننے کے لئے تم نے یہی مفاخر جوڑ رکھے ہیں جن کی ساری
بنیاد غور توں پر ہے۔ حالانکہ غور توں کا وہ درجہ نہیں ہے جو
چچا کا ہے۔ تم کو معلوم ہے کہ اللہ نے جس وقت نبی صلی اللہ علیہ
وسلم کو بعوث فرمایا اس وقت ان کے چچاؤں میں سے چچا شخص زندہ
تھے (حمزہ۔ عباہ۔ ابوطالب اور ابولہب) ان میں سے دو
اسلام لائے جن میں سے ایک میرا باپ تھا اور دو کافر رہے جن میں سے
ایک تمہارا باپ تھا۔ تم نے غور توں کا ذکر کر کے ان کی قرابت پر
جو مخز کیا ہے یہ نادانی ہے۔ اگر غور توں کو نسبت فضیلت میں سے
کوئی حصہ ملتا تو ساری فضیلت رسول اللہ کی والدہ کے لئے
ہوتی۔ لیکن اللہ تو جس کو چاہتا ہے اپنے دین سے سر بلند
کرتا ہے۔

تعجب ہے کہ ابوطالب کی والدہ فاطمہ بنت عمرو پر بھی تم نے
ناز کیا ہے۔ سوچو تو کہ ان کے بیٹوں میں سے کسی کو بھی اللہ نے
اسلام کی ہدایت کی اور اگر کرتا تو اس کے زیادہ حقدار نبی صلی
اللہ علیہ وسلم کے والد ہو سکتے تھے لیکن وہ تو جس کو چاہتا ہے اسی

کو ہدایت دیتا ہے۔

تم نے اس پر بھی فخر کیا ہے کہ حضرت علی رضی اللہ عنہ کی طرف سے ہاشمی ہیں اور حسن رضی اللہ عنہ کی طرف سے عبدالمطلب کے بیٹے ہیں اور تمہارا نسب والدین کی طرف سے رسول اللہ تک پہنچتا ہے۔ اگر یہ واقعی کوئی فضیلت ہوتی تو نبی صلی اللہ علیہ وسلم اس کے زیادہ مستحق ہوتے لیکن وہ تو صرف ایک ہی طرف سے ہاشمی ہیں۔

پھر تم اپنے آپ کو رسول اللہ کا بیٹا کہتے ہو، حالانکہ قرآن نے اس سے بالکل انکار کیا ہے۔

مَا كَانَ مُحَمَّدٌ أَبَا أَحَدٍ مِّن رَّبِّكُمْ (پہلے)

محمد تمہارے مردوں میں سے کسی کے باپ نہ تھے۔

ہاں تمہارا یہ کہنا درست ہے کہ تم ان کی بیٹی کی اولاد ہو اور یہ بیشک ایک قریبی رشتہ ہے لیکن اس کے ذریعے سے کسی قسم کی میراث نہیں مل سکتی اور نہ اس سے تم امامت کے حقدار ہو سکتے ہو۔ اسی قرابت کی بنیاد پر تمہارے باپ حضرت علی رضی اللہ عنہ نے ہر طرح پر خلافت حاصل کرنے کی کوشش کی۔ حضرت فاطمہ کو ابوبکر رضی اللہ عنہ سے لڑا کر رنجیدہ کیا۔ اسی غصہ میں ان کی بیماری کی بھی کسی کو اطلاع نہیں کی اور جب انہوں نے انتقال فرمایا تو رات ہی کو لے جا کر ان کو دفن کر دیا۔ مگر کوئی ایسا شخص کو چھوڑ کر ان کی خلافت پر راضی نہ ہوا۔ خود آنحضرت صلی اللہ علیہ وسلم کی بیماری کے زمانے میں بھی وہ موجود تھے۔ لیکن نماز پڑھانے

کا حکم آپ نے ابو بکرؓ کو دیا۔ ان کے بعد حضرت عمرؓ خلیفہ ہو گئے۔ پھر خلافت اصحابِ شوریٰ میں آئی۔ اس میں بھی وہ انتظام میں نہ آسکے اور حضرت عثمانؓ رضی اللہ عنہما خلیفہ ہو گئے۔ ان کے بعد انہوں نے طلحہؓ رضی اللہ عنہما اور زبیرؓ رضی اللہ عنہما پر سختی کی۔ سعد بن ابی وقاصؓ سے بیعت لینا چاہی۔ انہوں نے اپنا پھاٹک بند کر لیا۔ جب علیؓ گذر گئے امام حسنؓ رضی اللہ عنہما ان کی جگہ پر آئے۔ معاویہؓ نے شام سے لشکر کشی کی۔ نتیجہ یہ ہوا کہ کچھ رقم ان سے لے کر اپنے شیعہ اور خلافت دونوں کو معاویہؓ کے سپرد کر دیا اور بیٹے چلے گئے۔ لہذا اگر تمہارا کچھ ستن بھی تھا تم اس کو فروخت کر چکے تمہارا یہ کہنا کہ اللہ نے جہنم میں بھی تمہارے امتیاز کا لحاظ رکھا تمہارے باپ ابوطالب کو اس میں سب سے کم تر عذاب ملے گا نہایت افسوسناک ہے۔ اللہ کا عذاب خواہ کم ہو یا زیادہ مسلمان کے لئے فخر کی چیز نہیں ہے اور نہ اس میں کوئی فضیلت ہے۔

یہ جو تم نے لکھا ہے کہ تمہاری رگوں میں عجمی خون مطلق نہیں ہے اس سے معلوم ہوتا ہے کہ تم آنحضرتؐ کے فرزند ابراہیمؑ سے بھی بڑھ کر اپنے آپ کو سمجھتے ہو۔ حالانکہ وہ ہر لحاظ سے تم سے افضل تھے۔ خود تمہارے خاندان میں زین العابدینؑ تھے۔ وہ تمہارے دادا حسن بن حسن سے بہتر تھے۔ پھر ان کے بیٹے محمد باقرؑ تمہارے باپ سے بہتر اور ان کے بیٹے جعفر صادقؑ تم سے بہتر ہیں۔ حالانکہ ان سب کی رگوں میں عجمی خون ہے۔

تم یہ بھی دعویٰ کرتے ہو کہ نسب اور ماں باپ کے لحاظ سے
تم کل بنی ہاشم سے بہتر ہو۔ بنی ہاشم میں سے رسول اللہ بھی ہیں۔
تمہیں یہ تو پیش نظر رکھنا چاہیے کہ قیامت کے دن اللہ کو منہ
دکھانا ہے۔

صفین کے معاملے میں تمہارے باپ حضرت علی رضی اللہ عنہ نے
پنجپول سے پیمان کیا تھا کہ ان کے فیصلے پر رضامند ہو جائیں گے۔
تم نے یہ سنا ہو گا کہ پنجپول نے ان کو خلافت سے معزول کر
دیا تھا۔ یزید کے عہد میں تمہارے عم حسین بن علی رضی اللہ عنہ زیاد
کے مقابلے کے لئے کوفہ میں آئے اور جو لوگ ان کے حامی تھے،
انہیں کے ہاتھوں قتل ہوئے۔ ان کے بعد تمہارے خاندان کے
کئی آدمی یکے بعد دیگرے خلافت لینے کے لئے اٹھے۔ بنی امیہ نے
ان کو قتل کیا اور سولی پر چڑھایا۔ یہاں تک کہ ہم مستعد ہوئے
اور ہم نے تمہارا اور اپنا سب کا انتقام ان سے لے لیا۔ وہ زمانہ
کے بعد تمہارے اور جو لعنتیں بھیجا کرتے تھے اس کو بند کیا۔
تمہارے رتبے بڑھائے۔ اب انہیں امور کو تمہارے سامنے
بطور حجت کے پیش کرتے ہو۔ کیا تم یہ سمجھتے ہو کہ ہم نے حضرت
علی رضی اللہ عنہ کی فضیلت کا جو اظہار کیا ہے تو ہم ان کو عباس و حمزہ (رضی
اللہ عنہما) سے بھی بڑھ کر تسلیم کرتے ہیں۔ وہ سب لوگ محفوظ
گذر گئے اور حضرت علی رضی اللہ عنہ ان جنگوں میں پڑے جن میں مسلمانوں
میں غزیرہ ہوئی۔

تمہیں یہ بھی معلوم ہو گا کہ زمانہ جاہلیت میں سفایۃ حاج

اور زہرم کے متولی حضرت عباسؓ تھے نہ کہ ابو طالب۔ حضرت عمرؓ کی عدالت میں تمہارے باپ نے اس کا دعویٰ بھی پیش کیا مگر فیصلہ ہمارے حق میں ہوا۔

رسول اللہؐ نے جس وقت وفات پائی اس وقت ان کے اہل گھر میں سے سوائے حضرت عباسؓ کے اور کوئی زندہ نہ تھا۔ اس لئے کل اولاد جو اہل گھر میں سے آنحضرتؐ کے وارث وہی ہیں۔ پھر بنی ہاشم میں سے بہت لوگ خلافت حاصل کرنے کے لئے اٹھے۔ لیکن بنی عباسؓ ہی نے اس کو حاصل کیا۔ لہذا قدیم استحقاق اور جدید کامیابی حضرت عباسؓ اور ان کی اولاد ہی کے حصہ میں آئی۔

بدر کی لڑائی میں تمہارے چچا طالب اور عقیل کی وجہ سے مجبوراً حضرت عباسؓ کو بھی آنا پڑا۔ ورنہ وہ دونوں بھدکوں مر جاتے یا عتبہ اور شیبہ کے پیالے چاٹتے۔ ہمارے ہی باپ کی بدولت اس ننگ و عار سے بچے۔ نیز آغا زنا سلام میں قحط کے زمانے میں حضرت عباسؓ ہی نے ابو طالب کی امداد کی۔ پھر تمہارے چچا عقیل کا فدیہ بھی بدر میں انہوں نے ہی ادا کیا۔ الغرض جاہلیت اور اسلام دونوں میں ہمارے احسانات تمہارے اوپر ہیں۔ ہمارے باپ نے تمہارے باپتہ احسان کئے اور ہم نے تمہارے اوپر۔ اور جن رتبوں پر تم خود اپنے آپ کو نہیں پہنچا سکے تھے ان پر ہم نے تم کو پہنچایا اور جو انتقام تم نہیں لے سکے تھے وہ ہم نے لے لیا۔ والسلام۔

ان خطوط کو پڑھ کر اندازہ ہوتا ہے کہ حکومت الہی کا تصور دماغوں سے
 کس قدر بعید ہو چکا تھا کہ ابو جعفر منصور جیسا اہل سنت کا عظیم الشان خلیفہ
 اور نفس زکیہ جیسا اہل بیت کا مہدی تسلیم کیا ہوا امام اس کو وراثتی تسلیم
 کر رہے ہیں صرف جھگڑا یہ ہے کہ یہ وراثت بدی کی اولاد کو پہنچتی ہے یا
 چچا کی جگہ۔

اس خط و کتابت کے بعد جس میں بجز مخزومباہات اور خاندانی لمعنہ اور
 نشے کے سوا اور کچھ نہ تھا منصور نے عیسیٰ بن موسیٰ دلی عہد کو فوج دیکر
 مدینے کی طرف بھیجا۔ نفس زکیہ نے مقابلہ کیا۔ مارے گئے اور ۱۲ رمضان
 ۱۳۵ھ میں ان کا سر کاٹ کر بغداد بھیجا گیا۔ نفس زکیہ کے بھائی ابراہیم
 بھرہ میں تھے۔ چند روز کے بعد انہوں نے بھی اپنی امامت کا جھنڈا بلند کیا
 اور بھرہ سے اہواز تک قبضہ کر لیا۔ عیسیٰ مدینے کی ہم سے فارغ ہو کر

ہا اسی قسم کی ایک بحث خلیفہ مامون الرشید اور امام علی رضا کی بیوں الاختبا
 میں منقول ہے۔ مامون نے امام موصوف سے پوچھا کہ تم کس بنیاد پر خلافت کا
 دعویٰ کرتے ہو۔ بولے کہ رسول اللہ سے حضرت علی رضا اور فاطمہ رضا کی قرابت پر۔ مامون
 نے کہا کہ اگر حضرت علی رضا کی قرابت کی بنیاد پر یہ دعویٰ ہے تو آنحضرت نے ایسے
 رشتہ چھوڑے تھے جن میں سے بعض ان سے بھی زیادہ قریبی اور بعض انہیں
 کے درجے کے تھے اور اگر فاطمہ رضا کے رشتہ کی بنیاد پر ہے تو ان کے
 بعد اس کے حقدار حسن رضا اور حسین رضا تھے۔ ان کی موجودگی میں حضرت
 علی رضا نے خلافت پر قبضہ کر کے ان کا حق کیوں غصب کیا۔ امام علی
 رضانا نے اس کا کوئی جواب نہیں دیا۔

منصور کے حکم سے ان کی طرف آیا۔ ۲۵ ذیقعدہ ۱۲۵ھ کو ان کا سر بھی کاٹ کر منصور کے پاس بھیج دیا۔

نفس زکیہ اور ابراہیم دونوں بھائی
امام مالک و ابو حنیفہ آل علی میں شجاعت، تقویٰ اور

علم و عمل میں ممتاز تھے۔ لیکن تقدیر نے ان کا ساتھ نہیں دیا۔
 مؤرخین نے لکھا ہے کہ امام مالک نے مدینہ میں نفس زکیہ کی حمایت
 کا فتویٰ دیا تھا۔ عباسیوں نے ان کو کوڑوں سے پٹوایا تھا اور
 عراق میں امام ابو حنیفہ ابراہیم کے طرفدار تھے۔ منصور نے ان کو
 بغداد میں قید کر دیا۔ اسی قید میں ۱۵۰ھ میں انہوں نے وفات
 پائی۔

ان دونوں اماموں کی یہ نصرت و حمایت جہاں تک سمجھ میں آتا
 ہے صرف اس وجہ سے تھی کہ عباسیوں کے استبداد سے مسلمانوں
 کو کسی طرح نجات مل جائے۔ چنانچہ پہلے جب بنو امیہ کی شخصی
 حکومت اور ان کے مظالم سے لوگ تنگ تھے اس وقت بھی
 ۱۲۲ھ میں ہشام بن عبدالملک کے مقابلے میں امام زید
 کی ابو حنیفہ نے مدد کی تھی اور چار ہزار درہم ان کے پاس بھیجے تھے۔
 انقلاب حکومت کے بعد عباسیوں سے جیسا کہ انہوں نے وعدہ کیا
 تھا کہ کتاب و سنت کے مطابق عمل کریں گے امید تھی کہ امت کو فلاح نصیب
 ہوگی لیکن ان کا استبداد بنی امیہ سے بھی زیادہ سخت نکلا۔ اس لئے جب
 نفس زکیہ اور ابراہیم نے ان کے خلاف خروج کیا تو ان دونوں اماموں
 نے ان کی حمایت کی۔ اس سے یہ نہیں خیال کیا جاسکتا کہ یہ حضرات نسبی یا

خانہ دانی بنیاد پر کسی کو امامت کا حقدار سمجھتے تھے۔ بلکہ صرف یہ کہ ان کے
زید و تقویٰ کی وجہ سے ان سے بمقابلہ عباسیوں کے امت کی بہتری
کی امید رکھتے تھے۔

منصور کے بعد عباسیوں نے چونکہ قرابت رسول کے دعوے پر
حکومت حاصل کی تھی اور علویہ ان سے زیادہ
اقرب تھے اس وجہ سے ان کو ہر وقت ان کی طرف سے خطرہ رہتا تھا۔ چنانچہ
منصور کے بعد بھی اہل بیت پر سخت نگرانی رکھی جاتی تھی۔ مہدی نے ایک
علوی کو اپنے وزیر یعقوب بن داؤد کے حوالے کیا کہ اس کو قتل کر دو۔ مگر اس
نے رات کو اس کو چھوڑ دیا۔ اس جرم پر اس کو ایک کنویں میں قید کر دیا جس میں
وہ پندرہ سال تک رہا۔ یہاں تک کہ اس کی بیٹائی جاتی رہی۔ ہادی کے زمانہ میں
حسین بن علی نے جو امام حسنؑ کی اولاد میں تھے مقام فنج میں خروج کیا۔ بغداد کی
فوج نے پہنچ کر ان کا سر کاٹ لیا اور دربار میں بھیجا۔ ہارون الرشید کے
عہد میں امام یحییٰ اور موسیٰ دونوں اس کے قید خانے میں مرے۔ جن کے متعلق
مؤرخوں کے شبہات ہیں کہ اسی کے حکم سے ہلاک کئے گئے۔ برکیوں کو بھی
اس نے اسی جرم میں تباہ کیا کہ اس کو سبب ہو گیا تھا کہ یہ آل علی کے طرفدار
ہیں۔ رشید اور نیز متوکل کے یہاں سے کسی کو مال یا عطیہ نہیں ملتا تھا۔
جب تک کہ وہ آل ابی طالب کو برا نہ کہے۔ ان کے درباروں میں مردان بن
حفضہ اور عبد الملک احمعی جیسے نامیبوں کی قدر تھی۔ اور عبد اللہ بن عماد
برقی جیسے لوگ جو حضرت علیؑ کی منقبت میں شعر کہہ دیں ان کی زبان کاٹ
کی جاتی تھی۔ الغرض عباسیوں کے ہاتھوں اہل بیت پر ایسے مظالم ہوئے کہ اب
بنی امیہ کے عہد کو وہ جنت خیال کرنے لگے۔ ان کے مشاعرے کہتے

یا لیت جور بنی مروان عادلنا یا لیت عدل بنی العباس فی النار
 کاش بنی مروان کا ظلم پھر واپس آجاتا اور بنی عباس کا عدل جہنم رسید ہوتا
 آفتابی میں ہے کہ ابو عدی شاعر نے منصور کے عہد میں بنی امیہ کا مرثیہ لکھا۔ جب علویہ کو
 سنایا تو نفس زکیہ کی آنکھوں سے آنسو بہنے لگے۔ ان کے چچا نے کہا کہ بنی امیہ تو
 ہمارے دشمن تھے ان پر تم کیوں روتے ہو؟ بولے کہ بیشک ہم ان سے ہزار گھے مگر
 ان میں پھر بھی مکارم اخلاق اور اعلیٰ صفات تھے۔ یہ عباسی تو ان سے بھی کم
 اللہ سے ڈرتے ہیں۔

مجھے ڈرتے ہیں کہ میرے وہ بھائی جو تاریخی شخصیتوں سے عقیدت رکھتے ہیں
 یہ نہ کہنے لگیں کہ یہ گذشتہ خلفاء کی فرد جرم ہے۔ میرا ہرگز یہ مقصود نہیں
 ہے۔ میں تو صرف یہ دکھانا چاہتا ہوں کہ حکومت الہی کی مقدس امانت جو
 رسول اللہ نے امت کے سپرد کی تھی اور خلفاء راشدین کے توسط سے
 اس کو ملی تھی، اگر قائم رہتی تو نہ یہ مظالم ہوتے نہ خاندانی رقابتیں پیدا ہوتیں۔
 یہ سب کچھ نتیجہ ہے اس کا کہ مستبد خلفاء نے اس کو انسانی حکومت میں تبدیل
 کر دیا تھا اور اپنے خاندان میں محدود رکھنا چاہتے تھے جس کے باعث ہر وہ
 فعل جو ان کے اس مقصد کے خلاف ہوتا جرم ٹھہرتا۔ اسی لئے ان کی چند ایسی
 سختیاں دکھانی ناگزیر تھیں جو انہوں نے سلطنت کو اپنے خاندان میں محفوظ
 رکھنے کے لئے کیں۔ ان کے دیگر مظالم کا ذکر میں نے قصداً چھوڑ دیا کہ یہاں
 اس کا موقع نہ تھا۔ اکثر مسلمان مؤرخوں نے اموی اور عباسی خلفاء کے
 کارناموں کو فخر کے ساتھ بیان کیا ہے۔ بلکہ ان میں سے بعض کو بطل
 (ہیرو) بنانے کی کوشش کی ہے اس کا سبب یہ ہے کہ یہ لوگ اسلامی
 خلاف کے صحیح مفہوم اور اس کے حقیقی رتبے سے واقف نہیں تھے

اور اس کو بھی بادشاہت ہی سمجھتے تھے۔ اس لئے دوسری قوموں کے بادشاہوں کے مقابلے میں ان کی برتری دکھانے کی کوشش کی اور اس کو اسلام کی خدمت سمجھے۔ اور یہ حقیقت ہے کہ شہنشاہیت کے لحاظ سے عبد الملک اور ولید یا منصور اور ہارون و نیزہ سے بہتر بادشاہ اور کونسی قوم پیش کر سکتی ہے۔ مگر اسلام تو ابو بکرؓ و عمرؓ جیسے خلیفہ چاہتا ہے جو امت کو قرآن کے مطابق چلائے اور صاف صاف کہتے رہیں کہ ہم میں جو غلطی دیکھو اس کی اصلاح کرو۔

نظام سلطنت

پچیس وقت عباسیوں نے بنی امیہ سے خلافت حاصل کی اس وقت اس کا مفہوم ہی بدل چکا تھا اور سوائے شخصی سلطنت کے حکومت الہی کا خیال تک بھی دلوں میں نہیں تھا اس لئے ان کا نظام بھی وہی رہا جو بنی امیہ کا تھا۔ ولی عہدی کا طریقہ بھی وہی رکھا گیا جو بنی امیہ نے اختیار کیا تھا۔ یعنی اپنے عزیزوں اور بیشتر اپنے بیٹوں کو ولی عہد بناتے تھے۔ بلکہ اکثر ایک کے بجائے دو دو تین تین ولی عہد مقرر کرتے تھے۔ جن پر علماء صلحاء۔ امراء۔ وزراء۔ حکام اور قضاة و نیزہ کے علاوہ اللہ۔ رسول۔ ملائکہ۔ بلکہ جن بھی گواہ بناتے تھے۔ تاکہ یہ جاؤ اور خاندان ہی میں محفوظ رہے۔ لیکن بعد میں نزاعیں واقع ہوتی تھیں اور امت میں فساد بڑھتا تھا۔ کیونکہ عہد کا احترام انہوں نے خود اپنی مثالوں سے اٹھا دیا تھا۔

یہ بھی صرف ایک صدی تک رہا۔ جب تک کہ ان میں قوت تھی۔ جب ترکوں کا غلبہ ہو گیا تو خلفاء کا عزل و نصب ان کے ہاتھ میں آ گیا۔

پھر بنی بویہ اور سلجوق کے زمانوں میں توکل اختیارات سلاطین کے ہاتھوں میں تھے۔ خلفاء صرف نام کے لئے رکھے جاتے تھے۔ عباسیوں نے بھی بنی امیہ کی طرح ملک فوج اور خزانے پر قبضہ کے سوا امت کی دینی قیادت کبھی نہیں کی۔ بلکہ اس کو علماء ہی کے ہاتھوں میں چھوڑے رکھا۔ چونکہ ان کے تہذیب میں علوم و خیلہ مسلمانوں میں آئے تھے جن کا اثر خیالات اور عقائد پر بھی پڑا اس وجہ سے نئی نئی مذہبی بحثیں چھڑیں اور اختلافات بہت بڑھ گئے۔ مامون الرشید نے ان کو مٹانے کی کوشش شروع کی۔ لیکن دین پر قبضہ علماء کا ہو چکا تھا۔ اس لئے اس کو عقلیت (انٹزال) کے دروازے سے داخل ہونا پڑا اور سخت ناکام ہوا۔

بنی امیہ کے تہذیب میں عربی حکومت اور سادہ زندگی ہونے کے باعث سلطنت کے لئے خاص قانون کی ضرورت نہیں پڑی۔ لیکن بنی عباس نے ایک مرکزی قانون کی ضرورت محسوس کی جس پر سب چلائے جائیں۔ ابن المقفع نے تالیف منصور کے سامنے حکمرانی کے متعلق جو تجاویز پیش کی تھیں ان میں بھی اس بات پر خصوصیت کے ساتھ زور دیا تھا کہ اجتماع اور متفق علیہ نصوص کے مطابق ایسا قانون بنایا جائے جس سے جمہور اور قضاة سب واقف ہوں۔ پھر زمانے کی ضروریات کے مطابق اس کی اصلاح و ترمیم ہوتی رہے۔ منصور نے امام مالک سے درخواست کی کہ موطا کو سلطنت کا قانون عام قرار دیا جائے۔ انہوں نے کہا کہ مختلف

امام مالک کی موطا خیر القرون کے عمل متواتر کا جملہ دینی کتب سے (باقی ملتا ہے)

حصول میں لوگوں کا عمل مختلف طریقوں سے رائج ہو چکا ہے۔ بولا کہ کیا
 مضائقہ ہے ہم بزور ان کو اس کے اوپر چلائیں گے۔ مگر وہ راضی نہ ہوئے۔
 پھر ہارون الرشید نے بھی اپنے زمانے میں ان سے یہی درخواست کی۔ مگر
 انہوں نے قبول نہیں کیا۔ آخر امام ابو یوسفؒ جو امام ابو حنیفہؒ کے شاگرد
 رشید تھے۔ بغداد کے قاضی مقرر کئے گئے انہوں نے رفتہ رفتہ حنفی کو
 عباسی سلطنت کا قانون عام بنا دیا۔

عباسی خلافت کی مدت چونکہ بہت طویل ہوئی اور بغداد کا علمی
 اور دینی اثرات پر غالب رہا۔ اس وجہ سے رسا اور تقابلاً یہ عقیدہ
 دلوں میں رائج ہو گیا کہ خلافت کا حق صرف بنی عباس کو ہے۔ ۲۹۵ھ
 میں فاطمیہ نے افریقہ میں اپنی خلافت کا دعویٰ کیا۔ یہ دیکھ کر ۳۰۸ھ
 (بقیہ فٹ نوٹ ملتا)

نیادہ اعتماد کے قابل مجموعہ ہے۔ کیونکہ مدینہ منورہ ہند رسالت و خلافت راشدہ
 میں اسلام کا مرکز رہا۔ اس میں علماء تاریخ کے اندازہ کے مطابق کم و بیش بارہ
 ہزار صحابہ تھے جن میں سے تقریباً دس ہزار وہیں رہے اور وہیں فوت ہوئے۔ بقیہ
 دو ہزار عراق، مصر، شام اور یمن وغیرہ میں پھیلے۔ اس لئے شریعت کا اصل اور
 صحیح ذبیو مدینے میں ہی ہو سکتا تھا۔ خوش قسمتی ہے کہ آج ہمارے ہاتھوں میں
 جس قدر دینی کتابیں ہیں ان میں سب سے پہلی کتاب جو مدون ہوئی وہ مدینے
 میں ہوئی یعنی یہی موطا۔ اس میں اہل مدینہ کے پاس اسوۂ رسول و خلفاء
 راشدین و صحابہ کرام، تابعین عظام کا جو کچھ سرمایہ تھا اور جس قدر مسائل
 اور فتاویٰ ان کے معمول بہ تھے۔ وہ سب جمع کر دیئے گئے ہیں۔ یہ کتاب صحیح
 بخاری سے سو سال پہلے لکھی گئی ہے۔

میں عبدالرحمن ناصر نے اندلس میں اپنی خلافت کا جھنڈا بلند کر دیا۔
 مگر بالعموم امت عباسی ہی خلافت کو باوجود اس کی تمام کمزوریوں
 کے صحیح اور جائز سمجھتی رہی اور خود مختار سلاطین خلیفہ عباسی ہی
 سے فرمانروائی کی سند حاصل کرتے تھے۔ اسی عقیدہ کی بناء پر
 زوال بغداد کے بعد مصر میں خلافت عباسی قائم کر دی گئی جو اگرچہ
 وہاں کے سلاطین کے ہاتھوں میں تھی مگر اسلامی ممالک کے تاجداروں
 کو حکومت کی سند دیتی تھی۔ صحیح مرکز کا تصور نہ سلاطین کے ہاتھوں
 میں تھا نہ علماء کے۔



خواجه

اس جماعت کا آغاز جنگِ صفین میں واقعہ تحکیم سے ہوا۔
 امیر معاویہ رضی اللہ عنہ نے جب شکستِ محسوس کی اس وقت ان کے حکم سے
 شامیوں نے نینروں پر قرآن بلند کئے اور عراقی فوجوں سے پکار کر
 کہنے لگے کہ ہمارے اور تمہارے درمیان کتاب اللہ ہے۔ اگر تم فنا
 ہو گئے تو مشرقی سرحدوں کی حفاظت کون کرے گا اور اگر ہم مٹ
 گئے تو مغربی حملوں کی مدافعت کے لئے لوگ کہاں سے آئیں گے۔ سلاہ
 دل عراقیوں نے یہ دیکھ کر لڑائی سے ہاتھ روک لیا کہ ہم کو کتاب
 اللہ کا فیصلہ منظور ہے۔ حضرت علی رضی اللہ عنہ نے کہا کہ اللہ کے بندو! تم
 حق پر ہو اپنے ہاتھ نہ روکو فتح میں اب دیر نہیں ہے۔ مگر وہ کہنے
 لگے کہ ہم سے یہ نہیں ہو سکتا کہ کوئی کتاب اللہ کی طرف بلائے اور ہم
 انکار کر دیں۔ مسعرا بن فدکی اور اس کے ساتھیوں نے تو یہاں تک
 کہہ دیا کہ آپ کتاب اللہ کے فیصلہ کو منظور کریں، نہیں تو ہم ساتھ
 چھوڑ دیں گے۔ مجبوراً حضرت علی رضی اللہ عنہ کو لڑائی بند کر کے تحکیم پر راضی
 ہونا پڑا۔

لیکن عراقی فوج کی ایک جماعت نے مخالفت کی اور کہا کہ حکم الہی

میں تم نے انسانوں کو کیوں ثالث مانا۔ ہم سوائے اللہ کے کسی حکم نہیں مانیں گے۔
 چنانچہ ثالثی نامہ لکھے جانے کے بعد حضرت علی رضی اللہ عنہ نے فوج لے کر جب واپس
 چلے تو راستہ بھران میں بھگڑے چلتے رہے۔ کوفہ کے قریب پہنچ کر اس میں
 بارہ ہزار آدمی الگ ہو گئے اور مقام حروراء میں جا کر خیمے ڈال دیئے۔
 حضرت علی رضی اللہ عنہ نے پہلے حضرت عبد اللہ بن عباس کو ان کی فہمائش
 کے لئے بھیجا پھر خود بھی پہنچ گئے اور پوچھا کہ تم لوگ ہماری جماعت سے کیوں
 الگ ہوئے۔ خوارج نے جواب دیا اس لئے کہ آپ نے اللہ کے حکم میں انسانوں
 کو ثالث بنایا۔ حضرت علی رضی اللہ عنہ نے جواب دیا کہ میں نے تو پہلے ہی سے اس کے
 قبول کرنے سے منع کیا تھا۔ مگر تم لوگوں نے خود اصرار کر کے مجھے مجبور کر دیا۔
 علاوہ بیس یہ شرط لکھی گئی ہے کہ ثالث قرآن کے مطابق فیصلے کریں گے۔
 لہذا قرآن پر چلنے میں کیا قباحت ہے۔ خوارج بولے کہ ہم اقرار کرتے
 ہیں کہ اس معاملہ میں ہمارا ثالثی قبول کرنا کفر تھا اور ہم اس کفر سے توبہ
 کرتے ہیں۔ آپ بھی اگر تائب ہو جائیں تو ہم آپ کے ساتھ ہیں۔
 ان کے نظریہ کی توضیح یہ ہے کہ حضرت علی رضی اللہ عنہ برحق تھے ان کی
 بیعت واجب تھی۔ جن لوگوں نے اس سے انکار کیا اور مقابلہ کے لئے آئے
 وہ اللہ ورسول سے باغی ہیں جن کے لئے قرآن میں قتل کا حکم ہے۔ اس لئے
 معاویہ کی جماعت اندوٹے قرآن واجب القتل ہے۔ لہذا اللہ کا حکم موجود
 ہوتے ہوئے ان کی جماعت کے ساتھ مصالحت کرنے اور ان کے معاملے
 میں اشخاص کو ثالث بنانے کے کیا معنی۔ اور چونکہ حضرت علی رضی اللہ عنہ اس جرم
 کے مرتکب ہوئے۔ کہ انہوں نے قرآنی حکم کو میں اشخاص کو ثالث بنایا اس
 لئے ان کی خلافت ناجائز ہے۔

اس وقت حضرت علی رضی اللہ عنہ کے کہنے سے وہ واپس آگئے۔ غالباً انہوں نے خیال کیا کہ حکیم کو جو ہم نے کفر سمجھا ہے اس میں حضرت علی رضی اللہ عنہ بھی ہمارے ہم خیال ہیں۔ لیکن فیصلہ ثالثی کے وقت جب حضرت علی رضی اللہ عنہ نے ابو موسیٰ اشعری رضی اللہ عنہ کو چار سو آدمیوں کے ہمراہ دومتہ الجندل کی طرف روانہ کیا تو خوارج مخالفت کے لئے کھڑے ہو گئے۔ عبداللہ بن وہب راہبی کے مکان پر جمع ہو کر اس کو اپنا امیر بنایا اور طے کیا کہ اس شہر کو جہاں کے باشندے ظالم ہیں چھوڑ کر باہر نکل جانا اور امر بالمعروف کرنا چاہیے۔

یاقوت اس خروج یا امام کی اطاعت سے خروج کی وجہ سے یہ جماعت حاجی کے نام سے مشہور ہوئی۔ یہ لوگ کوفہ سے نکل کر حسیہ نہروان پر جمع ہوئے وہاں سے لہو و نیزہ دوسرے مقامات میں بھی اپنے خروج کی اطلاع بھیجی۔

ثالثی نے حضرت علی رضی اللہ عنہ کو خلافت سے معزول کیا۔ حضرت علی رضی اللہ عنہ نے اس کو قرآن کے خلاف قرار دے کر کوفیوں کو حکم دیا کہ شام کی روانگی کے لئے تیار ہو جائیں۔ خوارج کو بھی لکھا کہ اگر جماعت میں شامل ہو جاؤ۔ انہوں نے جواب دیا کہ ہم آپ کو امام نہیں مانتے۔ اس لئے ان کی طرف سے ایسی ہو گئی۔ چاہا کہ ان کو ان کے حال پر چھوڑ کر شام کی طرف لشکر کشی کریں۔ باہر نکل کر نجد میں خیمہ زن ہوئے وہاں خبر ملی کہ خوارج لوگوں کو اس فوج میں شریک ہونے سے روکتے ہیں اور کئی آدمیوں کو انہوں نے قتل کر ڈالا ہے۔ حضرت علی رضی اللہ عنہ نے ان کے پاس قاصد بھیجا۔ اس کو بھی مانڈالا، امراء فوج نے کہا کہ اگر ان کو یہاں چھوڑ کر ہم شام کی طرف روانہ ہو جائیں گے۔ تو یہ ہمارے گھروں کو لوٹ لیں گے۔ لہذا بہتر یہ ہے کہ پہلے ان کا فیصلہ کر دیا جائے۔ حضرت علی رضی اللہ عنہ نے ان کی رائے کو مناسب سمجھ کر اسی طرح نسخ کیا۔ وہاں پہنچ

کر ان سے کہا کہ تمہاری جماعت کے جن لوگوں نے ہمارے آدمیوں کو قتل کیا ہے ان کو ہمارے سپرد کر دو۔ اس پر خابجی ایک زبان ہو کر بولے کہ ہم سب نے ان کو قتل کیا ہے اور ہم سب اس کے خون کو حلال سمجھتے ہیں۔ حضرت علی رضی اللہ عنہ نے ہر چند ان کو نصیحت کی مگر..... کچھ اثر نہ ہوا۔ آخر حضرت ابوالیوسف انصاری کو حکم دیا کہ امان کا جھنڈا لے کر کھڑے ہو جائیں۔ پھر اعلان کر دیا کہ سوائے ان لوگوں کے جنہوں نے ہمارے آدمیوں کو قتل کیا ہے جو شخص اس جھنڈے کے نیچے آجائے گا یا کوفہ وغیرہ کسی آبادی کی طرف چلا جائے گا اس کو امان ہے۔ خارجیوں میں سے بہت سے لوگ جھنڈے کے نیچے آگئے اور کچھ کوفہ میں داخل ہو گئے۔ ابن وہب کے ساتھ صرف ۲۸۰ آدمی رہ گئے۔ ان سے جنگ ہوئی جس میں تقریباً وہ سب کے سب مارے گئے۔ چار سو زخمی جو میدان جنگ میں پڑے تھے ان کو حضرت علی رضی اللہ عنہ نے اٹھا کر ان کے رشتہ داروں کے سپرد کیا کہ کوفہ میں لے جا کر علاج کرائیں۔

اس کے بعد حضرت علی رضی اللہ عنہ نے شام کی روانگی کی تیاری شروع کر دی اور اہل کوفہ کو چلنے کا حکم دیا۔ روزانہ پورے حوش خطبے سنا کر جہاد کے لئے ان کو آمادہ کرتے مگر وہ اپنے گھروں میں جا کر بیٹھ رہے۔ بالآخر مالوس ہو کر ان کو اس ہم کا ارادہ ترک کر دینا پڑا۔

خوارج پہلے ہی ان کی خلافت کا انکار کر چکے تھے۔ نہروان کی لڑائی نے ان کے دلوں میں ان کی طرف سے اور بھی نفرت پیدا کر دی۔ ان وجوہات سے انہیں میں سے ایک شخص عبدالرحمن بن ملجم مرادی نے جس کی بیوی کے بہت سے رشتہ دار نہروان میں مارے گئے تھے ان کو خنجر مارا جس سے وہ

جانبر نہ ہو سکے۔

خوارج اور امیر معاویہ رضی | یہ جماعت جس نے ثالث ماننے پر حضرت
علی رضی کا ساتھ چھوڑ دیا تھا امیر معاویہ رضی

کی حکومت کو جو تغلب پر مبنی تھی کیونکر جائز سمجھتی۔ چنانچہ پوری قوت
سے ان کے مقابلے کے لئے کھڑی ہو گئی۔ کوفہ میں امیر معاویہ کے ہاتھ پر
بیعت ہوتے ہی فردہ بن نوفل اشجعی پانسو خوارجیوں کے ساتھ عدنانیہ
مخالفت کے لئے نکلا اور نخیلہ میں خیمہ زن ہوا۔ اس کے مقابلے کے لئے
شامیوں کی فوج کا ایک دستہ آیا جو شکست کھا گیا۔ امیر معاویہ رضی نے
رؤسا کوفہ سے کہا کہ یہ لوگ تمہارے ہی خاندان اور قبیلہ کے لوگ ہیں،
جا کر ان کو سمجھاؤ کہ کیوں امت میں خونریزی کرتے ہیں ان لوگوں نے جا کر
بہت سمجھایا مگر وہ نہیں مانے اور کہنے لگے کہ معاویہ ہمارے اور تمہارے
سر کے دشمن ہیں۔ ہم کو ان کے ساتھ لڑنے دو۔ اگر ہم نے شکست دیدی
تو متفقہ دشمن تباہ ہوا نہیں تو ہم خود فنا ہو جائیں گے۔ قبیلہ اشجع نے
فردہ کو پکڑ کر زبردستی باندھ لیا اور اپنے ساتھ کوفہ میں لائے۔ خوارج
نے اس کی جگہ عبداللہ بن ابی الحو ساء کو اپنا سردار بنا لیا۔ وہ کوفیوں
کے مقابلہ میں مارا گیا۔ اب حوثرہ اسدی کو انہوں نے اپنا امیر بنایا۔
امیر معاویہ رضی نے حوثرہ کے باپ سے کہا کہ جا کر اپنے بیٹے کو سمجھاؤ۔ وہ گئے
مگر ان کی باتوں کا حوثرہ پر کچھ اثر نہ ہوا۔ بولے کہ اب میں تیرے بچے کو
لاتا ہوں جب تو اس کو دیکھے گا تو اس کی محبت کی وجہ سے اس بغاوت
سے باز آجائے گا۔ حوثرہ نے کہا کہ میں۔ اپنے بچے کی نسبت راہ حق
میں اس نیزہ کی انی کا زیادہ شائق ہوں جو میرے جگر سے پار ہو جائے اور

جس کے زخم سے تڑپ تڑپ کر جان دیدوں۔ انہوں نے یہ کیفیت
 امیر معاویہؓ کو آکر سنائی۔ امیر معاویہؓ نے کوفہ سے ایک فوج گراں ان
 کے مقابلہ کے لئے بھیجی۔ سوثرہ نے کہا کہ ظالمو! کل تک تم معاویہؓ کو باغی
 سمجھ کر ان کے خلاف جنگ کرتے تھے اور آج ان کی خلافت قائم کرنے
 کے لئے تلوار اٹھائی ہے۔ سوثرہ کے مقابلے میں خود اس کے باپ گئے۔
 اس نے ان کی طرف سے منہ موڑ کر دوسرے کوفیوں پر حملہ کیا۔ بنی طے
 کے ایک شخص نے اس کو قتل کر دیا۔ مگر جب اس کی پیشانی پر سجدہ کا
 گہرا داغ دیکھا تو بہت پچھتایا۔

خوارج کی جماعتیں اسی طرح سلسلے وار نکلنے لگیں۔ یہاں تک کہ
 عراق پر ان کا خوف چھا گیا۔ امیر معاویہؓ نے یہ مناسب سمجھا کہ اس صوبہ
 میں کار آزمودہ مدبروں کو والی مقرر کر دیں جو حسن سیاست سے ان کا
 مقابلہ کر سکیں۔ چنانچہ... مغیرہ بن شعبہ کو کوفہ اور زیادہ کو بصرہ کے لئے
 نامزد کیا۔

خوارج کا زور بڑھتا گیا لیکن باہمی
 اختلاف کی وجہ سے ان کی دو جماعتیں

خوارج اور بنی مروان

ہو گئیں ایک عراق میں رہی جس کا مرکز بصرہ کے علاقہ میں مقام بطائح
 تھا۔ انہوں نے کرمان سے فارس اور امواز تک قبضہ کر لیا تھا۔ بصرہ
 پر بھی ان کا خوف غالب تھا۔ ان کے نامی امراء میں سے نافع بن
 الازرق اور قطری بن الفجاءة تھے۔

دوسری جماعت پیامہ سے حفر موت۔ یمن اور طائف تک مستولی تھی۔ ان کے
 مشہور سرداروں میں سے ابوطالوت نجدہ بن عامر اور ابو قریب گزرے ہیں۔

مہلب بن ابی صفرہ

نافع بن اذرق تمام خوارج میں سخت تر
تھا۔ اس کا عقیدہ تھا کہ جو لوگ دین کی

مدد کے لئے تدارک کر کھڑے ہو جائیں۔ صرف وہی مسلمان ہیں اور باقی سب
کافر۔ فتنہ سے کنارہ کشی کے بہانے سے الگ بیٹھ جانا اور تیغ بکف ہو کر دین
کی خدمت کے لئے نہ نکلنا کفر ہے۔ اس وجہ سے وہ اور اس کی جماعت جہاد۔

جہان فروشی اور شجاعت میں انتہائی حد پر تھے۔ انہوں نے بصرہ کے قریب
تک قبضہ کر لیا۔ اہل بصرہ میں سخت پریشانی پھیل گئی۔ وہاں کے اہل الرائے
اور رؤسا جمع ہو کر مہلب بن ابی صفرہ کے پاس گئے جو اموی فوج کا ایک

نامور سپہ سالار تھا اور کہا کہ خوارج کی مہم بلا تمہارے سر نہیں ہو سکتی۔ اس
نے چند شرطوں کے ساتھ ان کی درخواست قبول کر لی۔ اور خوارج کے
مقابلے کے لئے آیا۔ مردانی سلطنت کی پوری طاقت اس کے پس پشت

تھی۔ جنگ کا سلسلہ برابر جاری رہا اور کسی فریق کو شکست نہیں
ہوئی۔ جب حجاج بن یوسف عراق کا والی ہوا تو اس نے خلیفہ کے حکم
سے کوفہ اور بصرہ سے مہلب کے لئے مسلسل کمک بھیجی شروع کی۔

سالہا سال گذر گئے۔ لیکن پھر بھی وہ کچھ نہ کر سکا۔ تنگ آ کر حجاج نے براء
بن قبیصہ کو لشکر گراں کے ساتھ مدد کے لئے بھیجا اور مہلب کو لکھا کہ
اس مہم کو جلد ختم کرنا چاہیے۔ مہلب ساری فوج لے کر خازنیوں کے

مقابلے میں صف آرا ہوا۔ اپنے ساتوں بیٹوں کو ایک ایک دستہ کا امیر
بنایا۔ خود ایک ٹیلے پر بیٹھ کر احکام دیتا تھا۔ سخت معرکہ آرائی ہوئی۔ رات کو
فوجیں واپس آئیں۔ براء نے کہا کہ تمہارے بیٹوں جیسے بہادر اور تمہارے
سواروں جیسے سوار ہیں نے آج تک نہیں دیکھے۔ اور نہ اس قسم کی سخت

لڑائی میری نظر سے گزری۔ لیکن فتح آسمانی سے اترتی ہے انسان کی کوشش پر موقوف نہیں ہے۔ اس نے وہاں سے واپس آکر حجاج کو ساری کیفیت سنائی اور کہا کہ نہ مہلب کا قصور ہے نہ فوج کا بلکہ خوارج کی جماعت نہایت جانناز اور سر فروش ہے ان سے عہدہ برا پہنا آسان نہیں ہے۔

آخر مہلب ان کو مغلوب نہ کر سکا۔ لیکن خود خوارج میں ایک خون کے معاملے میں اختلاف پڑ گیا جس کی وجہ سے ان میں دو جماعتیں ہو گئیں اور آپس میں لڑنے لگیں۔ حجاج چاہتا تھا کہ اسی حالت میں ان پر حملہ کر دیا جائے۔ لیکن مہلب خاموش رہا۔ جب دونوں فریق خوب لڑ چکے اور قطری اپنے ساتھیوں کو لے کر طبرستان کی طرف چلا گیا اس وقت مہلب نے عہدہ نہ کی جماعت کی طرف اپنی فوج بڑھائی اور ان سب کو قتل کر دیا۔

اس فتح کے بعد بصرے میں آیا۔ حجاج نے عظیم الشان دربار کیا۔ اس کو اپنے برابر مندر پر بٹھایا۔ شعراء نے ان کی مدح میں قصیدے پڑھے۔ جن لوگوں نے ان لڑائیوں میں بہادری کے جوہر دکھائے تھے ان کو انعام دیئے گئے اور ان کی تنخواہوں میں اضافہ کیا گیا۔

اب، قطری کے پیچھے طبرستان میں فوجیں بھیجی گئیں۔ وہ ایک طیلے پر چڑھتے ہوئے گھوڑے سے گر کر ہلاک ہو گیا۔ اور اس کے بھی تمام ساتھی مقتول ہوئے جس سے خوارج کا یہ فرقہ جو نافع بن اندلق کی پیروی کی وجہ سے ازراۃ کہا جاتا ہے ختم ہو گیا۔ یہ واقعہ ۶۵۷ء کا ہے۔

دوسرے فرقہ کے خوارج میں صالح اور شبیب نے سلسلہ میں سرزمین موصل میں سر اٹھایا۔ حجاج ان کی سرکوبی کے لئے علی بن فہر بھیجا۔ جن کو وہ برابر شکست دیتے رہے۔ یہاں تک کہ شبیب ایک بار جرات کر کے کوفہ میں گھس

ایک کئی دن وہاں رہا اور باشندوں پر سختیاں کیں۔ حجاج نے امراء و رؤسا کے قبائل کو جمع کر کے مقابلہ کی تیاری کی۔ خوارج باہر نکل گئے۔ ان کی تعداد صرف ایک ہزار تھی مگر پچاس ہزار عراقی فوجوں کو جو ان کے مقابلے کے لئے بڑھی تھیں شکست دیدی اور پھر کوفہ میں آگئے۔ یہاں چارہ ہزار شامی فوج تھی جس نے ان کو نیزوں پر لٹکھ لیا اور سب کو ختم کر دیا۔

خارجیوں کے نزدیک حکومت الہی کے سوا انسانی حکومت کو تسلیم کرنا کفر تھا اس وجہ سے مغلوب ہو جانے کی صورت میں بجز قتل ہو جانے کے ان کے لئے کوئی اور سبیل نہ تھی۔

حضرت عمر بن عبدالعزیز کے عہد میں خارجیوں نے ان سے جاکر بحث کی۔ گو ان کو عادل دیکھ مقابلے کے لئے نہیں کھڑے ہوئے۔ مگر ان کی جماعت بدستور اطاعت سے خارج رہی۔ بنی امیہ کے آخری خلیفہ مروان ثانی کے زمانے میں عراق میں پھر انہوں نے سراٹھایا اور ان کے سردار ضحاک نے موقع دیکھ کر موصل پر چڑھائی کر دی۔ والیان صوبہ اس کے مقابلے سے عاجز رہے۔ خلیفہ کا بیٹا عبداللہ نصیبین کا حاکم تھا۔ ضحاک نے اس کا محاصرہ کر لیا۔ اس کی جماعت میں ایک لاکھ آدمی تھے اس لئے مروان خود اپنی کل فوج لے کر مقابلے کے لئے آیا۔ ضحاک مقتول ہوا۔ خوارج نے سعید بن بہدل کو اپنا امیر بنا لیا۔ اس نے شامی لشکر پر اس بے جگری سے حملہ کیا کہ قلب کو توڑتا ہوا خود مروان کے خیمے تک پہنچ گیا۔ مگر وہاں مارا گیا۔ مروان اور اس کے امراء اس جماعت کے ساتھ برابر جنگ کرتے رہے۔ یہاں تک کہ ۱۳ھ میں ان کا خاتمہ ہوا۔ اسی زمانے میں پیامہ اور حضرت موت کے خارجیوں کو بھی اموی فوجوں نے شکستیں دیں۔

بنی امیہ اور خاص کر ہلب اور مروان
 نے خاندانیوں کی طاقت اگرچہ بہت کچھ

خوارج اور بنی عباس

توڑ دی تھی۔ لیکن پھر بھی انہوں نے عباسیوں کے مقابلہ میں وہی جوش و
 خروش دکھایا۔ ۳۲ھ میں عمان میں جلندی ایک جماعت لے کر اٹھا۔
 سفاح نے بحری فوج خازم بن خنیزہ کی ماتحتی میں بھیجی جس نے متعدد
 لڑائیوں کے بعد اس کو شکست دی۔ دس ہزار حاجی مقتول ہوئے۔
 منصور کے عہد میں الجزیرہ میں شیبانی مقابلے کے لئے کھڑا ہوا،
 خلافت کی طرف سے فوج پر فوج بھیجی جاتی تھی اور وہ سب کو شکست
 دیدیتا تھا۔ آخر منصور نے بھی خازم ہی کو ان کے مقابلے کے لئے بھیجا۔
 وہ مردود کے علاقہ کے آٹھ لاکھ آدمی لے کر آیا اور ۳۳ھ میں ان کو فنا کیا۔
 افریقہ تونس میں خوارج صفریہ اور اباضیہ جماعت نے بغاوت برپا
 کر رکھی تھی جن کے ساتھ کثیر تعداد میں بربر بھی شامل ہو گئے تھے اور قیروان
 پر قبضہ کر لیا تھا۔ منصور نے یزید بن ہاتم کو اس عہم کے لئے منتخب کیا کہ
 وہ اپنے چچا ہلب کی طرح ان کو فنا کر دے۔ یزید ان کے ساتھ پورے
 پندرہ سال تک لڑتا رہا جن میں ۳۵ھ معرکے ہوئے آخر میں ان کو مٹا کر چھوڑا۔
 مہدی کے زمانے میں بھی یہ جماعت لڑتی رہی۔ آخری کوشش ہارون
 کے زمانہ میں ولید بن طریف شیبانی کی تھی جو نامور شجاع تھا۔ ہارون نے
 اس کے مقابلے کے لئے بار بار فوجیں بھیجیں وہ سب کو شکست دیتا
 رہا۔ جن کے باعث جزیرہ سے لے کر آرمینیا تک اس کا اقتدار بڑھ گیا۔ اس
 لئے ہارون نے ایک کار آزمودہ سپہ دار یزید شیبانی کو اس عہم پر بھیجا۔ اس
 کو بھی کئی عہدیں لگ گئے۔ برامکہ نے جو اس سے رنجش رکھتے تھے خلیفہ کے کان بھرنے

شروع کئے کہ یہ بھی شینبانی وہ بھی شینبانی دونوں باہم سا نہ بازنہ کر لیں۔
 ہارون نے تہدید آمیز حکم بھیجا۔ یزید نے پوری طاقت سے حملہ کیا۔
 ولید مارا گیا۔ اور اس کی جماعت مقتول ہوئی۔ اس کے بعد خوارج
 پھراٹھنے کے قابل نہ رہے اور ان کی اجتماعی قوت ختم ہو گئی۔ اب
 جبکہ امت میں کوئی جماعت "لا حکم الا للہ" کہنے والی باقی نہیں رہ
 گئی۔ استبداد نے اطمینان کا سانس لیا۔ لیکن تواج دور نہ تھے۔

خارجی مذہب | اس جماعت کی پیدائش کا بنیادی نقطہ
 "لا حکم الا للہ" ہے۔ یعنی کسی کی حکومت

نہیں سوائے اللہ کے۔ صفین کے میدان میں جب ثالثی نامے کی
 مخالفت ہونے لگی اس وقت کسی نے یہی نعرہ لگا دیا جو بجلی کی سرعت
 کے ساتھ پھیل گیا۔ کیونکہ اس میں ان کے مافی الصمیر کی پوری ترجمانی
 تھی۔ چنانچہ یہی کلمہ ان کا شعار ہو گیا۔ وہ جب کوئی مجمع کرتے یا
 ان کے جلسوں میں کوئی تقریب ہوتی تو آخر میں یہی نعرہ لگاتے
 اس لئے یہ فرقہ خالص سیاسی ہے۔ عام مسلمانوں سے اس کا
 اختلاف صرف خلافت کے چند مسائل میں ہے۔

ان کے نزدیک صحت خلافت کی شرط جمہور مسلمانوں کا انتخاب
 ہے۔ قرشیت کی کوئی قید نہیں۔ بلشئی غلام بھی اگر منتخب ہو جائے
 تو اس کی اطاعت واجب ہے۔ حضرت ابو بکر رضی و عمر رضی کے انتخاب کو
 جمہوری اور ان کی خلافتوں کو صحیح سمجھتے تھے۔ نیز حضرت عثمان رضی
 کی خلافت کو بھی ابتدائی چھ سال تک۔ مگر جب سے وہ بنی امیہ کی
 رائے میں آگئے اور شیخین کے طریقے پر نہیں رہے۔ ان کا عمل واجب

تھا۔ حضرت علی رضا کی خلافت کو بھی صحیح مانتے تھے مگر جب سے ثالثی بنا
 لکھا اس وقت سے ان کی رائے میں کافر ہو گئے۔ اصحاب جمل حضرت طلحہ
 وزیر رضا و بیزہ کو اس بناء پر کہ خلیفہ برحق حضرت علی رضا سے لڑے۔ نیز
 ابو موسیٰ اشعری رضا اور عمرو بن العاص کو بھی کافر قرار دیتے تھے۔ غرض
 ان کا سارا اختلاف "حکومت الہی" کے محور پر گھومتا تھا اور اسی نقطہ
 پر وہ تمام امت سے الگ ہو گئے تھے۔

کلمہ حق | مؤرخوں کا بیان ہے کہ حضرت علی رضا نے جب ان کے
 فقرہ "لا حکم الا للہ" کو سنا تو فرمایا کہ "کلمۃ حق"
 الید بہا الباطل" یعنی بات تو سچی ہے لیکن اس کا جو مطلب لیا گیا
 ہے وہ باطل ہے۔ یہ سمجھتے ہیں کہ سوائے اللہ کے کوئی امیر نہیں حالانکہ
 انسانوں پر کسی انسان کا امیر ہونا لازمی ہے جو نظام کو قائم
 رکھے۔

میرے نزدیک اس قول کی نسبت حضرت علی رضا کی طرف صحیح نہیں
 ہے۔ کیونکہ خوارج خود ان کے ہاتھ پر بیعت کر چکے تھے۔ اس لئے
 وہ جانتے تھے کہ یہ انسان کی امارت کے منکر نہیں ہیں بشرطیکہ اس کی
 امارت قرآن کے مطابق ہو۔ لہذا ان کے کلمہ کی تاویل جو بدراہتاً غلط تھی
 حضرت علی رضا کو ہی نہیں سکتے تھے۔

اصلیت یہ ہے کہ خوارج کی جماعت کل امت کے خلاف تھی۔ اس لئے
 مخالف فرقوں نے ان کو باہنام کرنے کے لئے جہاں جہاں موقع پایا
 جھوٹی روایتیں گھڑیں۔ ان کا سب سے بڑا حریف تہلب بن ابی صفو
 تھا۔ وہ تلوار سے بھی لڑتا تھا۔ اور ان کی مذمت میں جھوٹی حدیثیں بھی

گھڑتا تھا۔ اس کے کذب کی اس قدر شہرت تھی کہ بنی ازد کے لوگ،
جب اس کو دیکھتے تو کہتے۔

انت اللفۃ کل اللفۃ تو کنت تصدق ما تقول
تو بہادر۔ بڑا بہادر جو تیری باتیں بھی سچی ہوتیں
علاوہ بریں خود حضرت علیؑ نے اپنے آخری ایام میں وصیت
فرمائی۔

لا تقاتلوا الخوارج بعدی فلیس من طلب
الحق فاخطاۃ من طلب الباطل فادرک۔

(یعنی میرے بعد خوارج سے جنگ نہ کرنا۔ کیونکہ جو حق کا
طالب ہوگا اس کو حاصل نہ کر سکے۔ اس سے بہتر ہے جو باطل
کا طلبگار ہو اور اس کو حاصل کرے۔

اس سے ظاہر ہو جاتا ہے کہ حضرت علیؑ خوارج کو حق کا طالب سمجھتے
تھے۔ اور شامیوں کو باطل پرست۔

خوارج کے فرقے | اس جماعت کی ابتدائی مخالفت مسئلہ
خلافت ہی تک محدود تھی مگر بعد میں بعض

دیگر مسائل کا اضافہ ہوا۔ جن میں جزوی اختلافات کے باعث اس کے
بیس فرقے ہو گئے۔ سب سے بڑا فرقہ نافع بن ازیق کا تھا جو اس کے نام کی
نسبت سے ازرق مشہور ہوا۔ یہ لوگ شرعی اعمال نماز۔ روزہ۔ صدق
اور عدل وغیرہ کو بھی ایمان کا جزو قرار دیتے تھے۔ ان کے نزدیک کوئی
شخص اللہ اور رسولؐ کو دل سے مان کر اور زبان سے اقرار کر لینے پر
بھی کافر ہے اگر ان کے احکام پر عمل نہ کرے۔ گناہ کبیر کے مرتکب کو کافر

مطلق سمجھتے تھے۔ نیز اپنے سوا تمام مسلمانوں کو جو انسانی حکومت راضی ہو گئے۔
تھے کافر قرار دیتے تھے جن کے ساتھ نہ مناکحت جائز تھی نہ ان کے ہاتھ کا ذبیحہ حلال۔
ظالم سلاطین کے مقابلے میں قوت کا اندازہ کئے بغیر تلوار سے کراٹھ جانا فرض سمجھتے
تھے۔ جو کوئی باوجود قدرت کے ایسا نہ کرے خواہ انہیں کی جماعت کا کیوں نہ ہو
کافر ہے۔

دوسرا گروہ نجدہ بن عامر کا تھا۔ یہ جہالت کو غدر قرار دیتا تھا اور اجتہاد
میں کسی سے غلطی ہو جائے تو اس کو معذور سمجھتا تھا۔ ان امور میں نافع
کے ساتھ اس کے مناظرے بھی ہوئے۔

تیسری جماعت اباضیہ تھی جو عبداللہ بن اباض تمیمی کی پیرو تھی۔ یہ
لوگ ازارقہ کے مقابلے میں بہت نرم تھے۔ دعوت و اتمام حجت کے بغیر مخالفوں
پر اچانک حملہ جائز نہیں سمجھتے تھے نہ دیگر مسلمانوں کو حرب جاہلیت کے
بت پرستوں کی طرح قرار دیتے تھے۔ غالباً اسی صلح پسندی کی وجہ سے
ان کے نام لیوا آج بھی شمالی افریقہ۔ سواحل عمان۔ حضرموت اور نجد میں
پائے جاتے ہیں۔ اس نرمی کی وجہ یہ معلوم ہوتی ہے کہ ابن اباض نے ہمدانی
میں پیدا ہوا تھا جبکہ خوارج کی قوت ٹوٹ چکی تھی اور صرف مذہبی حرکت
باقی رہ گئی تھی۔

عبداللہ بن صفار رئیس خوارج کے پیرو جو صفریہ کہے جاتے تھے ان لوگوں
کو بھی برا سمجھتے تھے جو فتنہ سے الگ ہو کر بیٹھ جائیں۔ چنانچہ یہ ساری جماعت
خانہ نشین ہو کر امت میں جذب ہو گئی۔

خوارج عقائد و فرائض دونوں میں متشدد تھے اور عبادت میں سخت انہماک رکھتے تھے۔

خوارج کے صفات

شہرستانی نے ان کی جماعت کے متعلق لکھا ہے کہ اہل صوم و صلوات ہیں۔
 شب بیداری ان میں عام تھی۔ زیادہ نے ایک خارجی کو قتل کیا۔ پھر اس کے
 غلام سے اس کی کیفیت پوچھی۔ اس نے کہا کہ میں نے اس کے لئے نہ کبھی رات
 میں بستر بچھایا نہ دن میں کھانا لگایا۔ یعنی وہ قائم اللیل اور صائم النهار
 تھا۔ حضرت عبداللہ بن عباسؓ کو جب حضرت علیؓ نے خوارج کے ساتھ
 مناظرے کے لئے بھیجا تو وہ ان کی پیشانیوں پر مسجدوں کے داغ اور ان
 کے چہروں پر عبادت کا لور دیکھ کر بہت متاثر ہو گئے۔

جھوٹ کو ان کا ہر فرقہ و بنا و شراب سے بھی بدتر جانتا تھا۔ اور تقیہ
 کو بجز اس خاص صورت کے جس میں قرآن نے اس کو مباح کیا ہے حرام
 سمجھتا تھا۔ بغدادی نے اپنی کتاب "اصول الدین" میں لکھا ہے کہ
 "خوارج کے ایمان و عمل کی بنیاد خالص قرآن پر تھی۔ روایات کو
 دین نہیں مانتے تھے۔"

ان کے نزدیک مخالفوں سے جہاد کرنا نجات کا بہترین ذریعہ
 اور دین کا اہم ترین فریضہ تھا جس میں ان کی عورتیں بھی شامل
 ہوتی تھیں۔ وہ بجز قرآنی حکومت کو مٹانا لازمی سمجھتے تھے اور اس
 میں جانی و مالی کسی قربانی سے دریغ نہیں کرتے تھے۔ دشمن کے مقابلے
 سے روگردانی ان کے نزدیک کفر تھی۔

اہل ولہب کو کسی حالت میں جائز نہیں رکھنے تھے اور نہ تسمیر و
 مذاق کو۔ یہاں تک کہ ان کے اشعار بلکہ غزلوں میں بھی وہی دینی حمیت
 اور جہاد کے حماسی جذبات ہیں جن میں پرورش پاتے تھے۔ ان کی
 نگاہوں میں ہر تقویٰ تھا اور دین اور انہیں کی مدافعت میں سر بکف

رہتے تھے۔

ان لوگوں کو انسانیت سے گرا سہا سمجھتے تھے جنہوں نے دنیاوی مال و جاہ کے لئے اپنی حریت ضمیر کو نام نہاد خلفاء کے ہاتھ فروخت کر رکھا تھا۔ اور انسانی حکومت پر راضی ہو گئے تھے۔

خلفاء اور امراء کے درباروں میں بھی وحوت و تبلیغ کے لئے برابر اپنے دُور بھیجتے تھے اور ان کی دولت و حشمت سے ذرا بھی متاثر نہ تھے۔ حضرت عمر بن عبدالعزیز نے ان کی گفتگو سن کر فرمایا۔

”میں جانتا ہوں کہ تم دنیا یا دولت کی طلب کے لئے نہیں نکلے ہو۔ تمہارا مقصد آخرت ہے۔ مگر تم نے راستہ غلط اختیار کیا۔“

ان کی ساری تاریخ شجاعت سے مزین ہے اور ان کے جنگی کارنامے بے نظیر ہیں۔ شعیب خارجی ایک ہزار آدمیوں سے کوفہ کی پچاس ہزار فوج کو شکست دے کر شہر میں داخل ہو گیا تھا۔ ابن زیاد نے ابوالخارجی کے مقابلے کے لئے ابن زرعہ کو دو ہزار سپاہیوں کے ساتھ بھیجا تھا۔ مقام آسک میں جنگ ہوئی جس میں صرف چالیس خارجیوں نے ان دو ہزار کو مار بجا کیا۔ اس پر ایک خارجی شاعر نے کہا ہے

الفا مومین فی ما زعمتم
دیہر ہم بآسک اربونا

کذبتم لیس ذاک کما زعمتم
ولکن الخوارج مومنون!

یعنی تمہارے گمان کے مطابق وہ دو ہزار مومین تھے جن کو آسک میں چالیس آدمیوں نے شکست دے دی۔ دراصل تمہارا گمان ہی غلط ہے خوارج ہی مومین ہیں۔ اس واقعہ کے بعد ابن زرعہ جب کوفہ کے

بازاروں میں یا سڑکوں پر نکلتا تو بچے اس کا مذاق اڑانے کے لئے آوازے
کستے کہ "وہ تمہارے بیچے ابو بلال آ رہا ہے۔"

خواجہ کے دلوں میں خلوص تھا اور زبانوں میں صداقت، اسی وجہ
سے ان کی باتیں صاف، بے لاگ اور پُر اثر ہوتی تھیں اور ان کے
فقرے دلوں تک نفوذ کرتے تھے۔ ابن زیاد نے ان سے قید خانے
بہر رکھے تھے اور کسی کو چھوڑتا نہ تھا۔ کہتا تھا کہ ان کے خطبے ان آتشیں
شعلوں کی مانند ہیں جو نیرستان میں آگ لگا دیتے ہیں۔

عبدالملک بن مروان کے سامنے ایک خارجی لایا گیا۔ گفتگو سے
معلوم ہوا کہ اس میں عقل و فہم ہے سمجھانے لگا کہ خروج سے باز آ جاؤ۔
خارجی نے اپنے عقائد و خیالات اس فصاحت و خوبی سے بیان کئے
کہ عبدالملک نے کہا کہ میں یہ خیال کرنے لگا کہ جنت انہیں لوگوں کے
لئے بنائی گئی ہے اور جو جہاد یہ کرتے ہیں وہ خود ہمارا فریضہ ہے۔

ابو حمزہ خارجی نے اپنی جماعت کے وصف میں لکھا ہے۔
"وہ جوانی میں بزرگانہ صفات رکھتے ہیں۔ برائی کی طرف سے
ان کی آنکھیں بند ہیں۔ باطل کی سمت قدم نہیں اٹھتے۔
عبادت گزار اور شب زندہ دار۔ راتوں کی تاریکی میں اللہ
ان کو دیکھتا ہے کہ سر نیچا کئے ہوئے اس کے کلام کی تلاوت
کر رہے ہیں۔ جنت کا بیان آتا ہے تو شوق میں رو پڑتے ہیں
اور جہنم کے ذکر پر خوف سے کانپنے لگتے ہیں گویا کہ اس کو
دیکھ رہے ہیں۔ سجدوں کی کثرت سے ان کے گھٹنوں۔
ہتھیلیوں۔ ناکوں اور پیشانیوں پر گھٹے پڑ گئے ہیں۔ پھر

جب کمائیں کھینچتی ہیں۔ نیزے نکلتے ہیں۔ تاواریں چمکتی ہیں،
 اور میدان جنگ میں سپاہیوں کے نعروں سے موت کی آوازیں
 آنے لگتی ہیں۔ اس وقت بلا خطر آگے بڑھتے ہیں۔ مارنے ہیں،
 اور مرتے ہیں۔ گھوڑوں سے گرتے ہیں خون میں لہکتے ہوئے
 درندے ان کی وہ کلائیوں چباتے ہیں جن پر ٹیکے لگا کر
 مدتوں وہ اپنے رب کو سجدے کرتے رہے اور پرندے ان کی
 وہ آنکھیں نکالتے ہیں جو شب ہائے دراز کی تارکیوں میں
 اللہ کے خوف سے آنسو بہایا کرتی تھیں۔

جماعتِ خوارج | خوارج جو دعویٰ لے کر کھڑے ہوئے تھے یعنی

”لا حکم الا للہ“ وہ قرآن کی کھلی ہوئی تعلیم
 ہے اور جس زمانے میں ان کا ظہور ہوا اس زمانہ میں صحابہ اچھی تعداد
 میں موجود تھے۔ مگر بجز حضرت انس بن مالکؓ کے جو مدینہ میں رسول اللہ
 کے خادم تھے اور بصرہ آباد ہونے کے بعد اس میں آکر سکونت اختیار
 کر لی تھی اور کسی صحابی کا نام ان کی جماعت میں نہیں ملتا۔ میرے خیال
 میں اس کے حسبِ ذیل وجوہ ہو سکتے ہیں۔

(۱) ان کا خروج سب سے پہلے حضرت علی رضی اللہ عنہ کے مقابلے میں ہوا جن کے
 غالبان رتبے سے سب واقف تھے۔ ان کو چھوڑ کر فارسیوں کا ساتھ
 کیے دینے۔

(۲) صحابہ جماعت کا ساتھ چھوڑنا جائز بھی نہیں سمجھتے تھے۔ چنانچہ جب
 یزید کی بیعت ہوئی اس وقت حضرت عبداللہ بن عمر رضی اللہ عنہما اور عبداللہ بن
 عباسؓ نے جو باوجود اس کے کہ پہلے سے اس کے خلاف تھے بیعت کر لی

اور جماعت سے الگ ہونا گوارا نہ کیا۔

(۳) خوارج میں انہوں نے بدویت - قساوت اور کوتاہ نظری دیکھی۔

اس لئے ان کے ساتھ شامل ہونا پسند نہ کیا۔

(۴) خوارج فنا ہو گئے اور ان کی تاریخ مکمل نہ ہو سکی۔ ادباً و میں

سے مبرور نے الکاہل میں اور ابن ابی الحدید مشیعی نے شرح نہج البلاغہ میں اگر ان کے کچھ خلاف نہ لکھ دیئے ہوتے تو ہم تک صرف ان کا نام ہی

نام پہنچتا۔ اس لئے خوارج کی جماعت کے متعلق ہمارا علم بھی محدود

ہے۔ شروع میں اس جماعت میں زیادہ تر وہ عرب شریک ہوئے جو

بصرہ اور کوفہ کی چھاؤنیوں میں تھے۔ ان میں بھی بنی تمیم کی تعداد زیادہ

تھی جو سخت جنگجو تھے اور جن پر سادگی اور بدویت غالب تھی۔

بعد میں اور لوگ بھی شامل ہونے لگے۔ خاص کر موالی (عجمی نو مسلم)

جو بنی امیہ کے مظالم سے تنگ تھے۔ انہوں نے خوارج میں آغاز

اسلام کی سادگی، اخوت، مساوات اور جمہوریت دیکھی اس وجہ سے

ساتھ دیا۔

تابعین میں سے عکرمہ مولیٰ ابن عباس کے متعلق کہا جاتا ہے کہ

خوارج کے ہم خیال تھے۔ امام حسن بصری بھی کجیم کے معاملہ میں خوارج کی

رائے کو صحیح سمجھتے تھے۔ وہ جب اپنی مجلس میں بیٹھتے اور حضرت علی رضا کا

ذکر کرتے تو افسوس کے ساتھ کہتے:۔

”فتح و ظفر برابر امیر المؤمنین کا ساتھ دے رہی تھی یہاں تک

کہ انہوں نے ثالث مان لیا۔ ثالث کیوں مانا تم تو حق پر۔

تھے۔ آگے کیوں نہ بڑھے حق تو تمہارے ساتھ تھا۔“

عہدِ خطابِ سی میں بعض نامور علماء و بھی ان کے ہم خیال ملتے ہیں۔ ابن
خلکان نے البرعبیدہ معمر بن مثنیٰ کے متعلق لکھا ہے کہ خارِ جیول کے موافق
تھے۔ ایسی ہی روایتیں ابوسفیان بن جہش تانی اور شیم بن عدی کے بارے
میں ہیں۔ لیکن یہ لوگ صرف نظری حیثیت سے ان کی بعض باتوں کو
صحیح سمجھتے تھے علیٰ طور پر کبھی ان میں شریک نہیں ہوئے بلکہ خلفاء و
امراء کی تابعداری کرتے رہے۔ عقائد نگاروں نے بیشتر انہیں
لوگوں کے خیالات کو خارِ جیول کی طرف منسوب کیا ہے۔ محض اس وجہ
سے کہ وہ اس نام سے مشہور ہو گئے تھے۔ حالانکہ خارِ جیول کی نظر
میں یہ سب کافر تھے۔

تباہی کے اسباب | خوارج کی تاریخ جیسا کہ میں کہہ چکا ہوں
نہیں لکھی گئی۔ جو کچھ ان کے بارے میں
ماتا ہے علاوہ اس کے کہ بہت تھوڑا ہے پیروں کی زبان سے ہے اور
یکطرفہ ہے اس لئے ان کی تباہی کے صحیح اسباب کا پتہ لگانا مشکل
ہے۔ میرے قیاس کے مطابق حسب ذیل وجوہ ہیں۔

(۱) خوارج اپنے عقیدے اور عمل میں نہایت تشدد تھے۔ ذرا ذرا
سی بات پر ان میں مخالفت ہو جاتی اور الگ الگ جھنڈے کھڑے
کر کے آپس ہی میں لڑنے لگتے۔ شکستہ میں جبکہ ازارقہ کے مقابلے
میں مہلب پوری طاقت سے ساہور میں جما ہوا تھا۔ خارِ جیول میں سے
ایک نامی شہسوار مقطعر نے کسی جھگڑے کی بنیاد پر اپنی ہی جماعت
کے ایک آدمی کو مار ڈالا۔ مقتول کے وراثت اپنے امیر قطری کے پاس گئے
اور کہا کہ قاتل کو قصاص کے لئے ہمارے حوالے کر دو۔ اس نے انکار کیا

اور کہا کہ مقعطر فاضل اور دیندار شخص ہے اس نے شرعی تاویل کی بنا پر قتل کیا ہے اگر اس کا جرم ثابت ہو سکتا ہے تو زیادہ سے زیادہ یہ کہ اس نے تاویل میں غلطی کی ہو ایسی حالت میں میں قصاص کو لازم نہیں سمجھتا۔

اس فیصلے کو مدعیوں نے نہیں مانا اور قطری کی بیعت کو فسخ کر کے عبدالربہ الکبیر کو اپنا امیر بنا لیا۔ بہت سے لوگ ان کے ساتھ ہو گئے۔ دونوں جماعتوں میں لڑائی ہونے لگی جو تقریباً ایک مہینہ جاری رہی آخر میں قطری شکست کھا کر اپنے ساتھیوں کو لٹے ہوئے طبرستان کی طرف بھلا گیا۔ مہلب نے جو ساہا سال کی کوشش کے باوجود ان کو شکست دینے سے عاجز رہا تھا اب موقع پا کر پہلے عبدالربہ کی جماعت کو قتل کر دیا پھر قطری کے پیچھے فوجیں بھیجیں جنہوں نے اس کا اور اس کے ساتھیوں کا خاتمہ کر ڈالا۔ ایک آدمی کے خون کے جھگڑے میں یہ پوری جماعت جو عظیم الشان طاقت تھی بالکل تباہ ہو گئی۔ اس پہلے نجد بن عامر کی جماعت بعض معمولی اختلافات پر ان سے الگ ہو کر یمامہ اور حضرموت کی طرف چلی گئی تھی اس لئے یہ کہا جاسکتا ہے کہ ان کو قیادت اچھی نہیں ملی، یا یہ کہ غیر معمولی دینی حمیت اور جوش تہور کے باعث افراد میں اطاعت کامل نہ تھی ورنہ اگر اس جماعت نے مل کر ہم آہنگی سے کام کیا ہوتا تو بنی امیہ کی خلافت کا قائم رہنا مشکل تھا۔

(۲) ان کی طبیعتوں میں بددیت اور قساوت اس قدر تھی کہ مخالفوں کے بوڑھوں، بچوں اور عورتوں کے قتل کو بھی بااثر رکھتے تھے

اور ان کو عرب جاہلیت کے بت پرستوں کے برابر قرار دیتے تھے جن کے ساتھ کسی قسم کا تعلق حرام تھا۔ جب تک اسلام نہ لائیں جو بغیر خوارجی ان کو مل جاتا اس کو جان سے مار دیتے۔ ایک بار واصل بن عطاء معتزلہ کا مشہور امام معہ اپنے چند ساتھیوں کے ان کے ہاتھ میں پڑ گیا۔ جان بچنے کی کوئی صورت نہ تھی۔ لیکن وہ جانتا تھا کہ ان کا عمل ظاہر نصوص پر ہے جس سے ہال برابر بھی ہٹنا کفر سمجھتے ہیں۔ اس وجہ سے اس نے اپنے ساتھیوں سے کہا کہ تم میں سے کوئی ایک حرف نہ بولے جو کچھ وہ سوالات کریں گے ان کے جوابات میں ہی وصل گا۔ جب خوارجیوں نے پوچھا کہ تم لوگ کون ہو اس نے کہا کہ ہم مشرک ہیں آپ کے پاس پناہ لینے آئے ہیں کہ قرآن سنیں۔ انہوں نے قرآن آیات سنائیں۔ اس نے کہا کہ اب ہم کو ہمارے گھر بھی پہنچا دیجئے۔ کیونکہ قرآن میں ہے۔

وَإِنْ أَحَدٌ مِّنَ الْمُشْرِكِينَ اسْتَجَارَكَ
فَاجِرُهُ حَتَّىٰ يَسْمَعَ كَلَامَ اللَّهِ ثُمَّ
أَبْلِغْهُ مَا مَنَّهُ۔ (۶)

اگر کوئی مشرک تیرے پاس پناہ لینے آئے تو اسے پناہ دے تاکہ وہ اللہ کا کلام سنے۔ پھر اس کو اس کے ٹھکانے پر پہنچا دے۔

انہوں نے آدمی ساتھ کر دیئے جنہوں نے آبادی تک پہنچا دیا۔

ان کے عدم تعلق کی بابت مؤرخین لکھتے ہیں کہ ان کے نزدیک کسی یقیم کا ایک پیسہ بھی ناجائز طریقے سے کوئی کھالے تو جہنمی ہے۔ کیونکہ یہ قرآن میں ہے لیکن اس کو مار ڈالے یا اس کا پیٹ چاک کر دے تو جہنمی نہیں

ہے اس لئے کہ کوئی آیت اس کی تفسیر نہیں کرتی۔ اسی طرح کسی مشرک کے درخت کا ایک پھل بھی بلا قیمت کھانا حرام تھا مگر اس کو قتل کر دینا حلال۔

(۳) انہوں نے اپنے سوا تمام اُمت کو کافر اور مشرک اور سارے اسلامی خطوں کو دار الحرب قرار دیا۔ اور سب کے مقابلے میں جنگ کے لئے کھڑے ہو گئے۔ دین و دنیا کی اصلاح کا مدار صرف تلوار پر رکھا اور اسی سے سارے مسائل کو سمجھانے کی کوشش کی۔ اس لئے ان کی تحریک تعمیری سے زیادہ تخریبی تھی جو کمتر کامیاب ہوا کرتی ہے۔ اُمت پوری قوت سے اُن کو مٹانے کے لئے آمادہ ہو گئی اور باطنِ خرم و ہمیشہ ڈیڑھ سو سال تک لڑتے بھرتے اور اسلام کی قوت کو کمزور کرتے ہوئے فنا ہو گئے اور افسوس یہ ہے کہ ان تمام خونریزیوں سے حکومتِ الہی کا عزت ان جس کے لئے وہ اٹھے تھے ذرا بھی رنگین نہ ہو سکا بلکہ نگاہوں سے اور بھی اوجھل ہو گیا۔ یہاں تک کہ ساری اُمت کے دل و دماغ پر استبداد ایک حقیقت مسلمہ بن کر چھا گیا۔



شعبہ

شعبہ کا اختلاف بھی جمہور امت سے خلافت ہی کے مسئلہ میں ہے
اور یہ فرقہ بھی خوارج کی طرح فالس سیاسی ہے جس پر بعد میں دینی
رنگ چڑھا دیا گیا۔

شیعیت کا پہلا تخم صحابہؓ میں سے وہ جماعت تھی جو نبی صلی اللہ
علیہ وسلم کے بعد حضرت علی رضی اللہ عنہ کو خلافت کا زیادہ حقدار سمجھتی تھی۔ مثلاً
حضرت عباسؓ، ابوذر غفاریؓ، مقداد بن اسودؓ، عمار بن یاسرؓ اور
سلمان فارسیؓ وغیرہ۔ لیکن یہ خیال سادہ تھا جس میں نہ نبی کی طرح امام
کی تقدیس شامل تھی نہ اس کے منصوص ہونے کا عقیدہ تھا بلکہ صرف
حضرت علی رضی اللہ عنہ کی محبت، عظمت اور قرابت رسولؐ کی خصوصیت کی وجہ
سے ان کو خلیفہ دیکھنا زیادہ پسند کرتے تھے۔

لیکن انتخاب حضرت ابو بکر رضی اللہ عنہ کا ہو گیا اور تاریخ شاہد ہے کہ حضرت
علی رضی اللہ عنہ نے ان کی بیعت کر لی اور اپنی خلافت کا نہ دعویٰ کیا نہ اپنے حق
کی کوئی نص پیش کی۔ اس کے بعد حضرت عمر رضی اللہ عنہ جب خلیفہ ہوئے تو ان
کے ہاتھ پر بھی بیعت کی اور ان کی زندگی بھر ان کے حامی و مطیع رہے۔

پھر حضرت عثمان رضی اللہ عنہ کی خلافت کو بھی تسلیم کیا۔

حضرت عثمان رضی اللہ عنہ خلیفہ ہو جانے کے بعد اپنے خاندان بنی امیہ کے اثر میں آگئے اور بڑی بڑی ولایات کی حکومتیں ان کو دیدیں۔ جس سے حریفوں کی نگاہوں میں ان کی خلافت کا اندازہ اموی حکومت کا معلوم ہوا۔ اس وقت مخفی جمعیتیں قائم کی گئیں اور عبداللہ بن سبا کی سازش سے جو صنعا کا یہودی تھا عراق سے لے کر مصر تک ان کے خلاف بغاوت پھیلائی گئی۔ اس کا انجام یہ ہوا کہ ان مقامات کے لوگوں نے مدینہ میں آکر حضرت عثمان رضی اللہ عنہ کو قتل کر ڈالا اور حضرت علی رضی اللہ عنہ کے ہاتھ پر بیعت کی۔ اس سببائی تحریک میں شیعیت میں وصی کا عقیدہ داخل کیا گیا۔ یعنی مشہور کیا گیا کہ رسول اللہ نے اپنے بعد حضرت علی رضی اللہ عنہ کی خلافت کی وصیت کی ہے اور وہ ان کے وصی ہیں۔

بعد میں ان کی تشریح یہ کی گئی کہ امام جمہور کے انتخاب سے نہیں ہوتا۔ کیونکہ امامت دین کا رکن ہے اور ان عام مصالح میں سے نہیں ہے جو امت سے تعلق رکھتی ہیں۔ اس لئے خود نبی کا فریضہ ہوتا ہے کہ اپنے بعد امام کو متعین کر جائے۔ پھر ہر امام دوسرے امام کی تعیین کرتا ہے۔

اماموں کا انتخاب اللہ کے ہاتھ میں رکھ دینے کی وجہ سے ان کی عظمت کا دعویٰ بھی کیا گیا کہ وہ ہر قسم کے گناہ بلکہ غلطی و خطائے سے بھی معصوم ہیں۔ پھر اس سے آگے بڑھ کر امام منصوص کی معرفت اصول ایمان میں سے قرار دی گئی اور یہی نقطہ مومن اور کافر کے درمیان حد فاصل رکھا گیا۔ پھر یہ تلقین کی گئی کہ یہ امامت صرف حضرت علی رضی اللہ عنہ اور ان کی

اولاد کا حق ہے۔ اسی طرح بتدریج خاندانی حکومت کا سیاسی دعویٰ مذہب بنا لیا گیا۔

اس جماعت میں خوارج سے بھی زیادہ فرقے ہوئے۔ کچھ تو دینی مبادی میں اختلاف کی وجہ سے اور کچھ ائمہ کی تعین میں ہیں۔ لیکن اکثر منقرض ہو گئے۔ اب ان کے بڑے فرقے دو باقی رہ گئے ہیں۔ زیدیت و امامیہ۔ یہ جماعت امام زید بن علی بن حسین بن علی بن ابی طالب کی پیروی ہے۔ اور شیعہ میں سب سے زیادہ معتدل اور اہل سنت سے قریب تر ہے۔ غالباً اس کی وجہ یہ ہے کہ امام زید رئیس معتزلہ و اصل بن عطاء کے شاگرد تھے۔ اور اس کی تعلیم کا اثر ان کے اوپر پڑا تھا۔ وہ نامنل کے ہوتے ہوئے مفضول کی خلافت کو جائز سمجھتے تھے۔ اس وجہ سے حضرت علی رضا کو جگہ صحابہ رضی اللہ عنہم سے افضل مان کر بھی شیخین کی خلافت کو صحیح سمجھتے تھے۔ امام کی تعین کے لئے وحی الہی یا نص کے قائل نہ تھے بلکہ بنی فاطمہ میں سے جو بھی عالم۔ زاہد۔ سخی۔ شجاع ہو اور اہلیت رکھتا ہو اور امامت کا دعویٰ لے کر کھڑا ہو جائے وہ امام ہے۔ ان کے نزدیک امامت محض نظری شے نہیں تھی بلکہ عملی تھی جس کے لئے خروج لازمی تھا۔ ۱۲۲ھ میں انہوں نے جب ہشام بن عبدالملک کے مقابلے میں خروج کیا تو شیخین کی خلافت کے قائل ہونے کی وجہ سے شیعہ امامیہ نے ان کا ساتھ چھوڑ دیا اور الگ ہو گئے۔ اور اسی دن سے رافضی کہے جانے لگے۔ آخر وہ مقتول و مصلوب ہوئے۔ ان کے بعد ان کے بیٹے یحییٰ اپنی امامت کا دعویٰ لے کر اٹھے۔ وہ بھی ۱۲۵ھ میں مارے گئے۔

آج عین کے مسلمانوں میں بڑی تعداد اس فرقہ کی ہے۔ اہل سنت سے ان کے اختلافات اصول و فروع میں بہت تھنڈے ہیں۔

امامیہ | ان کا نام امامیہ اس لئے رکھا گیا کہ ان کی تمام مذہبی تعلیمات کا مرکزی نقطہ امام ہے۔ ان کا عقیدہ یہ ہے کہ نبی صلی اللہ علیہ وسلم کے بعد خلافت حضرت علی رضی اللہ عنہ کا حق ہے۔ نہ صرف اہلیت و صلاحیت کے باعث بلکہ بطریق النص۔ پھر ان کے بعد امامت انہیں کی فاطمی اولاد میں مخصوص ہے جو یکے بعد دیگرے متعین ہیں اور ان کی معرفت اصول ایمان میں سے ہے۔

ان کے دو فرقے ہیں۔ اسماعیلیہ اور اثنا عشریہ۔ اسماعیلیہ یہ عقیدہ رکھتے ہیں کہ امام سادس جعفر صادق کے بیٹوں میں سے امامت موسیٰ کاظم کی طرف منتقل نہیں ہوئی جیسا کہ اثنا عشریہ کا خیال ہے۔ بلکہ اسماعیل امام ہوئے۔ اسی نسبت سے اس جماعت کا نام اسماعیلی رکھا گیا۔ یہ ضروری سمجھتے ہیں کہ امام کے پاس جب قوت نہ ہو تو وہ مستور رہے۔ اور صرف اس کے ... دعاہ تبلیغ کریں۔ چنانچہ ان کے ائمہ برابر مخفی رہے۔ یہاں تک کہ عبد اللہ المہدی قوت حاصل کرنے کے بعد ظاہر ہوا۔ اور ۲۹۵ھ میں اس نے افریقہ میں فاطمی خلافت قائم کی۔ غالباً اسی وجہ سے یہ جماعت باطنی کہی جاتی ہے۔

اثنا عشری بارہ امام کے قائل ہیں جو سلسلہ بہ سلسلہ حضرت علی رضی اللہ عنہ سے امام فاطمہ تک ہیں۔ توضیح کے لئے ان کا مختصر شجرہ لکھ دیتا ہوں۔

۱۔ حضرت علی ابن ابی طالب

- | | | |
|-----------------|--------------------------------------|-------------------------|
| محمد بن الحنفیہ | ۳۔ امام حسین مقتول ۶۱ھ | ۲۔ امام حسن متوفی ۴۰ھ |
| ابوہریرہ | ۴۔ علی (زین العابدین) متوفی ۹۴ھ | حسن |
| بنی عباس | ۵۔ ابو جعفر محمد باقر متوفی ۱۱۳ھ | عبداللہ بن المحض |
| نے انہی کے | ۶۔ ابو عبد اللہ جعفر صادق متوفی ۱۲۸ھ | |
| وہی | ۷۔ موسیٰ کاظم متوفی ۸۳ھ | محمد (نفس زکیہ) ابراہیم |
| ہونے کا | ۸۔ ابو الحسن علی رضا متوفی ۲۰۲ھ | یہ دونوں بھائی خلیفہ |
| دعویٰ کر کے | ۹۔ ابو جعفر محمد جواد متوفی ۲۲۰ھ | منصور پر خروج کر کے |
| خلافت | ۱۰۔ علی ہادی متوفی ۲۵۴ھ | مقتول ہوئے۔ |
| حاصل کی۔ | ۱۱۔ ابو محمد حسن عسکری متوفی ۲۶۰ھ | اسماعیل |
| | ۱۲۔ محمد و مہدی منتظر ۲۶۱ھ | محمد |
| | میں غائب ہوئے۔ | اسماعیل |
| | | محمد |
| | | احمد |
| | | عبداللہ |
| | | احمد |
| | | حسین |

عبداللہ المہدی بانی دولتِ قاطمیہ متوفی ۳۶۲ھ

منصبِ امامت | شیعوں کے مخصوص عقائد کا مرکزی نقطہ امام ہے اس لئے یہاں امام کے متعلق اس جماعت کے عقائد کو نہایت اختصار کے ساتھ مذہبِ شیعہ کی سب سے معتبر کتاب کافی سے التماس کر کے لکھتا ہوں جو محمد بن یعقوب کلینی بغدادی متوفی ۳۲۹ھ کی تالیف ہے اور شیعوں میں اس کی صحت و مقبولیت کا وہی درجہ ہے جو کتبوں میں صحیح بخاری کا ہے۔

ابو حمزہ کہتے ہیں کہ امام جعفر نے فرمایا کہ اللہ کی بندگی وہی کہتا ہے جو اس کی معرفت رکھتا ہے اور جو معرفت نہیں رکھتا وہ یونہی گمراہی سے اس کا پرستار بنا ہوا ہے۔ میں نے پوچھا کہ معرفت الہی کیا ہے؟ فرمایا اللہ عزوجل کی تصدیق حضرت علی کی موالات اور ان کی پیروی ائمہ ہدیٰ علیہم السلام کی پیروی اور ان کے دشمنوں سے اللہ کے سامنے برائت۔ یہ ہے اللہ کی معرفت۔ امام رضا نے کہا کہ جملہ انسان اطاعت میں ہمارے غلام ہیں اور دین میں ہمارے محب۔

امام ابو جعفر نے فرمایا۔ ہم علم الہی کے خزانے دار ہیں اور وحی الہی کے ترجمان۔ جو لوگ زمین کے اوپر اور آسمان کے نیچے ہیں ان سب پر ہم اللہ کی حجت ہیں۔

امام رضا سے ایک طویل کلام ائمہ کی توصیف میں مروی ہے جس میں

یہ فقرے بھی ہیں۔

امام گناہوں سے پاک اور عیبوں سے بری ہوتا ہے۔ علم کے ساتھ مخصوص اور علم کے ساتھ موصوف۔۔۔۔۔ لوگوں نے سخت غلطی

کی اور جھوٹ کھرا کہ جان بوجھ کر اہل بیت کو چھوڑا اور اللہ ورسول کے انتخاب کئے ہوئے سے منہ موڑا۔ فسک و زندقہ۔ علم و عبادت۔ قدس و طہارت کے معدن۔ رسول کی دعاؤں میں مخصوص اور بتول مطہرہ کی اولاد۔

امام ابو جعفر نے فرمایا: "ہم شجر نبوت ہیں اور رحمت کا گھر۔ حکمت کی کنجیاں ہیں اور علم کے معدن۔ رسالت کا موضع ہیں اور بلائیکہ کی آمد و رفت کا مقام۔ اللہ کے بندوں کے پاس ہم اس کی امامت ہیں ہم اس کے حرم اکبر ہیں۔ اور ہم اللہ کا ذمہ اور اس کا عہد ہیں۔ جس نے ہمارا عہد پورا کیا اس نے اللہ کا عہد پورا کیا۔ اور جس نے ہمارا عہد توڑا اس نے اللہ کا عہد توڑا۔"

اممہ کے پاس وہ ساری کتابیں ہیں جو اللہ کی طرف سے نازل ہوئیں اور وہ ان سب کو باوجود زبانوں کے اختلاف کے سمجھتے ہیں۔ پھر اللہ نے اممہ کو اس کتاب کا وارث بنایا جس میں ہر شے کی تشریح ہے۔ مکمل قرآن سوائے اممہ کے کسی کے پاس نہیں۔ اور وہ اس کا پورا علم رکھتے ہیں۔ جو شخص یہ دعویٰ کرے کہ اس نے پورا قرآن جمع کر لیا وہ جھوٹا ہے۔ کسی نے اس کو جس طرح پر وہ نازل ہوا نہ جمع کیا نہ حفظ کیا سوائے علی رضا ابن ابی طالب اور ان اممہ کے جو ان کے بعد ہیں۔ اممہ کے پاس اسم اعظم ہے اور وہ جفر بھی رکھتے ہیں جو چمڑے کا ایک مقبلا ہے جس میں انبیاء اور اوصیاء نیز گذشتہ علماء و بنی اسرائیل کے علوم ہیں۔ ان کے پاس مصحف فاطمہ ہے جو تمہارے قرآن سے

تین گنا ہے اور اس میں تمہارے قرآن کا ایک حرف بھی نہیں ہے۔
 "اللہ عزوجل کے دو علم ہیں۔ ایک وہ جس کو سوائے
 اس کے کوئی نہیں جانتا اور ایک وہ جس کو اس نے ملائکہ اور
 انبیاء کو سکھلایا۔ اس کو ہم جانتے ہیں۔"

"اممہ جب کسی شے کا علم چاہتے ہیں تو اللہ ان کو بتلا دیتا
 ہے وہ جانتے ہیں کہ کب مریں گے اور جب مرتے ہیں تو اپنے
 اختیار سے مرتے ہیں۔"

"جو کچھ ہوا یا ہونے والا ہے اممہ سب کا علم رکھتے ہیں
 اور ان کے سامنے کوئی چیز مخفی نہیں رہتی۔ اللہ نے رسولؐ
 کو کوئی علم نہیں سکھلایا۔ مگر یہ کہ ان کو حکم دیا کہ امیر المؤمنین
 علیؑ کو سکھلا دیں اس لئے وہ علم میں نبی کے شریک تھے۔
 پھر یہ علم اممہ کو ملا۔"

"اللہ نے اممہ کی اطاعت کا حکم دیا ہے اور ان کی نافرمانی
 سے منع کیا ہے۔ وہ بمنزلہ رسول کے ہیں بجز اس کے کہ
 نبی نہیں ہیں۔"

"ہر امام اپنے بعد آنے والے امام کو کتابیں۔ علوم اور
 اسلحہ سپرد کرتا ہے۔ اور اممہ کوئی کام بلا حکم اور بلا عہد الہی
 نہیں کرتے اور اس کے حکم سے فدا بھی آگے قدم نہیں بڑھانے۔"
 "اللہ اور رسولؐ نے ہر ایک امام کی یکے بعد دیگرے تقریر
 کر دی ہے۔ ہر امام اپنے بعد کے امام کو امامت سپرد کرتا ہے اور
 اس کے لئے ایک ملفوف کتاب اور پاک وصیت نامہ چھوڑ جاتا

ہے جس میں آدم کی تخلیق سے لے کر فنائے عالم تک جو ضرورتیں
پیش آنے والی ہیں سب کا حل ہے۔ امام کے لئے غیبت بھی
ہے۔ جب اس کے غیبت کی خبر سنو تو انکار نہ کرو۔ اور
باہر سے امام غائب ہیں۔ وہ ہی مہدی ہیں جو روئے زمین
کو جب کہ وہ ظلم و ستم سے مبرا جائے گی۔ عدل و انصاف
سے مبرا رہیں گے۔

”جو شخص امامت کا اہل نہ ہو اور اس کا دعویٰ
کر بیٹھے وہ کافر ہے۔“

”امام ابو جعفر سے مروی ہے کہ اللہ نے کہا ہے کہ جو
رعیت امام ظالم کی تابع ہوگی جو اللہ کی طرف سے نہ ہو۔ اگر
اپنے اعمال میں نیک اور پرہیزگار ہوگی میں اس کو عذاب
دوں گا اور جو رعیت اسلام میں امام عادل کی تابع ہوگی
جو اللہ کی طرف سے ہو اگرچہ بدکار اور گنہگار ہوگی میں
اس سے درگزر کروں گا۔“ امام کو امام ہی غسل (میت) دیتا ہے۔
امام جعفر نے فرمایا۔ ”اللہ جب کسی امام کو پیدا کرنا
چاہتا ہے تو ایک فرشتہ بھیجتا ہے جو غوش کے نیچے سے شربت
لے کر اس کو پلاتا ہے۔ وہ چالیس دن تک ماں کے شکم میں
کوئی کلام نہیں سنتا۔ جب اس کی پیدائش ہوتی تو وہی فرشتہ
جس نے شربت پلایا تھا اس کے دائیں بازو پر آکر لکھتا ہے۔“

صلوات اللہ کا یہ قول قرآن میں تو کہیں نہیں ہے۔

”وتمت کلمت ربک صدقاً وعدلاً لا مبدل لکلماتہ (تیرے رب کا کلمہ سچائی اور عدل کی رو سے پورا ہے اس کو کوئی بدلنے والا نہیں) جس وقت وہ امام اپنے منصب پر پہنچتا ہے اللہ ہر ملک میں اس کے لئے ایک منارہ کھرا کر دیتا ہے جس کی روشنی میں وہ تمام بندوں کے کام دیکھتا ہے۔“

”فرشتے اماموں کے گھروں میں آتے ہیں۔ ان کے فرش پر بیٹھتے ہیں اور ان کے پاس خبریں لاتے ہیں۔ لوگوں کے پاس وہی بات حق ہے جو امام کے ذریعے سے ملی ہو۔ اور جو بات امام کے ذریعے سے نہ ملی ہو وہ باطل ہے۔“

”ساری زمین امام ہی کی ہے۔ یہ اہل بیت ہیں جن کو اللہ نے زمین کا وارث بنایا ہے۔“

”مالِ غنیمت کا خمس چھ حصوں میں تقسیم کیا جائے گا۔ اللہ۔ رسول۔ قرابت دار۔ یتامی۔ مساکین اور مسافر۔ ان میں سے پہلے تین حصے امام کے ہیں۔ اس لئے امام کا حصہ خمس میں سے نصف یعنی کل مالِ غنیمت کا دسواں حصہ ہوتا ہے۔ مالِ فئے (غنیمت بلا جنگ) نیز جنگل۔ معدن اور سمندر وغیرہ اکیلے امام کے ہیں۔“

میں نے ائمہ اہل بیت کی تعلیمات اور ان کے دعاوی میں سے یہ فقہی سی باتیں لی ہیں۔ ظاہر ہے کہ ان اقوال کو وہی تسلیم کر سکتا ہے جو ان ائمہ پر ایمان رکھتا ہو ورنہ یہ سب کے سب بظاہر مستقیم قرآن کے خلاف ہیں اور غالباً اسی احساس کی بنا پر اس قرآن کو جس پر امت

— ایمان رکھتی ہے ناقص قرار دینے کی کوشش کی گئی ہے اور کامل قرآن ائمہ کے پاس محفوظ کیا گیا ہے۔ پھر اس کے علاوہ مصحف فاطمہ بھی ان کے ہاتھوں میں ہے جو اس قرآن سے تگنا اور تعلیمات کے لحاظ سے بالکل جداگانہ ہے۔

یہ دعاوی اگرچہ مذہبی رنگ میں ہیں لیکن اہل نظر سمجھ سکتے ہیں کہ یہ سب کے سب استحقاقی خلافت کے سیاسی منصوبے کے ارد گرد چکر کاٹ رہے ہیں۔ اور ان کا اصل مقصود صرف اپنی کھوئی حکومت حاصل کرنے کے لئے امت کو ہموار کرنا ہے اور حکومت بھی علی الاطلاق !!

اہل سنت کی نگاہ میں خلیفہ بھی دوسرے انسانوں جیسا انسان ہے۔ انہیں کی طرح پیدا ہوتا ہے۔ پرورش پاتا ہے اور سیکھتا ہے۔ اس کو دوسرے مسلمانوں پر کوئی فضیلت نہیں سوائے اپنی ذاتی لیاقت کے جس کی وجہ سے اس کا انتخاب ہوا۔ نہ اس پر وحی آتی ہے نہ اس کا تسلط روحانی ہے۔ وہ صرف قانون الہی کو نافذ کرنے کا مجاز ہے اور اس پر امت کو احتساب کا حق ہے۔ بلکہ غلط روی پر معزول کر دینے کا بھی۔

اور شیعوں کا امام تو اپنی سرشت و فطرت میں انسانوں سے بالاتر ہے۔ ماں کے پیٹ ہی میں عرش کے نیچے سے شربت کا پیالہ پینے لگتا ہے۔ تشریح کا حق رکھتا ہے۔ اس پر تنقید گمراہی ہے۔ اس کا قول و فعل حق و باطل اور خیر و شر کا معیار ہے۔ وہ ایسا روحانی رہنما ہے کہ نماز۔ روزہ وغیرہ دینی اعمال بھی بلا اس پر ایمان لائے ہوئے بیکار ہیں۔ یہ باتیں قرآن کی حسین و جمیل۔ سادہ و بسیط۔ فطری و جہوری تعلیمات

کے بالکل متضاد ہیں جو تمام بنی نوع انسان کو ایک ہی ماں باپ کی اولاد کہتا ہے اور نسبی بنیاد پر کسی کو کوئی حق نہیں دیتا۔ نہ پیدائشی طور پر کسی انسان کی دینی فضیلت کو ماننا اور نہ صلاح و تقویٰ کی وراثت کا قائل ہے بلکہ ہر شخص کی قیمت کا مدار خود اس کے ایمان اور عمل پر رکھتا ہے۔ چنانچہ صدر اہل کے لوگ ان باتوں سے جو ان ائمہ سے مروی ہے بالکل نا آشنا تھے۔ خود حضرت علیؑ اور حسینؑ بھی خلیفہ یا امام کے متعلق وہی سادہ نظریہ رکھتے تھے جو اہل سنت کا ہے۔ نہ اس کو معصوم سمجھتے تھے نہ تنقید سے بالاتر۔ چنانچہ اسی کافی میں روایتیں ہیں۔

حضرت علیؑ نے فرمایا۔

لَا تَكْفُوا عَن مَّقَالَةٍ بِحَقِّ أَوْ مَشُورَةٍ بَعْدَ
فَاتِي لَسْتَ أَمِنَ أَنْ أَخْطِي۔

(یعنی بات یا انصاف کے مشورہ سے نہ کہو کیونکہ مجھے ڈر ہے
کہ کوئی غلطی نہ کر بیٹھوں۔)

نیز امام حسینؑ اپنے بھائی امام حسنؑ کی صلح کو جو انہوں نے امیر معاویہ کے ساتھ کی تھی ناپسند کرتے تھے اور کہا کرتے تھے۔

لَوْ جَزَا لَمْ يَكُنْ كَانِ أَحِبُّ أَلِيٍّ مِمَّا فَعَلَهُ أَوْ
اگر میری ناک کاٹ لی جائے تو میں اس کو اس سے بہتر سمجھوں گا
جو میرے بھائی نے کیا۔

بعض مؤرخوں کا خیال ہے کہ جب سے ایرانی اس جماعت میں شامل ہوئے
جو اپنے بادشاہوں کے تقدس اور خطا سے بالاتر ہونے کا خیال رکھتے تھے

LIBRARY

Malik Khalid Ali Awad

D. A. L. B. (Pb).

INDONESIA

اس وقت سے یہ باتیں شیعیت میں داخل ہوئیں۔ اور بعض یہ کہتے ہیں کہ جب سے عباسی تختِ خلافت پر آگئے۔ اس وقت سے علویہ میں اپنے حق کے احساس کی تلخی بڑھ گئی اور وہ قرابتِ قریبہ کی خصوصیت کی بنا پر اپنی فضیلت اور عظمت کو زیادہ زور کے ساتھ پیش کرنے لگے۔ خلیفہ منصور کے نامِ نفسِ زکیہ کا خط پہلے آپ پڑھ چکے ہیں۔ اسی زمانے کی دوسری عظیم الشان شخصیت امام جعفر کی ہے۔ انہیں سے بیشتر یہ روایتیں مروی ہیں۔ مگر میرے نزدیک ان روایات کا انتساب ہی ائمہ اہل بیت کی طرف مشکوک ہے۔ کیونکہ شیعہ کی پہلی کتاب یہی کافی ہے جو چوتھی صدی ہجری میں مدون ہوئی۔ اس مدتِ مدید میں شیعہ راویوں کے لئے ان روایات میں تغیر و تبدل بلکہ اصناف اور الحاق کا پورا موقع تھا لیکن چونکہ شیعہ ان روایات کو صحیح مانتے اور ان کے اوپر عقیدہ رکھتے ہیں اس لئے تاریخی حیثیت سے مجھ کو اپنے کلام کی بنیاد ان کے مسلمات پر رکھنی پڑی ورنہ میں اس کو بالکل نظر انداز کر دیتا۔

دیگر شیعہ عقائد | مہدی منتظر کے عقیدے کی طرف ضمناً اشارہ ہو چکا ہے۔ یہ عقیدہ شیعوں سے پیدا ہوا اور اس کی اتنی اشاعت ہوئی کہ سنیوں میں بھی مقبول ہو گیا۔ اگرچہ بخاری و مسلم جو اہل سنت میں حدیث کی سب سے زیادہ صحیح کتابیں تسلیم کی گئی ہیں مہدی کی روایتوں سے خالی ہیں۔ مگر ترمذی۔ ابوداؤد اور ابن ماجہ نے ان کو لیا ہے۔ ان سب کا خلاصہ یہ ہے کہ آخری زمانے میں اہل بیت میں سے ایک شخص کا ظہور ہوگا۔ جس کی پیروی ساری امت کرے گی۔ اور وہ اسلامی ممالک میں تسلط حاصل کر کے دین اور عدل پھیلانے لگا۔

ان روایات کے اسناد میں بعض بزرگوں خاص کر ابن خلدون نے
بسط کے ساتھ کلام کیا ہے اور سب کو ضعیف یا موضوع قرار دیا ہے۔
مگر یہاں شیعہ کے یہاں یہ عقیدہ ارکان دین میں داخل ہے۔
بعضوں کے نزدیک اس کا اصلی سبب یہ ہوا کہ کربلا کے حادثہ کے
بعد جب اہل بیت کی خلافت کی امید منقطع ہو گئی اس وقت رؤسا
شیعہ نے اس مایوسی کو دور کرنے اور جماعت کو زندہ رکھنے کے لئے
مہدی غائب کا عقیدہ پھیلایا۔ اسی زمانے میں ابوسفیان کی شاخ سے
خلافت نکل کر مروان کے ہاتھ میں چلی گئی۔ علویہ کی تقلید میں نہالہ بن
یزید نے جس کو اپنے گھر سے خلافت نکل جانے کا سخت قلق تھا سفیانی
کا خیال پیدا کیا۔ یعنی ایک شخص اس خاندان کا ظاہر ہو کر ابوسفیان
کی اولاد میں خلافت کو واپس لائے گا۔ یہ روایتیں کتب حدیث
میں ہیں۔ عباسیہ نے جب دور میں دیکھا کہ اموی اور علوی دونوں
گھرانوں میں ایک ایک آنے والے مہدی کا خیال ہے تو عباسی مہدی
کی روایتیں تیار کروائیں جو طبرانی اور حاکم و بیہقی نے اپنی کتابوں میں
درج کی ہیں۔ یہ بھی ممکن ہے کہ خلیفہ منصور عباسی نے اسی خیال سے
اپنے بیٹے کا نام مہدی رکھا ہو۔ ابوالفرج اصفہانی لکھتا ہے کہ مطیع
بن ایاس جو خطباء میں سے تھا اس کی مہدویت کی حدیثیں تراشا
کرتا تھا۔ اس طرح پر مسلمانوں کی اکثر جماعتوں میں مہدی کا عقیدہ
پیدا ہو گیا جو امت کے لئے ایک زندہ عذاب اور مستقل تعزیر بن گیا۔
سلسلہ وار مدعیان مہدویت کھڑے ہونے لگے اور دونوں طرف سے
مسلمانوں کا خون پانی کی طرح بہنے لگا۔ جہاں تک معلوم ہو سکا ہے صرف

زید یہ باوجود اس کے کہ وہ بھی شیعہ ہیں اس عقیدے سے ہمیشہ منکر رہے۔

قرآن نے اگرچہ صاف صاف تصریح کر دی ہے۔

رَجَعْتُمْ الْقُرُونِ أَنْتُمْ آلِيهِمْ لَا يَرْجِعُونَ وَإِنْ كُنْتُمْ لَهُمْ حَاجِبِينَ لَأَخْلَقْنَا لَهُمْ أُخْرَىٰ مِنْ

کیا انہوں نے نہیں دیکھا کہ ان سے پہلے کتنی نسلیں ہم نے ہلاک کی ہیں جو ان کی طرف پلٹ کر نہیں آتی ہیں اور وہ سب کی سب ہمارے پاس حاضر رکھی گئی ہیں۔

مگر شیعہ میں مہدی کے عقیدے کے ساتھ رجعت کا بھی عقیدہ ہے یعنی ظہور مہدی کے بعد حضرت علی رضا حسین وغیرہ جملہ ائمہ دنیا میں دوبارہ واپس آئیں گے اور ان کے مخالفین ابوبکر و عمر و عثمان وغیرہ و معاویہ و یزید وغیرہ بھی لائے جائیں گے اور ان کو سزائیں دی جائیں گی۔ شریف مرتضیٰ نے لکھا ہے کہ ابوبکر و عمر و مہدی کے زمانہ میں ایک درخت پر سولی دی جائے گی۔

یہ بھی امامیہ کے عقائد کا جزو ہے۔ اس کا مطلب ہے **تَقْيِيهِ** اپنے عقیدے کو چھپائے رکھنا اور عمل سے اس کے خلاف ظاہر کرنا کہ کسی کو شیعیت کا شبہ نہ ہو سکے۔ کافی میں امام جعفر سے مروی ہے کہ "دین کا ۹ حصہ تقیہ میں ہے اور جو تقیہ نہ کرے وہ بے دین ہے" امام رضا سے کسی نے تقیہ کی بابت سوال کیا۔ فرمایا کہ "تقیہ میرا دین ہے اور میرے باپ دادا کا دین ہے جس

میں تقیہ نہیں، اس میں ایمان نہیں۔ کوئی شیعوہ سنیوں کے
سوائے نماز پڑھنے تو بڑے ثواب کا مستحق ہو جاتا ہے۔ بعض ائمہ
اہل بیت سے مروی ہے کہ "جس نے تقیہ سے کسی سنی کے پیچھے
نماز پڑھ لی اس نے گویا نبی کے پیچھے نماز پڑھی۔"

بہت سے تاریخی واقعات کو بھی اس جماعت نے تقیہ پر محمول
کیا ہے۔ مثلاً حضرت علی رضی اللہ عنہ نے ابو بکر و عمر و عثمان رضی اللہ عنہم کی
بیعتوں میں تقیہ سے کام لیا۔ امام حسن رضی اللہ عنہ نے معاویہ کے ساتھ
تقیہ سے صلح کی وغیرہ۔ اسی تقیہ سے بعض شیعہ بظاہر سنی بن گئے۔
اور انہوں نے اپنے کو سنی علماء مثلاً ابن جریر اور ابن قتیبہ وغیرہ کے
ناموں سے مشہور کر کے اپنی روایتیں اہل سنت میں پھیلانیں۔

شیعہ اپنے عقیدے میں اہل بیت کو خلافت رسول
کا حقدار سمجھتے ہیں۔ اس لئے وہ خلفاء ثلاثہ خاص کر

تبرہ

شیخین رضی اللہ عنہما کو ظالم اور غاصب قرار دیتے ہیں۔ اور
ان سے نفرت اور عداوت رکھتے ہیں اور تبرہ کرتے ہیں۔ کافی میں
امام جعفر صادق سے روایت ہے کہ "تین قسم کے لوگ ہیں جن سے اللہ
نہ کلام کرے گا نہ ان کے گناہ بخشے گا بلکہ ان کو دردناک عذاب
دے گا۔ ایک وہ جس نے امامت کا دعویٰ کیا اور اس کا اہل نہ
تھا۔ دوسرا وہ جس نے اللہ کے منعمین کو ہونے امام کا انکار کیا۔
تیسرا وہ جو خیال رکھتا ہے کہ ابو بکر رضی اللہ عنہ اور عمر رضی اللہ عنہ میں اسلام کا کوئی
شاٹبہ بھی تھا۔"

ان کے عقیدے میں سوائے شیعہ کے سارے مسلمان کافر ہیں۔

اور رسول اللہ کے بعد سب سے زیادہ صحابہؓ کے (جو حضرت علی رضی اللہ عنہ کی خلافت کے خواہاں تھے) جملہ صحابہؓ مرتد ہو گئے۔ انہیں و جوبات سے وہ خلفاء ثلاثہ۔ نیز ام المؤمنین حضرت عائشہؓ و حفصہؓ سے تبرا کرتے ہیں۔ اور اس کو قربت و ثواب کا ذریعہ سمجھتے ہیں۔ کافی کی روایات میں ان حضرات پر لعنت بھیجنے کے لئے خاص خاص ماثورہ دعائیں ہیں۔

جماعت شیعہ

م شروع شروع میں حضرت علی رضی اللہ عنہ کی خلافت کے خواہاں جیسا کہ ہم لکھ چکے ہیں چند خاص اور نیک دل صحابہ تھے۔ پھر رفتہ رفتہ ان کے حامیوں کی تعداد بڑھنے لگی۔ سبائی تحریک نے جس قدر حضرت عثمان رضی اللہ عنہ کے مخالف پیدا کئے اسی قدر حضرت علی رضی اللہ عنہ کے طرفدار۔ واقعہ کربلا سے بھی بنی امیہ کی طرف سے بہت سے دلوں میں نفرت پیدا ہو گئی جو اہل بیت کے حامی بن گئے۔ نو مسلم بھی قومیں جو بنی امیہ کے استکبار و استبداد سے تنگ آ گئی تھیں اپنی فروتری کو دیکھ کر اس جماعت میں شریک ہو گئیں کیونکہ یہ بنی امیہ کے مخالف تھے۔ ایرانی امراء و رؤساء اس خیال سے ان ائمہ کے حامی ہو گئے کہ ان کے ہاں سلطنت کی وراثت شاہی نسل میں چلتی تھی۔ حکومت الہی ان کی سمجھ میں نہیں آ سکی۔ اور انہوں نے رسول اللہ کو بھی کسریٰ خیال کیا جن کے بعد ان کی نظر میں ان کی جانشینی کے حق دار صرف ان کے اہل بیت ہو سکتے تھے۔

الغرض مختلف اسباب سے مختلف جماعتیں اس فرقے میں شامل

ہوئیں جن میں بعض لوگ ایسے بھی تھے جو ابن سبأ کی طرح اسلام

سے انتقام لینے کے لئے محب اہل بیت بن گئے تھے۔

خوارج اور شیعہ دونوں اس بارے میں متفق تھے کہ بنی امیہ اور بنی عباس ظالم اور

شیعہ پر سختیاں

خاص ہیں۔ اگرچہ دونوں کی عداوت کے اسباب مختلف تھے۔ خوارج ان کی خلافت کو اس لئے ناجائز سمجھتے تھے کہ وہ حکومت الہی نہ تھی بلکہ شخصی اور استبدادی سلطنت تھی اور شیعہ اس لئے کہ انہوں نے ان کے ائمہ کا حق غصب کر کے ان کو خلافت سے محروم کر دیا تھا اور خود اس پر قابض ہو گئے تھے۔ اس وجہ سے دونوں فرقے ان کے دشمن تھے اور ان کے تسلط کو مٹانا چاہتے تھے۔

خوارج اپنے عقیدے کا اظہار کر کے کھلے میدان میں مقابلہ کرتے تھے جس کے باعث خلفاء کو آسانی ہوئی کہ قوت سے رفتہ رفتہ ان کو فنا کر دیا۔ لیکن شیعہ کے پاس تقیہ کا حربہ تھا۔ وہ جب موقع پاتے کھلے میدان میں لڑتے ورنہ تقیہ کے نقاب میں روپوش ہو جاتے۔ اس وجہ سے ان کا مٹانا آسان نہ تھا چنانچہ باوجود تمام سختیوں کے بھی آخر کار یہ زندہ رہ گئے۔ غالباً یہی علت تھی جو ائمہ اہل بیت اپنے معتقدوں کو تقیہ کی سخت تلقین اور تاکید کیا کرتے تھے اور اس کو دین کا ۱/۳ حصہ کہتے تھے۔

بنی امیہ نے ابتداء ہی سے ان پر سختی شروع کی۔ امیر معاویہ نے اپنے تمام کمال کو حکم بھیجا کہ ”جو شخص حضرت علی رضی اللہ عنہ کے اہل بیت سے تو لڑ رکھے یا ان کے مناقب روایت کرے اس کا نام وظائف کے دفتر سے کاٹ دو اور اس کی شہادت ساقط الاعتبار کر دو۔ صرف

شیعہ عثمان کو اپنے پاس آنے دو اور ان کے فضائل میں جو روایتیں
بیان کی جائیں ان کو معہ ان کے راویوں کے ناموں کے مجھے بھیجتے

رہو۔

کوہ شیعوں کا مرکز تھا جس کا عاقل زیادہ تھا۔ وہ چونکہ حضرت
علی رضا کے زمانہ میں شیعہ رہ چکا تھا اس وجہ سے اس جماعت کے
لوگوں سے واقف تھا۔ اس نے جہاں جہاں ان کو پایا قتل کیا۔ ان
کے بعد جو کچھ رہ گئے ان کو اس کے بیٹے عبد اللہ بن زیاد نے ختم کیا۔
ان دونوں باپ بیٹوں نے ان کو کھجوروں کے درختوں پر لوگوں کی
عبرت کے لئے سولیاں دیں۔ ہاتھ اور پاؤں کاٹے۔ آنکھوں میں
سلاٹیاں پھیریں اور ڈھونڈ ڈھونڈ کر مارا۔ حجاج بن یوسف جب
عراق کا والی ہوا تو اس نے بھی وہی برتاؤ رکھا اس کو کافر یا
زندیق سے اتنی نفرت نہ تھی جتنی شیعہ سے تھی۔ عربی کے مشہور
ادیب اصمعی کے دادا نے ایک دن اس سے کہا کہ میرے والدین
نے میرے اوپر بڑا ظلم کیا۔ اس نے پوچھا کیا؟ بولا کہ میرا نام علی
رکھ دیا۔ حجاج مکرایا اور اس کو ایک ناسیہ کا عاقل مقرر کر دیا۔
جملہ اموی عمال کا یہی حال تھا۔ وہ شیعیت کی تہمت پر بھی
ہاتھ پاؤں کاٹ لیتے یا قید کر کے مال و متاع ضبط اور مکان منہدم
کر دیتے۔

عباسی اور بھی زیادہ اہل بیت کی طرف سے پر حذر تھے کیونکہ
وہ خود ان کے شریکِ کار رہ چکے تھے۔ اس وجہ سے ان کے عہد
میں شیعوں پر اور بھی سختیاں بڑھ گئیں اور ابو مسلم خراسانی نے

سینکڑوں سپاہی اسی لئے مقرر کر رکھے تھے کہ جہاں کسی شیعہ کو پابائیں قتل کر دیں۔ عباسی خلفاء میں سب سے زیادہ ان کا دشمن متوکل تھا۔ اس نے امام حسین کی قبر ۲۳۰ھ میں معہ تمام ملحقہ عمارتوں کے منہدم کرادی جس پر پہل چلا کر کاشت ہونے لگی۔ لیکن ان تمام سختیوں کے شیعہ اپنے عقیدہ اور عمل سے نہیں ہٹے۔ اور ان کے آخری خلفہ مستعصم تک کبھی پنہاں کبھی آشکارا مقابلہ کرتے رہے۔

کاش یہ ساری جائزین سیاسی مقصد میں متحد ہوتیں اور سنی۔ خارجی اور شیعہ سب اسلام کو پیش نظر رکھتے اور ایک دوسرے کو مٹانے کی کوشش میں اور قوتیں برباد نہ کرتے تو آج اسلام کی تاریخ ہی کچھ اور ہوتی۔ یہ قریشی خانوادہ کی حکومت کا سودا تھا جس نے ہجرت پر پاب کیا۔ اور ان کی باہمی رقابتوں نے امت کا شیرازہ بکھیرا۔ ورنہ مسئلہ نہایت سادہ اور صاف تھا کہ خلافت مدار انتخاب عام پر رکھ دیا جائے شیعہ جو امام منصوح کے قائل ہیں انھوں نے یہ کبھی نہیں سوچا کہ اللہ کسی کو ماں کے شکم سے خلافت کے لئے تیار کرتا تو اس کا تخت خلافت پر آ جانا لازمی تھا۔ اور جب نہ آسکا تو سمجھنا چاہیے کہ انتخاب جمہور ہی کا حق ہے۔




ط ان مظالم کی تفصیل دیکھنی ہو تو ابوالفرج اصفہانی کی کتاب مقاتل الطالبیین ابوبکر خوارزمی کے بعض رسائل کا مطالعہ کیجئے۔


مختصرہ

اس جماعت کی ابتدا بصرہ میں ہوئی بانی و اصل بن عطاء
 مخفی اور عمرو بن عبید۔ یہ دونوں موالی ہیں سے مخفی اور امام
 حسن بصری کے شاگرد۔ بصرہ سے اس کی شاخ بغداد میں پہنچی۔
 بصری سلسلہ یہ ہے۔

حسن بصری



بشر بن المعتمر متوفی ۲۱۰ھ



عراق منکر داہل مذاہب کا گہوارہ تھا۔ یہودی۔ نصرانی۔ مجوسی۔
مانوی۔ زردشتی۔ صابی۔ ویسانی اور دہری وغیرہ۔ اسلامی فتوحات

کے بعد جب ان میں سے لوگ مسلمان ہونے لگے اُس وقت ان قوموں نے مسلمانوں کے ساتھ بحثیں شروع کیں۔ اہل علم کی ایک جماعت اسلام کی تائید..... اور ان کی تردید کے لئے کٹری ہوئی۔ اُس نے پہلے ان کے مذہبی حقائق کو سمجھا۔ پھر انہیں کے اصول پر ان کے جوابات دینے کی کوشش کی۔ ان میں سے بعض مذاہب مثلاً یہودیت و عیسائیت یونانی فلسفہ سے بھی مسلح تھی۔ اس لئے اس جماعت نے اس سے بھی واقفیت پیدا کی تاکہ ان کے اعتراضات کی مدافعت کر سکے۔ اس کے لئے یہ بھی لازم تھا کہ عقلیت کی راہ سے ان بحثوں میں گھسے کیونکہ منقولہ دلائل سے کام نہیں چل سکتا تھا۔ اس وجہ سے اس جماعت کا طریق فکر محدثوں سے الگ ہو گیا۔ اور یہ معتزلہ کے نام سے مشہور ہوئی۔

معتزلہ میں باہم بعض امور میں اختلافات ہیں لیکن اصل مبادی میں سب کے سب متفق ہیں اور وہ پانچ ہیں۔

اصول خمسہ

۱۔ توحید۔ ۲۔ عدل۔ ۳۔ وعد و وعید۔ ۴۔ بین بین۔

۵۔ امر بالمعروف و نہی عن المنکر۔

توحید ہر مسلمان کا ایمان ہے لیکن اس جماعت نے اس کی مخصوص تفسیر کی۔ یعنی ذات الہی کو صفات سے منزہ قرار دیا۔ اس کے نزدیک قدرت۔ ارادہ۔ سمع۔ بصر۔ حیات و کلام و غیرہ صفات الہی جو قرآن میں بیان کئے گئے ہیں بذات خود قائم نہیں ہیں ورنہ قدام و کالعدم لازم آئے گا بلکہ عین ذات الہی۔ قادر سمیع اور بصیر

و غیرہ ہے۔ اہل سنت صفات کو عین ذات نہیں مانتے بلکہ قائم
بالذات کہتے ہیں۔

اسی طرح عدل کے بھی تمام مسلمان قائل ہیں کہ اللہ عادل مطلق ہے۔
کسی پر ظلم نہیں کرتا لیکن معتزلہ اس میں اور آگے جاتے ہیں وہ کہتے

ہیں

(۱) اللہ نے مخلوق کو ایک نتیجہ کے لئے پیدا کیا ہے جو اس کے لئے

سزا یا سزا خیر ہے۔

(۲) اللہ مخلوق کے لئے شرکاء ارادہ کرتا ہے نہ حکم دیتا ہے۔

اسی بنا پر وہ اشیاء کے حسن و قبح کو اہل سنت کی طرح شرعی

نہیں بلکہ ذاتی قرار دیتے ہیں۔

(۳) انسان سے اچھے یا بُرے جو افعال صادر ہوتے ہیں ان کا

خالق وہ خود ہے اور انسانی ارادہ افعال کی تخلیق میں آزاد ہے۔ اسی

وجہ سے اس کو ان کے اوپر سزا و جزا ملتی ہے۔

وعدو و عقید سے ان کی مراد یہ ہے کہ جس عمل پر جو وعدہ یا وعید

ہے اس کا مترتب ہونا لازمی ہے اور ایمان صرف قلبی تصدیق کا نام

نہیں ہے بلکہ ادائے واجبات بھی اس کا جزو ہے۔ اگر کوئی اللہ و

رسول کو مان لے اور اعمال شرعیہ ادا نہ کرے تو مومن نہیں ہے۔

بہر عمل خواہ فرض ہو یا نفل ایمان کا جزو ہے۔ جس قدر عمل بڑھتا

ہے اسی قدر ایمان بڑھتا ہے۔ گناہ کبیرہ کا مرتکب نہ مومن ہے نہ کافر

بلکہ فاسق ہے جو ان دونوں کا درمیانی درجہ ہے اسی کا نام بین بین

کہتے ہیں جو ان کے الفاظ میں "منزلۃ بین منزلتین" کہا جاتا ہے۔

امر بالمعروف کو بھی فرض سمجھتے ہیں۔ لیکن خوارج کی طرح فرض عین نہیں بلکہ فرض کفایہ۔ اور خروج بالسیف اس وقت ان کے نزدیک جائز ہے۔ جب کامیابی کی پوری امید ہو۔

ان اصول پر یہ جماعت کھڑی ہوئی۔ پھر ان اصول سے بہت سے مسائل پیدا ہوئے جن میں دوسری اسلامی جماعتوں سے مخالفت ہو گئی مگر علمی، عقلی اور ادبی لحاظ سے ان لوگوں نے اس وقت کی جملہ اسلامی جماعتوں پر نمایاں فوقیت حاصل کر لی۔ یونانی علوم نیز دیگر مذاہب کے عقائد اور ان کی تاریخوں سے بھی باخبر تھے۔ قرآن میں بھی ان کو توغل تھا۔ اگرچہ آیات کی تاویل میں اپنے اصول کے مطابقت کرتے تھے۔ حدیثوں کو خواہ محدثین کے نزدیک وہ کتنی ہی قوی ہوں اپنے اصول کے خلاف پاتے تو موضوع کہہ دیتے۔ یعنی عقل کو حدیث پر حاکم سمجھتے تھے۔ حدیث کو عقل پر نہیں بلکہ عمرو بن عبید اور ابراہیم نظام جن کی شخصیتیں ان میں نہایت ممتاز تھیں بجز قرآن اور عقل کے کسی شے پر دین کا مدار نہیں رکھتے تھے۔

صفات معتزلہ

معتزلہ عقائد میں بختہ۔ اعمال شرعیہ میں متشدد۔ روزہ نماز کے سخت پابند اور

حج کے عاشق تھے۔ دین کی حفاظت مخالفوں سے مقابلہ اور اسلامی تعلیمات کے عقلی ثبوت کو اپنا فریضہ سمجھتے تھے۔ جس مقام پر اس کی ضرورت دیکھتے گرمی یا سردی اور سفر کی مشقتوں کا خیال کئے بغیر پہنچتے۔

زبانوں میں طلاقت تھی۔ فصاحت میں ممتاز تھے اور اس زمانے کے

عقلی علوم سے مسلح۔ اس لئے بحثوں میں غلبہ حاصل کرتے۔ محدوں۔
 دہریوں اور دیگر اہل مذاہب کی تردید اور اپنے عقائد کے اثبات میں
 کتابیں اور رسالے لکھتے۔ اور مجامع اور مجالس میں دین کی حمایت
 میں تقریریں کرتے جو دل نشیں اور بلیغ ہوتیں۔ نیز مذاہب کے مجادلوں
 پر ان کی دھاک بیٹھی ہوئی تھی۔

زہد و تقویٰ اور اخلاق و عادات کے لحاظ سے اس قدر مقبول
 تھے کہ جہاں جاتے ہزاروں آدمی ان کے ساتھ ہو جاتے۔ امت کی
 ہدایت اور رہنمائی یعنی امر بالمعروف و نہی عن المنکر ان کے اصول
 میں داخل تھی۔ جس کے لئے اپنے آپ کو وقف سمجھتے تھے۔ و اصل
 بن عطاء نے اپنے خاص شاگردوں میں سے سعید اللہ بن عارث
 کو مغرب میں یحییٰ بن سالم کو خراسان میں۔ ایوب کو جزیرہ میں۔
 حسن بن ذکوان کو کوفہ میں اور عثمان الطویل کو آرمینیا میں بھیجا
 تھا۔ ان میں سے ہر ایک کے ساتھ مقامات مذکورہ میں بڑی بڑی
 جماعتیں بن گئی تھیں جو امر بالمعروف کرتی تھیں۔ اور امت کا
 ایک طبقہ ان کے اثر میں تھا۔ خاص کر وہ لوگ جو اس وقت
 کی علمی تحریکوں میں حصہ لیتے تھے۔ یا قوت نے معجم البلدان میں
 تاہرت کے تحت میں لکھا ہے کہ یہاں و اصل یہ یعنی اصحاب و اصل
 بن عطاء کے کم و بیش تیس ہزار آدمی ہیں جو جموں میں رہتے
 ہیں اور جا بجا دین کی تلقین اور تبلیغ کرتے پھرتے ہیں۔
 اسی قسم کی جماعتیں ان کی مغرب سے مشرق تک پھیلی ہوئی تھیں
 اور ان کے باہمی تعلقات بمقابلہ دوسری اسلامی جماعتوں کے زیادہ

مخلصانہ تھے۔ عقلیت کی وجہ سے تو ہم پستیوں سے آزاد تھے۔ جن کے قائل تھے کہ وہ اللہ کی مخلوق ہیں مگر آیت۔

إِنَّهٗ يَرَاكُمْ هُوَ وَقَبِيلُهُ مِنْ حَيْثُ لَا تَرَوْهُمْ۔ (۲۷)

وہ اور اُس کا قبیلہ دیکھتا ہے تم کو جہاں سے کہ تم ان کو نہیں دیکھتے۔

کے مطابق یہ نہیں مانتے تھے کہ وہ انسانوں کو نظر آتے ہیں۔ اس لئے ان کے بچوں نیز ان کی عورتوں میں مہوتوں اور چڑیلوں کا خوف بالکل نہ تھا۔

معتزلہ اور خلفا
بنی امیہ کے زمانے میں معتزلہ کا حلقہ زیادہ نہیں پھیلا تھا۔ مگر ان کی جماعت قائم ہو چکی تھی۔

خلیفہ ولید بن یزید نے جب لہو و لعب اور شراب و عناء میں وقت کو برباد کرنا شروع کیا اس وقت سب سے زیادہ اس کی مخالفت میں اسی جنگ نے حصہ لیا اور یزید ثالث کی جوان کاہم خیال تھا پوری اہل کی۔ یہاں تک کہ ولید مارا گیا اور یزید اس کی جگہ تخت پر آ گیا۔ بعض معتزلہ اس کو حضرت عمر بن عبدالعزیز سے بھی بہتر قرار دیتے تھے۔

عباسی عہد میں عمرو بن عبیدر اس المعتزلہ ابو جعفر منصور کے دربار میں بہت عزت رکھتا تھا۔ یہاں تک کہ اس پر تنقید بھی کرتا اور اس کے مظالم اس کے سامنے گنانا۔ منصور نے ایک دن کہا کہ یہ شاہی بہرہ اور تمہارے سالہی اس کام کو سنبھالو۔ اس نے کہا کہ یہیں آپ کے دروازے پر ہزار قسم کے مظالم ہیں۔ پہلے ان کو دور کیجئے پھر ہم کو بلائیے تو ہم سمجھیں گے کہ آپ سچے دل سے بلا رہے ہیں۔

محمد (نفس زکیہ) نے اپنے خروج سے پہلے عمرو کو خط لکھا تھا جس میں غالباً اس نصرت پر ہی تھی۔ منصور کو اس کا پتہ لگ گیا۔ عمرو سے پوچھا کہ کیا تمہارے پاس محمد کا کوئی خط آیا ہے؟ کہا کہ ایک خط ہے جو انہیں کے خط سے ملتا جلتا ہے۔ پوچھا پھر کیا جواب دیا؟ بولا کہ تم کو میری رائے معلوم ہے کہ میں مسلمانوں میں تلوار کے استعمال کو جائز نہیں سمجھتا۔ کہا۔ ہاں۔ لیکن قسم کھاؤ۔ اس نے کہا کیا فائدہ۔ میں نے اگر تقیہ سے کہا ہے تو تقیہ سے قسم بھی کھا لوں گا۔ منصور نے کہا۔ نہیں، نہیں تم بالکل سچے ہو۔

اس سے ظاہر ہوتا ہے کہ وہ اگرچہ منصور کی خلافت سے بزار تھا لیکن اس کے خلاف تلوار اٹھانا جائز نہیں سمجھتا تھا۔ اور یہی بات تھی جس کی وجہ سے خلفاء عباسیہ نے معتزلہ کو سیاسی حیثیت سے کبھی نہیں پھیرا۔ کیونکہ یہ لوگ ان کے حامی نہ تھے تو ان کے دشمنوں کے بھی حامی نہ تھے۔

منصور نے اس سے اپنی تائید کی خواہش ظاہر کی۔ اس نے انکار کر دیا۔ دروازے پر ابو ایوب موریاہی وزیر مال اور کہا کہ تم نے خلیفہ کو مایوس کر دیا۔ عمرو نے کہا کہ تم کس لئے ہو؟ اس کی برو کرو۔ ملت کی بد نصیبی ہے کہ اس کی عنایات تم جیسے لوگوں کے ہاتھوں میں ہیں۔ ہارون الرشید کے عہد میں ان کا اندر کم رہا۔ کیونکہ وہ ان کے جد لیا کو تاپند کرتا تھا اور اس نے حکم دے رکھا تھا کہ عقائد میں سختی نہ کی جائیں۔ لیکن اس کے بیٹے مامون الرشید نے جب اعتزال کو اختیار کیا اس وقت معتزلہ کا ستارہ چمک اٹھا جو معتصم اور واثق کے زمانوں میں عروج

پر رہا اور متوکل زمانہ میں ڈوب گیا۔

مامون جب مرو سے ۲۰۴ھ میں بغداد آیا تو اس
مامون عجمی نے اپنے علمی فوق کی وجہ سے قاضی القضاة یحییٰ
 بن اکنم کو حکم دیا کہ پائے تخت کے علماء کو دربار میں بلائیں۔ انہوں مختلف
 جماعتوں کے چالیس علماء چن کر حاضر کیے۔ مامون نے مجلس مناظرہ قائم
 کی جو ہر منگل کو منعقد ہوتی تھی۔ اس میں وہ خود بھی شریک ہوتا۔ اور
 ہر فرقہ کے اہل علم آزادی کے ساتھ بحث کرتے۔ یہاں تک کہ امامیہ
 اور زیدیہ بھی مسئلہ امامت پر بیباکی کے ساتھ دلیلیں لاتے اور معتزلہ
 اپنے عقائد کا ثبوت پیش کرتے۔

اس سے پہلے اصحاب حدیث کے غلبہ کی وجہ سے کوئی شخص علانیہ
 کسی امر میں ان کی مخالفت کی جرأت نہیں کر سکتا تھا۔ لیکن اس مجلس
 مناظرہ نے ان کا راستہ کھول دیا۔

مامون کا مقصد غالباً یہ تھا کہ باہمی مناظرات سے اختلافات مٹ
 جائیں گے اور تمام فرقے ہم خیال ہو کر متحد ہو جائیں گے۔ لیکن نتیجہ بالکل
 برعکس نکلا۔ کیونکہ اس نے خود اپنے آپ کو ان بحثوں سے بالاتر نہیں
 رکھا بلکہ معتزلہ کی تائید کی۔ خاص کر مسئلہ خلقِ قرآن میں۔ اس وجہ
 سے محدثین اور فقہاء اور ان کے اثر سے جمہور اہل سنت اس کے
 مخالف ہو گئے اور یہی اور صرف یہی ایک مسئلہ تھا جو اہل تہذیب کی تباہی کا موجب
 ہوا اس لئے اس کو کسی قدر تفصیل کے ساتھ بیان کرنے کی ضرورت ہے۔

معتزلہ نے جب تنزیہ ذات اور نفی صفات کا عقیدہ نکالا
قلنہ خلق قرآن اس وقت اس بحث کے سلسلہ میں ذاتِ بالی سے

صفتِ کلام کی نفی کے بعد قرآن کے مخلوق یا بیخ مخلوق ہونے کی بحث درمیان میں آئی۔ سب سے پہلے دوسری صدی ہجری کے آغاز میں جعد بن درہم نے قرآن کے مخلوق ہونے کا دعویٰ کیا۔ پھر جہم بن صفوان نے اس کی پیروی کی۔ محدثین نے اس قول کو اسلام کے خلاف قرار دیا۔ چنانچہ جعد کو خالد بن عبداللہ قسری والی عراق نے عید الفصحی کے دن بطور قربانی کے ذبح کیا۔ اور جہم کو سلمہ بن احوز نے مرو میں قتل کر ڈالا۔ لیکن اس خیال کے پیرو باقی رہ گئے اور جہم کی نسبت سے ان کی جماعت فرقہ جہمیہ کے نام سے موسوم ہوئی۔

مامون الرشید کے زمانہ میں اس مسئلہ نے بہت اہمیت اختیار کر لی۔ کیونکہ خود وہ اور اس کے درباری علماء اسی خیال کے ہو گئے۔ اب انہوں نے محدثین کے خلاف قوت سے کام لینا شروع کیا۔ بہت سے محدثوں کو کافر قرار دے کر قتل کیا۔ اور سینکڑوں کو قید کی سزائیں دیں اور امتلا و امتحان میں ڈال کر اذیتیں پہنچائیں۔ اکثر علماء نے مجبوراً قرآن کو مخلوق کہہ کر اپنی جانیں بچائیں مگر امام احمد بن حنبلؒ اس ابتلا میں

خالد نے جہد کو بر بنائے تعصب قتل کیا تھا۔ غالباً اسی السانی قربانی دینے کی سزا اس کو یہ ملی کہ وہ سید بن یزید جب خلیفہ ہوا تو اس نے اس جرم پر کہ خالد نے اس کو ولی تلمذی سے نکالنے میں ہشام کی موافقت کی تھی اس کو اس کے بھائی دشمن یوسف بن عمر ثقفی والی عراق کے حوالے کر دیا۔ یوسف نے خالد کو شکنجہ میں کس کر اس کے سینے کو دیتی سے دبت ڈالا۔ یہاں تک کہ وہ ہلاک ہو گیا۔

ثابت قدم رہے۔ ۲۱۸ھ میں جبکہ مامون طرسوس میں تھا اس کے حکم سے اسحاق بن ابراہیم امیر بغداد نے امام احمد کو پٹریاں پہنا کر سپاہیوں کی خواست میں اس کے پاس روانہ کیا۔ مقام رقفہ میں پہنچے تھے کہ مامون کے مرنے کی خبر آگئی۔ اس لئے پھر بغداد میں واپس لا کر قید کر دیئے گئے۔

مامون اپنے بھائی معتصم کو جو اس کا جانشین ہوا سخت تاکید کر گیا تھا کہ میرے بعد کوشش کر کے اس مشرکانہ عقیدے کو مٹا دینا۔ بھائی کی وصیت نیز احمد بن دوادرا اس الاعتزال کے اثر سے جو یحییٰ بن اکثم کی جگہ قاضی القضاة بھی تھا اور وزیر بھی معتصم نے ۲۲۲ھ میں مجلس مناظرہ منعقد کی۔ امام احمد بن حنبلؒ پابجولال لائے گئے۔ خلیفہ اور وزیر دونوں جاہ جلال کے ساتھ جلو کس فرما تھے۔ دیگر علماء معتزلہ بھی جمع تھے۔ قضاة۔ فقہاء۔ امراء اور رؤسا سے دربار بھرا ہوا تھا۔ وہ معتصم کے سامنے بٹھائے گئے۔

معتصم :- قرآن کی بابت کیا کہتے ہو؟

امام احمد :- کوئی آیت یا روایت پیش کی جائے اس کے مطابق کہنے کو تیار ہوں۔

ایک معتزلی :- قرآن میں ہے۔ " مَا تَأْتِيهِمْ مِنْ ذِكْرٍ مِّنَ رَبِّهِمْ مُحَدَّثٍ "

کیا محدث مخلوق نہیں ہے؟

امام :- قرآن کے لئے الذکر کا لفظ آیا ہے۔ الف لام کے ساتھ اس

آیت میں ذکر بغیر الف لام کے ہے۔ اس لئے اس سے قرآن

مقصود نہیں ہے۔ (ہا۔ حاشیہ ۱۵۸ کے نیچے)

دوسرا معتزلی :- قرآن میں ہے۔ "اللَّهُ خَالِقُ كُلِّ شَيْءٍ" کیا قرآن شئی نہیں ہے؟

امام :- اللہ نے اپنے لئے قرآن میں کئی جگہ نفس کا لفظ استعمال کیا ہے۔ مثلاً "كَتَبَ عَلَى نَفْسِهِ الرَّحْمَةَ"۔ پھر فرماتا ہے۔ "كُلُّ نَفْسٍ ذَائِقَةُ الْمَوْتِ"۔ کیا تمہارے خیال میں نفس الہی کے لئے یہی موت ہے؟

تیسرا معتزلی :- عمران بن حصین سے روایت ہے کہ "إِنَّ اللَّهَ خَلَقَ السَّيِّئَ كَوْرًا"

امام :- اس روایت کا صحیح لفظ ہے۔ "إِنَّ اللَّهَ كَتَبَ الذِّكْرَ"۔ چوتھا معتزلی :- حضرت ابن مسعود سے مروی ہے۔ "ما خلق الله من" (حاشیہ ص ۱۵۸)

طاہم موصوف کا یہ جواب صحیح نہیں ہے۔ آیات میں بلا الف لام کے بھی ذکر کا لفظ قرآن کے لئے استعمال ہوا ہے۔ مثلاً سورۃ طلاق میں ہے۔ "قد انزل الله اليك ذكرا" غالباً اسی وجہ سے اپنے رسالہ روحانیہ میں انہوں نے اس کا دوسرا جواب دینے کی کوشش کی ہے۔ لکھتے ہیں کہ ذکر میں وہ ذکر بھی ہے جو اللہ کی طرف سے نازل ہوتا ہے اور وہ ذکر بھی ہے جو رسول کے ذریعہ سے ہوتا ہے۔ محدث کا لفظ اسی دوسرے ذکر کے بارے میں ہے۔ جہاں قرآن مراد ہوگا وہاں محدث یا مخلوق کا لفظ بولنا صحیح نہ ہوگا۔ لیکن یہ جواب بھی محض تکلف و تحکم ہے۔ مایا تبہم من ذکو من ربہم سے قرآنی آیات کسی طرح خارج نہیں کی جاسکتیں۔ اس کا صحیح جواب صرف یہ تھا کہ قرآن بے شک محدث ہے مگر مخلوق نہیں۔ آئندہ ادراک میں ہم اس کی حقیقت واضح کریں گے۔

جنتہ ولا نار ولا سماء ولا ارض اعظم من اية
الکرسی۔

امام :- خلق کا فعل جنت - نار - سماء اور ارض سے متعلق ہے نہ کہ
آیت الکرسی سے۔

پانچواں معتزلی :- کلام اللہ کو غیر مخلوق کہنے سے اس کی مشابہت اللہ
کے ساتھ لازم آتی ہے۔

امام :- اللہ احد ہے صمد ہے نہ کوئی اس کا شبیہ ہے نہ عدیل۔
لیس کمثلہ شیئ۔

معتصم :- ہاں تو کیا کہتے ہو؟

امام :- کوئی آیت یا روایت دیکھئے تو اس کے مطابق کہوں۔
ایک معتزلی نے عقلی دلائل پیش کرنے شروع کئے۔

امام :- میں اس کو نہیں جانتا۔ نہ یہ روایت ہے نہ آیت۔

معتزلی :- (خلیفہ سے مخاطب ہو کر) امیر المؤمنین! جب ان کو کوئی
دلیل نظر آتی ہے تو ہمارے اوپر جھپٹ پڑتے ہیں۔ اور جب ہم
کچھ کہتے ہیں تو بول اٹھتے ہیں کہ میں اس کو نہیں جانتا۔

احمد بن دواؤد :- امیر المؤمنین! یہ گمراہ ہے، گمراہ کن ہے اور بدعتی۔

اس بحث کے بعد قید خانے واپس بھیج دیئے گئے۔ دوسرے دن
پھر لائے گئے اور مناظرہ ہوا۔ تیسرے دن جب اہل دربار متحک
کرنا پوس ہو گئے اس وقت معتصم نے تازیانہ مارنے کا حکم دیا۔ مسعودی
کے قول کے مطابق ۳۸ کوڑے لگائے گئے تھے کہ ان کے جسم سے خون
جاری ہو گیا اور بے ہوش ہو گئے۔ معتصم نے قید خانے میں بھیج دیا اور

ایک طبیب مقرر کر دیا جس کے علاج سے اچھے ہوئے۔
 معتصم ان لوگوں کو جو قرآن کو غیر مخلوق کہتے تھے قتل کر دیتا تھا۔ اس
 دن بھی جس دن امام کو دربار میں نکٹ کے لئے طلب کیا تھا دو شخصوں
 کو اسی جرم میں قتل کر چکا تھا۔ لیکن امام موصوف کے قتل کی جرأت اس
 لئے نہیں کی جس کے حسب ذیل اسباب تھے۔
 (۱) امام احمد کے ساتھ جمہور کی عقیدت بہت زیادہ تھی اس لئے
 وہ ڈرا کہ ان کے قتل سے فتنہ و عوام برباد ہو جائے گا جس کا مٹانا نہایت
 دشوار ہے گا۔

(۲) معتصم خود شجاع تھا اور شجاعت کا قدردان۔ امام موصوف کے
 مناظرہ سے ان کے استقلال اور ثبات کا نقش اس کے دل پر بیٹھ گیا
 جس کی وجہ سے ان کو قتل کرنا گوارا نہ کیا۔

(۳) اس نے ان کے بشرہ سے ان کی راست بازی اور خلوص نیت
 کو دیکھا اور سمجھ گیا کہ وہ صرف اس وجہ سے قرآن کو غیر مخلوق کہتے ہیں
 کہ مخلوق کہنے کی کوئی دلیل نہیں پاتے۔

آخر کار ان کو چھوڑ دیا۔ اس کے بعد سات سال تک وہ زندہ
 رہا مگر پھر ان سے کچھ نہیں بولا۔ ۲۲۷ھ میں اس کے مرنے پر واثق
 خلیفہ ہوا۔ وہ بھی خلق قرآن کے عقیدہ کی حمایت کرتا رہا۔ یہاں تک
 کہ احمد بن نصر کو اس کی مخالفت پر خود اپنے ہاتھ سے قتل کیا۔ لیکن
 امام احمد سے کبھی کبھی تعرض نہیں کیا۔

جب متوکل خلیفہ ہوا۔ اور اس نے دیکھا کہ اس فضول فتنہ سے
 نہ خلافت کو کوئی فائدہ ہے نہ امت کو بلکہ دن بدن نفرت کی مہلج وسیع

ہوتی جا رہی ہے تو مسئلہ ۲۳۴ میں تمام صوبوں میں حکم بھیج دیا کہ کوئی قرآن کو مخلوق نہ کہے۔ اس پر سارے ملک میں خوشی منائی گئی اور لوگ جو معتزلہ کی سختیوں سے تنگ تھے خوش ہو گئے بلکہ رائے عامہ ان کے خلاف اس قدر بھڑک اٹھی کہ جمہور نے ان سے انتقام لینا شروع کیا۔ متوکل نے محدثین کی مدارات کے لئے ان کو سامرا میں بلا کر انعامات دیئے اور صفات اور روایت کی احادیث روایت کرنے کی آزادی عطا کی۔ چنانچہ ان کی مجالس میں بغیر معمولی مجمع ہونے لگا۔ امام احمد بن حنبلؒ جو اس امتحان میں پورے اتر گئے تھے محدثوں کے سردار مانے گئے۔ یہاں تک کہ یہ اصول مسلم ہو گیا کہ جس کو وہ ثقہ کہیں وہ ثقہ ہے اور جس کو ضعیف کہیں ضعیف۔

لوگ متوکل کے شکر یہ کے ساتھ اس کے لئے دعاء خیر کرنے لگے اور اس قدر تعریف کی کہ بعض حنابلہ نے اس بد تدبیر اور عیاش خلیفہ کو جس کے محل میں بقول ابو یکر خواندگی بارہ ہزار حرم تھیں۔ خلفاء راشدین کے ہم رتبہ قرار دیا۔

حنبلیوں کا زور اس قدر بڑھ گیا کہ انہوں نے بغداد میں احتساب اپنے ہاتھ میں لے لیا۔ معتزلہ خوف سے چھپ گئے اور جماعتی لحاظ سے ان کا وجود ختم ہو گیا۔

توضیح مسئلہ
 خلق قرآن کا فتنہ جس نے نہ صرف امت بلکہ عباسی سلطنت میں تزلزل ڈال دیا تھا محض فلسفیانہ غلو اور قرآن کی ناواقفیت سے پیدا ہوا تھا معتزلہ سمجھتے تھے کہ بغیر مخلوق کہہ دینے سے قرآن قدیم ہو جاتا ہے جس سے قدامت کا تعدد

لازم آتا ہے اس لئے یہ عقیدہ مشرکانہ ہے۔ لہذا خلیفہ و اسلام کا یہ فرض ہے کہ ایسے عقیدے کو جو توحید کے خلاف ہے قوت سے مٹائے۔ دوسری طرف محدثوں کے پاس بھی غیر مخلوق کہنے کے دلائل اس قدر واضح نہ تھے کہ معتزلہ کی تشفی کر سکتے۔ نتیجہ یہ ہوا کہ تعصب و درمیان میں آیا اور معاملہ بہت بڑھ گیا۔ محدثین کے لئے اس کے سوا کیا چارہ تھا کہ آنحضرت کی حدیثیں سنا کر عوام کے ایمان کو جو ایمان کی قوت تھی تازہ رکھیں۔ چنانچہ متعدد حدیثیں اس مضمون کی کہ "القرآن کلام اللہ غیر مخلوق" مختلف پرائیوں میں نبی صلی اللہ علیہ وسلم سے روایت کی گئیں اور وعظ و تذکیر کے ذریعے سے لوگوں میں پھیلائی گئیں۔ لیکن اگر قرآن میں زیادہ غور کیا جاتا تو یہ مسئلہ بالکل واضح ہو جاتا اور روایات کی مطلق ضرورت نہ پڑتی۔

امام احمد بن حنبل نے اپنے رسالہ روحانیہ میں سورہ اعراف کی آیت **الَّا لَہُ الْخَلْقُ وَالْاَمْرُ** سے یہ استدلال کیا ہے کہ "خلق اور امر دو مختلف چیزیں ہیں کیونکہ قرآن میں یہ اصول عام ہے کہ جب وہ ایک ہی چیز کا مختلف الفاظ میں ذکر کرتا ہے تو ان کے درمیان فصل کے لئے واؤ نہیں لاتا۔ مثلاً سورہ حشر میں ہے۔ **اَلْمَلِکُ الْقُدُّوْسُ السَّلَامُ الْمُوَدِّعُ مِنَ الْمَکَیْنِ الْعَزِیْزُ الْجَبَّارُ الْمُتَکَبِّرُ**۔ اور جب دو مختلف چیزیں ہوتی ہیں تو ان کے درمیان واؤ عطف داخل کرتا ہے۔ جیسے سورہ قاطر میں ہے۔ **وَمَا یَسْتَوِی الْاَعْمٰی وَالْبَصِیْرُ وَلَا الظُّلُمٰتُ وَلَا النُّوْرُ۔ وَلَا الظُّلُّ وَلَا الْحُرُوْرُ۔ وَمَا یَسْتَوِی الْاَحْیَاءُ**

وَلَا الْأَمْرَاتُ“ سورۃ تحریم میں ایک ہی آیت میں دیکھو انواعاً
 خَيْرًا مِّنْكَ مَسْلُومًا مُّؤْمِنَاتٍ قَانِتَاتٍ تَائِبَاتٍ
 عَابِدَاتٍ سَائِحَاتٍ شِيْبَاتٍ وَابْكَارًا۔ جہاں تک ایک
 ہی چیز کے مختلف اسماء اور صفات تھے وہاں تک بلا فصل رکھا لیکن
 شیبہ اور بکرہ دو مختلف صفتیں ہیں جن کا باہم اجتماع نہیں ہو سکتا۔ اس
 لئے ان میں وافلاً کر فصل کر دیا۔ لہذا خلق کا اطلاق امر پر اور امر کا
 اطلاق خلق پر نہیں ہو سکتا۔ قرآن امر کا ہے۔ سورۃ طلاق میں ہے۔
 ذَالِكَ أَمْرٌ بِاللَّهِ أَنْزَلْنَاهُ لِيُحْكَمَ بِهِ لَكُمْ لَعَلَّكُمْ تَتَّقُونَ اس لئے اس کو خلق نہیں
 کہہ سکتے۔ یہ استدلال ان کا صحیح ہے۔ لیکن عالم امر کی مزید حقیقت ان
 کے اوپر منکشف نہیں تھی کہ وہ عالم خلق کی طرح حادث ہے اور
 محدث کا لفظ اس کے لئے بولا جاسکتا ہے۔ اس وجہ سے معزلہ کے
 استدلال ”مَا يَأْتِيهِمْ مِنْ ذِكْرِ رَبِّهِمْ
 يُحَدِّثُ“ کا ٹھیک جواب وہ نہ دے سکے۔

اصلیت یہ ہے کہ امر کا لفظ جس طرح قرآن میں جا بجا بہت
 سے معنوں میں مستعمل ہوا ہے۔ اسی طرح اس کی متعدد نوعیتیں بھی
 قرآن سے ثابت ہوتی ہیں۔

امر نکوینی یعنی اشیا کی تخلیق کا حکم سورۃ یسین میں ہے۔
 إِتْمَامًا أَمْرًا إِذَا أَرَادَ شَيْئًا أَنْ يَقُولَ
 لَهَا كُنْ فَكُنْ۔

اس کا حکم جب وہ کسی شئی (کی تخلیق) کا ارادہ کرتا ہے یہی ہے
 کہ اسے کہتا ہے کہ ہو جاوہ ہو جاتی ہے۔

امر تدبیری۔ یعنی عالم خلق کے انتظامی اور تدبیری احکام۔ سورہ یونس میں ہے۔

خَلَقَ السَّمَوَاتِ وَالْأَرْضِ فِي سِتَّةِ أَيَّامٍ
ثُمَّ اسْتَوَىٰ عَلَى الْعَرْشِ يَدًا يَوْمَ الْأَمْرِ۔
آسمانوں اور زمین کو چھ دنوں میں پیدا کیا پھر عرش پر براجم
تدبیر کرتے ہوئے امر کی۔

آیت زیر بحث "أَلَا لَهُ الْخَلْقُ وَالْأَمْرُ" میں جو امر مذکور ہے، وہ تدبیری ہے۔ آسمانوں اور زمین کو پیدا کرنے کے بعد اللہ نے ان کے انتظام کی تدبیر کے لئے اپنے اوامر نافذ فرمائے۔ سورہ نجم سجدہ میں تفصیل کے ساتھ بتایا ہے کہ ہم نے دو دن میں زمین پیدا کی پھر دو دن میں پہاڑ اور زمین کے جملہ اندرونی ذخیرے بنائے۔ پھر دونوں دن میں ساقوں آسمان کھڑے کئے۔ اس کے بعد "أَوْصَىٰ فِي كُلِّ سَمَاءٍ أَمْرَهَا" ساقوں بلند یوں ہیں ان کے تدبیری اور انتظامی اوامر نافذ کئے۔ ایسا ہی ساقوں پستیوں کے متعلق سورہ طلاق میں فرمایا۔

خَلَقَ سَبْعَ سَمَوَاتٍ وَمِنَ الْأَرْضِ مِثْلَهُنَّ
سَبْعَ أَرْضَاتٍ أَلَمْ تَرَوْا بِرَبِّكُمْ

سات بلندیاں پیدا کیں اور ویسی ہی سات پستیاں جن میں
اوامر اترتے ہیں۔

اس طرح بلند یوں اور پستیوں سب میں اوامر تدبیری نافذ ہیں۔ سورہ سجدہ میں ہے۔

يُدَبِّرُ الْأُمُورَ مِنَ السَّمَاوَاتِ إِلَى الْأَرْضِ
 وہ امر کی تدبیر کرتا ہے بندگی سے پستی تک
 اب واضح ہو گیا کہ عالم امر عالم خلق کے بعد ہے۔ جس کی ان آیات کے علاوہ
 بھی متعدد آیتوں میں تصریح ہے۔ سورۃ سجدہ میں ہے۔

خَلَقَ السَّمَوَاتِ وَالْأَرْضَ وَمَا بَيْنَهُمَا فِي
 سِتَّةِ أَيَّامٍ ثُمَّ اسْتَوَىٰ عَلَى الْعَرْشِ

پیدا کیا آسمانوں اور زمین کو اور جو کچھ ان کے درمیان ہے چھ
 دنوں میں پھر عرش پر مستولی ہوا۔

عرشی اسی کا نام رکھا جہاں سے اوامر تدبیری نافذ ہوتے ہیں اور جن کا
 نفاذ رحمت کی تجلی سے ہوتا ہے۔ "الرَّحْمٰنُ عَلَى الْعَرْشِ اسْتَوٰی"
 اس لئے عرش استواء علی العرش اور تنفیذ اوامر تدبیری سب خلق کے
 بعد کی چیزیں ہیں اور عالم خلق اور عالم امر دونوں حادثات ہیں اور
 دونوں کی ہر شے پر محدث کا لفظ بولا جا سکتا ہے۔

اسی امر تدبیری کے ذیل میں امر تشریحی ہے۔ وہ بھی حادثات اور محدث
 ہے۔ بنی اسرائیل کے بارے میں سورۃ جاثیہ میں ہے۔

وَإِيتَيْنَاهُمُ بَيِّنَاتٍ مِنَ الْأُمُورِ

اور ہم نے کھلی دلیلیں امر (شریعت) کی ان کو دیں

خاتم النبیین صلی اللہ علیہ وسلم سے اسی سورۃ میں خطاب ہے۔

لَقَدْ جَعَلْنَاكَ عَلَىٰ شَرِّ عَٰجِرٍ مِنَ الْأُمُورِ

پھر ہم نے تجھ کو عالم امر سے ایک شریعت پر لگا دیا۔

وحی اور کلام الہی اسی امر تشریحی میں داخل ہے۔ سورۃ طلاق میں ہے۔

ذَٰلِكَ أَمْرٌ مِّنَ اللَّهِ أَنْزَلَهُ إِلَيْكُمْ

یہ امر الہی ہے جس کو اس نے تمہاری طرف اتارا۔

سورۃ شوریٰ میں ہے۔

وَكَذَٰلِكَ أَوْحَيْنَا إِلَيْكَ رُوحًا مِّنْ أَمْرِنَا

ایسا ہی ہم نے تیری طرف اپنے امر کی ایک روح (قرآن) کی وحی کی۔

اس لئے قرآن جو امر تشریحی ہے حادث اور محدث ہے مگر عالم امر سے ہے۔

عالم خالق سے نہیں ہے۔ لہذا اس کو مخلوق کہنا قرآن کے خلاف ہے۔

معتزلہ کے مٹنے کے اسباب خود ان کے اصول

فنا کے اسباب اور اعمال میں غور کرنے سے واضح ہو جاتے ہیں

اور وہ حسب ذیل ہیں۔

(۱) یہ جماعت دین میں ایمان اور عقلیت (دلائل علمی) دونوں کی راہ

سے داخل ہوئی تھی اور اعتزال کے قوام ماہیت میں فلسفہ شامل تھا۔ اس

وجہ سے اس کا راستہ اُمت سے نمایاں طور الگ ہو گیا۔

ایمان کے اجزاء۔ اللہ۔ رسول۔ ملائکہ۔ کتاب۔ یوم آخر۔

اسلام کے ارکان۔ کلمہ طیبہ۔ نماز۔ روزہ۔ حج۔ زکوٰۃ۔

اعتزال کے عناصر۔ توحید۔ عدل۔ وعد و وعید۔ بین بین۔ امر بالمعروف

یہی وجہ ہے کہ جو پختگی محدثین کے دل میں تھی وہ معتزلہ میں نہیں پیدا ہو سکی۔

(۲) معتزلہ اگرچہ عقلیت پرست تھے اور حدیثوں کے راویوں۔ تابعین

عظام بلکہ صحابہ کرام پر بھی بے تحاشا تنقید کرتے تھے مگر عوام کی طرح ان

مذہبی جھگڑوں میں کبھی حصہ لیتے تھے جو روایتوں سے پیدا ہوئے تھے۔

خاص کر ابو بکر رضی اللہ عنہ کی بحث میں۔ بصری جماعت کی بڑی تعداد حضرت

ابوبکر رضا کو افضل سمجھتی تھی اور بغدادی شاخ تمام تر حضرت علی رضا کو ان کی عقلیت شخصیت پرستی سے ان کو نکال نہیں سکی تھی۔ یہاں تک کہ استبدادی خلائفوں کو بھی صحیح سمجھتے اور ان کے ساتھ موالات رکھتے رہے۔

(۳) قرآن میں وہ تدبیر اور تفکر کرتے تھے لیکن اس سے زیادہ تر غفلت ہوتی تھی اپنے مخصوص عقائد کی دلیل یا آیات اور معجزات کی تاویل۔ اس لئے قرآن کے پاس بھی نہ پھٹک سکے اور پہلا ہی قدم جو اس میں انہوں نے رکھا غلط پڑا۔

اس کی توضیح یہ ہے کہ قرآن نے اپنی آیات کو محکمات اور متشابہات میں تقسیم کیا ہے اور متشابہات کے متعلق تصریح کر دی ہے کہ ان کی تاویل اللہ کے سوا کوئی نہیں جانتا۔ ان کو صرف مان لینا چاہیے۔ جو لوگ علم میں پختہ ہیں ان پر ایمان لاتے ہیں۔ مگر جن کے دلوں میں کجی ہے وہ ان کی تاویلوں کے پیچھے پڑتے اور فتنے برپا کرتے ہیں۔ یہ متشابہات اللہ کی ذات، صفات، جنت نار اور میزان عمل وغیرہ میں جن کا بیان تمثیل و تشبیہ کے طور پر ہے اور جن کی حقیقت سمجھنے سے انسان اس دنیا میں قاصر ہے۔ معتزلہ نے سب سے پہلے متشابہات ہی کو لیا اور اللہ کی ذات کو صفات منزهہ ثابت کرنے کی کوشش شروع کی اور اسی کو اپنا اولین اصول "توحید" قرار دیا۔ نتیجہ یہ ہوا کہ اسی سے خلق قرآن

ط یہ صرف قرآن ہے جو انسان پر طاری ہو جاتا ہے تو ہر ماحول سے اس کو بالاتر لے جاتا ہے۔

کامٹہ نکلا جس سے فتنہ برپا ہو گیا اور آخر اسی فتنے کی وجہیں خوار و
خس کی طرح ان کو بہانے گئیں۔

(۴) غلطی پر غلطی انہوں نے یہ کی کہ اس فاسقانہ عقیدہ میں
عوام کو شریک کرنا چاہا۔ اور اپنی جماعت میں سے ٹولیاں بنا کر
اطراف ممالک میں تبلیغ کے لئے بھیجے گئے اور کوشش شروع
کی کہ انگلستان کو حکومت کا رسمی مذہب بنا دیں۔ خلیفہ مامون
اور وزیر احمد بن ابی دواد دونوں ان کے ہم خیال تھے۔ اس وجہ
سے کامیابی کی امید بھی قوی تھی۔

(۵) آخر میں سب سے بڑی غلطی یہ کی کہ اس عقیدے کو اپنے
حریفوں سے منوانے کے لئے قوت سے کام لیا۔ اور اس عقلیت
پرست جماعت نے جس کو وسیع القلب ہونا چاہیے تھا ایسی
تنگ دلی اختیار کی کہ بڑے بڑے محترم بزرگان امت کو سزائیں
دلوائیں۔ قید و بند میں ڈالا اور قتل کرایا۔ آخر مکانات کے اہول
نے ان کو جڑ بنیاد سے اکھاڑ پھینکا۔

احمد بن ابی دواد جمامون کے زمانے سے واثق کے عہد
یعنی ۲۱۶ھ سے ۲۲۲ھ تک نہ صرف قاضی القضاة بلکہ عملاً
وزیر بھی تھا اس تمام فتنہ کا بانی تھا۔ ۲۳۳ھ میں اس پر فالج
گرا متوکل نے اس کی جگہ اس کے بیٹے ابوالولید کو مقرر کیا تھا۔ پھر
معزول کر دیا۔ اور دونوں باپ بیٹوں کی ساری ملکیت ضبط
کر لی۔ سخت مصیبتیں اٹھا کر نہایت نامرادی کے ساتھ یہ دونوں
۲۳۹ھ میں مرے۔ اور امام احمد بن حنبل نے ۲۴۱ھ میں جس

دن وفات پائی اس دن بغداد میں سارا کالو بارہ بند ہو گیا۔ ان کے جنازہ
میں جس قدر خلقت تھی اس کا شمار تیرہ لاکھ سے زائد تھا۔ اور
بالا خانوں اور شہر پناہ کے اوپر مستورات کم سے کم ساٹھ ہزار تھیں۔
حنا بلہ کہتے تھے۔

بیننا و بینکم یوم الجنازہ

(ہمارے اور تمہارے درمیان جنازہ کے دن فرق ظاہر ہوتا ہے)

معتزلہ کے بعد | معتزلہ اگرچہ اپنی تباہی کے ذمہ دار آپ ہیں
مگر ان کے فنا ہو جانے سے امت کا عقلی

اور دینی نقصان ہوا۔ محدثوں نے منقولات سے جو مجہود پیدا کیا تھا
اس کے مقابلہ میں ان کی عقلیت نے توازن قائم کر رکھا تھا۔ ان
کے مٹ جانے سے پھر وہی مجہود عود کر آیا۔ اب جو لوگ علوم عقلیہ کو لے کر
اٹھے مثلاً فارابی۔ ابن سینا اور ابن رشد و غیرہ وہ محدثین کے
سامنے سر نہیں اٹھا سکتے تھے اور اسی کو غنیمت سمجھتے تھے کہ وہ ان
کو اپنے افکار میں آزاد رہنے دیں۔ ان کی زندگیوں کا حاصل فلسفہ
تھا اور معتزلہ دین کو ہر شے پر مقدم رکھتے تھے۔ اس لئے یہ لوگ
ان کی جگہ پر نہ کر سکے اور متکلمین نے تو شروع ہی سے علم کلام
کی بنیاد اہل سنت کے عقائد پر رکھی اور دینی لحاظ سے ہمیشہ
محدثوں کے تابع رہے۔

مرتبہ

عہد صحابہؓ ہیں جب فتنہ برپا ہوا۔ اور مطرووں اور عراقیوں نے
 آکر مدینے میں حضرت عثمانؓ کو قتل کر ڈالا اور حضرت علیؓ کے ہاتھ
 پر بیعت کر لی۔ اس وقت امت میں دو مختلف انجیال جماعتیں ہو گئیں
 جن کو سیاسی فرقے کہنا زیادہ صحیح ہے۔ مگر اس زمانہ میں جاؤیہ
 دینی اس قدر قوی تھا کہ ہر اختلاف دینی اختلاف بن جاتا تھا چنانچہ
 شیعہ علیؓ اور شیعہ عثمانؓ کے دو متحارب گروہ ہو گئے۔
 حضرت علیؓ کو پہلے بھروسہ میں اصحاب جمل سے لڑنا پڑا۔ پھر معاویہؓ
 سے صفین کے میدان میں۔ اسی میں حکیم کے موقع پر خود ان کے مخلص
 حامیوں میں سے ایک جماعت ان سے منحرف ہو گئی۔ یعنی خوارج اور
 ان کو اور ان کے شیعہ کو کافر کہنے لگے۔ نہروان میں ان کے ساتھ
 مقابلہ پیش آیا۔ ان مخالفتوں سے شیعہ خلفاء ثلاثہ بائکہ سولے
 چند کے حملہ صحابہ کو۔ خوارج حضرت علیؓ اور ان کے شیعہ کو
 اور دونوں گروہ بنی امیہ کو کافر کہنے لگے۔ ہر فریق صرف اپنے کو
 حق پرست اور دوسروں کو باطل پرست سمجھتا تھا۔

اس باہمی مخالفت اور تکفیر کو امت کے ارباب بصیرت اور حقیقت شناس لوگوں نے نفرت کی نظر سے دیکھا وہ خلفاء ثلاثہ کی تکفیر کیسے سن سکتے تھے جن کے ایمان اور اسلامی کارنامے سورج سے بھی زیادہ روشن تھے۔ نہ صحابہ کرام خاص کر ام المومنین حضرت عائشہؓ اور طلحہؓ و زبیرؓ نیز امیر معاویہؓ کے ایمانوں میں شک کر سکتے تھے۔ نہ خوارج اور شیعہ کو جو اللہ و رسولؐ پر ایمان رکھتے تھے اسلام سے خارج کر سکتے تھے اور نہ بنی امیہ کو جو امت اسلامیہ کا علم اپنے کندھوں پر سنبھالنے ہوئے تھے۔ باطل پرست کہہ سکتے تھے۔ اس لئے انہوں نے سب کو مسلمان قرار دیا اور ان کے اعمال کے محاسبہ کو حشر کے دن پر مؤخر کر کے اللہ کے حوالے کیا۔ الجہاد کے معنی تاخیر کے ہیں۔ اسی وجہ سے یہ مذہب الجہاد کے نام سے موسوم ہوا۔ اور اس کے پیروں کو حبیہ کہلائے۔ صحابہ کبار میں بھی بعض حضرات مثلاً عبداللہ ابن عمرؓ۔ سعد بن ابی وقاصؓ اور عمران بن حصیبؓ وغیرہ ہم کو نظر آتے ہیں جو نہ صرف ان فتنوں سے خود گناہ کش رہے بلکہ لوگوں کو تلقین کرتے رہے کہ ان سے الگ تھگ رہیں۔ یہی وہ نمونہ تھا جس پر حبیہ کی جماعت قائم ہوئی۔

خارجیوں نے "لا حکم الا للہ" کا نعرہ لگا کر اپنے سوا جملہ مسلمانوں کو جو حکومت کے لئے

بنیادی بحث

تیار نہ اٹھائیں یا گناہ کبیرہ کے مرتکب ہوں، کافر کہا۔ معتزلہ نے بھی مرتکب گناہ کبیرہ کو اگر کافر نہیں تو فاسق ٹھہرایا۔ شیعہ نے امام کی معرفت اور اس کی اطاعت کو ایمان کا جزو بنا دیا۔ اس لئے ان کے نزدیک

انہا پر بیت پر ایمان لائے بغیر کوئی مسلمان ہی نہیں ہو سکتا تھا۔ مرجیئہ نے ان تمام باتوں کو غلو قرار دیا۔ انہوں نے ایمان کی بنیاد صرف لا الہ الا اللہ محمد رسول اللہ پر رکھی اور اعمال کو اس سے خارج کر دیا۔ ان کے نزدیک ہر وہ شخص جو کلمہ گو ہے مسلمان ہے خواہ نیکو کار ہو۔ خواہ گنہگار اعمال کا محاسبہ قیامت کے دن اللہ کے ذمہ ہے۔ انہوں نے خارجی شیعہ۔ اور بنی امیہ سب ہی کو مسلمان تسلیم کیا اور کسی کی تکفیر کر کے اس کو امت سے نکال دینا روانہ رکھا۔ یہاں تک کہ بعض مرجیئہ نے اس سے بھی آگے قدم... بڑھایا اور کہہ دیا کہ دل سے ایمان لانے کے بعد کوئی زبان سے خواہ یہودی ہو جائے یا عیسائی بت پرستی کرے یا صلیب پوجے اور اسی پر مر جائے تب بھی اس کا حشر مسلمانوں ہی کے ساتھ ہوگا۔

الغرض دوسرے فرقوں نے ایمان اور اسلام کے دائرہ کو جس قدر تنگ کر دیا تھا مرجیئہ نے اسی قدر اس کو وسیع کر دیا۔ انہوں نے امت پر رحمت اور شفقت کی نظر ڈالی اور آپس آپس میں لڑ لڑ کر دینا ہو جانے سے اس کو بچانے کی کوشش کی۔

مرجیئہ میں بھی دو فرقے تھے ایک صرف دلی تصدیق کو ایمان قرار دیتا تھا۔ دوسرا تصدیق بالجنان کے ساتھ اقرار باللسان کو بھی جزو سمجھتا تھا۔ مگر عمل بالارکان دونوں کے نزدیک ایمان سے خارج تھا۔ یہ مسئلہ بساط بحث پر آیا۔ اور معتزلہ اور خوارج نے جو اعمال کو اجزائے ایمانی شمار کرتے تھے سختی کے ساتھ مخالفت کی۔ فریقین نے اپنے اپنے دعوے پر آیات و روایات سے استدلال کیا۔ میں یہاں

ان کو چھیڑوں تو اپنے موضوع سے باہر نکل جاؤں گا۔ اگر کوئی اس بحث کو دیکھنا چاہے تو امام ابو الحسن اشعری کی مقالات الاسلامیین کا مطالعہ کرے۔

تجدید ایمان کے بعد اس سے دوسرے مسائل بھی پیدا ہوئے۔ مثلاً وہ کھٹا بڑھتا ہے یا نہیں۔ اعمال کو خارج کر دینے کے بعد مرحبہ عام طور پر اسی کے قائل ہوئے کہ ایمان میں کمی اور زیادتی نہیں ہوتی۔

مرتکب کبیرہ کو خارجی اور معتزلی ابدی جہنمی سمجھتے تھے۔ مرجیئہ نے اس سے انکار کیا۔ وہ بڑے سے بڑے گناہ گار کو بھی کافروں کی طرح مختلف فی النار نہیں قرار دیتے بلکہ اس کی بخشش کی امید رکھتے ہیں۔ متکلمین نے اس عقیدے کی اہمیت کا پورا اندازہ کیا۔ لیکن ان کے دل میں یہ بات کھٹکتی تھی کہ اس سے اعمال شرعیہ کی حیثیت کم ہو جائے گی اور عوام جب سُن پائیں گے کہ بلا عمل کے بھی نجات کی امید ہے تو اسی پر مہروسہ کر کے سستی کرنے لگیں گے۔ اگرچہ خواص کو اس سے ضرر نہیں کیونکہ وہ جانتے ہیں کہ یہ شرعی فرائض ہیں جن کے اوپر سخت محاسبہ ہوگا۔ مگر مشکل یہ تھی کہ اس کے سوا کوئی دوسرا راستہ نہ تھا۔ اس وجہ سے سورہ زمر کی آیت۔

قُلْ يَا عِبَادِيَ الَّذِينَ آمَنُوا عَلَي
 أَنْفُسِهِمْ لَا تَقْنَطُوا مِنْ رَحْمَةِ اللَّهِ
 إِنَّ اللَّهَ يَغْفِرُ الذُّنُوبَ جَمِيعًا. إِنَّهُ

هُوَ الْفَقِيرُ الرَّحِيمُ ط

کہدے کہ اے میرے بندو جنھوں نے اپنے اوپر (گناہ کر کے)
زیادتی کی ہے اللہ کی رحمت سے ناامید نہ ہو۔ وہ سارے
گناہوں کو بخش دے گا۔ بے شک وہ بخشنے والا مہربان ہے۔

کاسہارا لے کر اسی راہ پر چل پڑے۔

لیکن جو اندیشہ مفادہ صحیح نکلا۔ یعنی امت سے ذوقِ عمل جانا
رہا۔ اور جب عمل نہیں تو نجات کہاں۔ سورۃ اعراف میں ہے۔

وَنُودُوا أَن تِلْكَ الْجَنَّةُ الَّتِي أُورِثْتُمُوهَا
بِمَا كُنْتُمْ تَعْمَلُونَ

اور ان سے پکار کر کہہ دیا جائے گا کہ یہ جنت ہے جس کے تم
وارث بنائے گئے ہو اپنے اعمال کے بدلے میں۔

در اصل دین کا مقصود عمل ہی ہے۔ خود ایمان بھی عمل ہے۔ اعمالِ قلوب میں
سے۔ زیادہ قریب الفہم الفاظ میں اس طرح کہا جاسکتا ہے کہ ایمان اساس
ہے جس پر تعمیر عمل صالح سے ہوتی ہے۔ اگر عمارت نہ ہو تو خالی بنیاد
کیا کام دے سکتی ہے۔

مگر امت کی بے عملی کی علت محض ار جاد نہیں ہے بلکہ لامرکزیت اور
مذہبی انفرادیت کو بھی اس میں دخل ہے۔ مرکز نہ ہونے کی وجہ سے
اجتماعی عمل مفقود ہوا اور جب کوئی قوت مطالبہ کرنے والی نہیں رہی
تو انفرادی عمل بھی رضا کارانہ رہ گیا۔

اس مذہبی انفرادیت میں بہت سے لوگوں نے جب ظاہری مہمات
ملت کو سالطین و امراء کے ہاتھوں میں دیکھا اور اپنے اوپر ان کے

دروازے بند پائے تو باطن کی طرف رخ کیا اور درود و وظیفہ اور
ذکر و فکر سے اس کے تزکیہ میں مصروف ہو گئے۔ اسی راہ میں آگے بڑھ
کر عجمی تصوف سے دل چسپی ہوئی جس کا اثر دفعۃً دفعۃً ملت کے
بڑے حصہ پر چھا گیا۔ گوشہ نشینی اور عزت گزینی نے خانقاہی ذہنیت
پیدا کی۔ جس سے عملی قوت اور بھی مسلوب ہو گئی۔ اور صفائے الہی
اور حصولِ جنت کا مدار صرف چند انفرادی اعمال پر رکھ لیا گیا۔

مرحبتہ اور سیاست

مرحبتہ صلح پسند جماعت تھی۔ کسی مسلم کو نہ
کافر قرار دیتی تھی نہ کسی پر تلوار اٹھانا جائز
سمجھتی تھی۔ اس وجہ سے غیر ارادی طور پر وہ سیاست کی خدمت گزار
تھی۔ عہد صحابہ و نیز اس کے بعد کے متحارب فریقوں کے متعلق اس
کا قول یہ تھا کہ دولوں میں سے کسی ایک نے اجتہاد میں غلطی کھائی۔
جس کی تنقیح ہمارے ذمہ نہیں ہے۔ ہر فریق اپنے وجہ رکھتا تھا جن کو
وہ اللہ کے سامنے پیش کرے گا وہاں فیصلہ ہوگا۔

خلفاء بنی امیہ کو مومن اور ان کے ساتھ تعاون کو صحیح سمجھتے
تھے۔ یہی وجہ تھی کہ ان کی طرف سے کبھی کوئی گرفت نہیں ہوئی۔
عباسیہ کے ساتھ بھی ان کا رویہ یہی رہا۔ مامون الرشید کہا کرتا

صاحب تصوف کے عناصر تمام تر بیرونی ہیں۔ مختلف اقوام میں یہ اسلام سے
پہلے بھی تھا اور آج بھی ہے۔ اس کی ریاضتوں سے جو صوفیانہ باتیں پیدا
ہوتی ہیں وہ تمام تر تخیلی ہیں۔ یہ دین نہیں ہے بلکہ فن ہے جس کو ہر
مسلم اور غیر مسلم انہیں ریاضتوں سے حاصل کر سکتا ہے۔

تھا کہ "الارجاع و دین الملوک" یعنی ار جہاد بادشاہوں کا مذہب ہے۔
 غالباً اس کا مقصد یہ تھا کہ بادشاہوں کو ایسا صلح کل مذہب پسند
 ہے۔ اس لئے یہ جماعت پھیلی مجھے ان مؤرخوں کے بیان پر تعجب ہے
 جو کہتے ہیں کہ مرجئیہ بالآخر ختم ہو گئے۔ حالانکہ وہ ختم نہیں ہوئے بلکہ
 جملہ اہل سنت نے ان کے اکثر عقائد قبول کر لئے۔ اس لئے یہ کہنا
 زیادہ صحیح ہے کہ امت نے ان کو اپنے اندر جذب کر لیا اور اس نام سے
 کوئی مخصوص فرقہ باقی نہ رہا۔

امام ابو الحسن اشعری نیز شیخ عبدالقادر جیلانی وغیرہ متعدد
 بزرگوں نے لکھا ہے کہ امام ابوحنیفہؒ اور ان
 کے اصحاب مرجئیہ تھے۔ لیکن اس الزام سے امام موصوف اور ان
 کے اصحاب کو ضرر کیا ہے۔ وہ یہی تو کہتے تھے "لانکفر اہل القبۃ"
 یعنی ہم کسی قبلہ رخ ہونے والے مسلمان کو کافر نہیں کہتے۔ علماء اہل سنت
 میں سے کون صاحب بصیرت ایسا ہے جو اس سے انکار کر سکے۔
 ہاں ایمان کے نہ گھٹنے اور بڑھنے کا مسئلہ جو مذہب ار جہاد نے پیدا کیا
 تھا اس کی نسبت جو ائمہ حنفیہ کی طرف کی جاتی ہے وہ مزید ثبوت کی
 محتاج ہے۔ کم از کم امام اعظم کے متعلق میں اس قول کو صحیح نہیں
 سمجھتا۔ کیونکہ آیات میں جا بجا ایمان کی کمی اور زیادتی کا ذکر ہے اور امام
 ابوحنیفہؒ سے بڑھ کر کون قرآن کا راز داں ہو گا۔

علوم اسلامیہ

میں یہ پہلے لکھ چکا ہوں کہ خلفاء راشدین میں امت کی سیاسی مرکزیت بھی تھی اور دینی مرکزیت بھی۔ ہر قسم کے اجتماعی مقاصد کی تشکیل وہی کرتے تھے۔ اور جملہ دینی مہمات انہیں کے یہاں طے کئے جاتے تھے۔ اس وجہ سے امت میں نہ سیاسی تفریق تھی نہ مذہبی۔ لیکن ان کے بعد خلفاء بنی امیہ نے ملک فوج خزانہ پر قبضہ کر کے سیاسی باگ ڈور اپنے ہاتھوں میں رکھی اور دینی قیادت چھوڑ دی جو علماء کے ہاتھوں میں آگئی۔ ہر مقام کے اہل علم وہاں کے لوگوں کی رہنمائی کرنے لگے۔ ان میں اختلافات واقع ہونے شروع ہوئے جن کے فیصلے کے لئے کوئی مرکز نہ تھا۔ اس لئے رسول اللہ صلی اللہ علیہ وسلم کی ذات مرکز بنائی گئی اور ہر مسئلہ اور ہر اجتہاد کی تائید کے لئے روایت کا سلسلہ نکالا گیا۔

بنی امیہ کے زمانے میں قرب عہد صحابہ اور سادہ زندگی ہونے کے باعث اختلافات بھی کم تھے اور روایتیں بھی کم تھیں۔ لیکن کھد عباسی میں جب علوم و خیلہ عربی میں منتقل ہوئے۔ عجمی اقوام سے

اختلاط ہوا اور مختلف اہل مذاہب سے واسطہ پڑا اس وقت بہت سے جدید مسائل اور معاملات سامنے آئے اور روایات نے بڑھتے بڑھتے ایک باقاعدہ فن کی صورت اختیار کر لی اور سینکڑوں بلکہ ہزاروں آدمیوں نے یہی پیشہ اختیار کر لیا۔ چونکہ روایت کے لئے کسی قابلیت یا معیار علم کی شرط نہیں تھی اس وجہ سے ہر شخص جس میں ذرا بھی دینداری ہوتی اس میں حصہ لے کر دینی بزرگی اور دنیاوی عزت حاصل کرتا۔

قرآن کو خلفاء بنی امیہ (بجز حضرت عمر بن عبدالعزیزؓ) اور خلفاء بنی عباس نے جو دراصل مستبد سلاطین تھے اپنی مخصوص سیاست سے متروک کر رکھا تھا۔ اب ان راویوں نے دینی حیثیت سے بھی اس کو روایتوں کے اندر دفن کر دیا۔ اس کی تشریح و تفسیر بھی اسی سے کرنے لگے اور حدیث کا تسلط یہاں تک بڑھ گیا کہ امام اور داعی متوفی ۱۵۷ھ نے کہا کہ قرآن اس سے زیادہ حدیثوں کا محتاج ہے جس قدر حدیثیں قرآن کی اور امام یحییٰ بن کثیر نے کہا کہ حدیث قرآن پر قاضی ہے۔ قرآن حدیث پر قاضی نہیں ہے۔ روایتوں سے قرآن کے عام کو خاص۔ خاص کو عام۔ مقید کو مطلق اور مطلق کو مقید بلکہ اس پر اضافے بھی کرنے لگے۔ نیز بعض ائمہ فقہ نے روایات سے آیات کو اصولاً منسوخ کرنے کا فتویٰ دے دیا۔ اس طرح پر قرآن کے استقلال کو مٹا کر اس کو حدیثوں کا ماتحت بنا دیا۔ جس کی بدولت دین خالص قرآنی نہیں رہا بلکہ روایتی ہو گیا اور اس میں سینکڑوں باتیں ایسی داخل ہو گئیں جن کا نام و نشان

بھی قرآن میں نہیں ہے۔

روایات کے اختلافات کے باعث امت میں دینی لحاظ سے انتشار پیدا ہوا جو برابر بڑھتا گیا۔ علوم اسلامیہ جس سے میری مراد تفسیر۔ حدیث اور فقہ ہیں اس کا مظہر بن گئے مختلف قسم کی جماعتیں پیدا ہو گئیں جو اپنے خیالات و عقائد کے ماتحت نئے نئے اسلوب سے آیات کی تاویلیں کرنے لگے اور روایات میں بھی وضع اور کذب سے کام لینے لگیں۔ ان کے علاوہ سیاسی فرقے آیتوں کی تشریح اور حدیثوں کی روایت اپنے مقاصد اور اغراض کے مطابق کرتے تھے۔ اور ان کے اوپر کوئی احتساب نہ تھا۔ اس وجہ سے حدیث کا بڑا حصہ نہ صرف غلط بلکہ امت کے لئے مضر ہو گیا۔

انہیں روایات سے قرآن کی تفسیریں کی تفسیریں کی گئیں جو جانچنے کے بعد عام طور پر ضعیف بلکہ موضوع نکلیں۔ پھر انہیں دونوں سے فقہ مرتب ہوئی جو اختلافات و روایات و تاویلات کے باعث ایک نہیں بلکہ کئی ایک ہو گئی۔

ان علوم میں سے تفسیر و حدیث کے متعلق میں الگ الگ مبسوط مقالے لکھ چکا ہوں جو ادارہ طلوع اسلام دہلی سے شائع ہو چکے ہیں۔ اس لئے ان کو یہاں دہرانا پسند نہیں کرتا۔ ہاں فقہ کے بارے میں اب تک کچھ نہیں لکھا ہے۔ لہذا اس پر ایک سرسری تنقیدی نگاہ ڈالنا ضروری سمجھتا ہوں۔



فقر

رسول اللہ صلی اللہ علیہ وسلم نے نبوت کے بعد تیرہ سال مکہ مکرمہ میں گزارے۔ پھر ہجرت کر کے مدینہ منورہ میں تشریف لے گئے اور دس سال وہاں رہے۔ مکہ میں جیسا کہ میں پہلے لکھ چکا ہوں توحید کی دعوت، مکارم اخلاق کی تعلیم، شرک و کفر کی تردید و بیزہ کی آیتیں نازل ہوتی رہیں۔ شرعی مسائل نہیں تلقین کئے گئے بعض امور مثلاً نماز اور زکوٰۃ و بیزہ کے احکام بھی اترے تو ان کی اس قدر تفصیل نہیں کی گئی جس قدر مدینے میں آکر ہوئی۔ وجہ ظاہر ہے کہ قوانین کی احتیاج اس وقت ہوتی ہے جب جماعت بن جائے۔ مدینے میں آکر مسلمانوں کی اجتماعی زندگی شروع ہوئی اس لئے ضوابط کی ضرورت پڑی جن کی اصولی تعلیم قرآن میں دی گئی۔

یہ قانونی یا فقہی زبان میں احکامی آیتیں زیادہ نہیں ہیں۔ قرآن کی کم و بیش چھ ہزار آیتوں میں سے صرف دو سو آیتیں تشریحی ہیں۔ بعض لوگوں نے یہ تعداد بڑھا کر پانسو تک پہنچا دی ہے مگر یہ حقیقت ہے کہ انہوں نے بہت سی آیات کو احکامی قرار دینے میں غلو سے کام لیا ہے۔

اکثر یہ آیتیں ضرورت پیش آنے پر اترتی تھیں۔ رسول اللہ

ان کی رو سے احکام دیتے یا فیصلے کرتے تھے۔ بعض آیات میں جزوی احکام بھی ہیں مگر زیادہ تر ایسی ہیں جو اصول کا حکم رکھتی ہیں جن کی تفصیل یا تشکیل آنحضرتؐ اپنے قول یا عمل سے کرتے تھے۔ مثلاً نماز کا حکم قرآن میں ہے۔ لیکن اس کی عملی شکل رکعتوں کی تعداد، اوقات کی تعیین رسول اللہؐ نے فرمائی اسی طرح زکوٰۃ کا حکم مطلق ہے۔ یہ اس کا نصاب اس کی مقدار اور ادائیگی کی مدت حضورؐ نے معین کی۔ یہی صورت روزہ، حج، نکاح، طلاق و بخلہ کے احکام کی ہے۔ اس طرح امت کے پاس شریعت کے لئے دو چیزیں ہو گئیں۔ احکامی آیات اور رسول اللہؐ کی استنباطات جن کو فقہ کی اصطلاح میں کتاب و سنت کہتے ہیں۔

ظاہر ہے کہ آنحضرتؐ صلی اللہ علیہ وسلم کی زندگی میں ہر قسم کی ضروریات نہ پیش آسکتی تھیں نہ ان کے لئے احکام دیئے جاسکتے تھے۔ اس لئے کتاب و سنت کو اصل قرار دے کر آئندہ کے لئے اجتہاد کا دروازہ کھول دیا گیا کہ اگر ان دونوں میں کسی پیش

ہا یہاں سنت سے آنحضرتؐ کا ہر قول و فعل مراد نہیں ہے بلکہ وہ اقوال و اعمال مراد ہیں جن کی اصولی تعلیم قرآن میں ہے اور ان کی تفصیل یا تشکیل حضورؐ نے فرمائی ہے۔ یہ سنت امت میں متواتر عمل کی شکل میں موجود ہے جو یقینی اور دینی ہے اور ان کے متعلق جو روایات ہیں وہ تمام تر ظنی ہیں ان کی قبولیت قرآن یا عمل متواتر کے موافق ہونے کی وجہ سے ہوگی۔

آنے والی ضرورت کے بارے میں حکم نہ ملے تو خلیفہ یا امیر کو اہل علم کے مشورے سے غور و فکر کے بعد نظائر پر قیاس کر کے اپنی عقل سے حکم نکالنا چاہیے۔ اس لئے تشریح میں تیسری چیز قیاس یا رائے ہوئی۔ اجماع اکثریت کے اتفاق آراء کا نام ہے۔ وہ رائے سے الگ کوئی چیز نہیں ہے۔

فقہ صحابہؓ رائے کا استعمال نہ صرف ضرورتاً بلکہ عقلاً ناگزیر ہے۔ کیونکہ قرآن کا خطاب انسانی عقل سے ہے۔ چنانچہ آنحضرتؐ کے بعد ہی صحابہ کرام رضی اللہ عنہم کے سامنے خلافت کا اہم مسئلہ پیش آیا جس کے بارے میں نہ کوئی تصریح کتاب میں تھی نہ سنت میں۔ اس وقت انہوں نے رائے سے کام لیا اور معاملے کو اپنی عقل سے سلجھایا۔ سقیقہ بنی ساعدہ ان کے استعمال رائے کا سب پہلا مظہر تھا۔ اس کے بعد مرتدین عرب سے جہاد کا فیصلہ بھی رائے ہی سے کیا۔ پھر ہاجرین و انصار کے وظائف کا معاملہ پیش ہوا۔ اس میں بھی اختلاف رائے ہوا۔ صدیق اکبرؓ اور آپ چاہتے تھے۔ حضرت عمرؓ کہتے تھے کہ جن لوگوں نے نبیؐ اور اسلام کی خاطر گھر بار چھوڑا ان کو زیادہ ملنا چاہیے۔ انھوں نے فرمایا کہ ان کا عمل اللہ کے لئے تھا جس کا اجر آخرت میں ملے گا۔ دنیاوی گزارے میں امتیاز قائم کرنے کی کیا ضرورت ہے۔ چنانچہ انھوں نے سب کا وظیفہ مساوی رکھا۔ حضرت عمرؓ نے اپنے عہد میں طبقات کے لحاظ سے تقسیم کی۔ پھر حضرت علیؓ نے خلیفہ ہونے کے بعد اس تفریق کو مٹا دیا۔

خلفاء راشدین میں سے حضرت عمر رضی اللہ عنہ کے تعلقہ میں رائے کا استعمال
بہت نمایاں ہے وہ نیز مصرح احکام کے استنباط میں علماء صحابہ
سے مشورے بھی لیتے اور بحثیں بھی کرتے تھے۔ صوبوں سے جو
سوالات آتے ان میں بھی لوگوں سے استفسار کرتے اور بعض
کا جواب مہینوں کی بحث و تمحیص کے بعد دیتے۔

یمن کے والی نے ایک مقتول کے مقدمے میں جس کو دو شخصوں
نے مل کر قتل کیا تھا ان کو لکھا کہ دونوں سے قصاص لیا جائے یا
صرف ایک سے؛ وہ جواب میں متردد تھے۔ حضرت علی رضی اللہ عنہ نے
کہا کہ فرض کیجئے کہ چند آدمیوں نے مل کر ایک اونٹ چرایا اور
اس کے ٹکڑے ٹکڑے کاٹ کر بانٹ لئے۔ کیا آپ ان سب
کے ہاتھ نہیں کاٹیں گے؛ حضرت عمر رضی اللہ عنہ نے فرمایا کہ کیوں نہیں۔
بولے کہ بس یہی صورت یہاں ہے۔ دونوں قتل میں شریک
ہیں دونوں قصاص کے سزاوار۔ اب انہوں نے والی کو لکھا کہ
دونوں کو قتل کر دو بلکہ اگر منعاء کے کل باشندے اس قتل میں
شریک ہوتے تو میں سب سے قصاص لینے کا حکم دیتا۔

اسی طرح شراب خوردی کی سزا جو کتاب میں ہے نہ سنت
میں جب متعین کرنی چاہی تو حضرت علی رضی اللہ عنہ نے رائے دی کہ اس
پر مفتری کی حد جو قرآن میں ۸۰ کوڑے ہے قائم کرنی چاہیے۔
کیونکہ مدموش ہذیان بکتا ہے اور ہذیان میں افترا بھی ہوتا ہے۔
حضرت عمر رضی اللہ عنہ نے اس توجیہ کو پسند کیا اور یہی حد مقرر کر دی۔
وہ تعلقہ میں علت حکم کی مصلحت کو بنیادی شے قرار دیتے تھے۔

اور تفریح میں اسی کا لحاظ رکھتے تھے۔ قرآن نے صدقات میں سے ایک حصہ مولفۃ القلوب کا بھی رکھا ہے۔ اب یہ دیکھنا کہ تالیف قلب کا صیغہ کہاں اور کب تک مناسب ہے مرکز کے اختیار تیزی پر ہے۔ رسول اللہ ﷺ نے اقرع بن حابس اور عبیدہ بن جحش کو جو امراء قبائل تھے ایک بار تالیف قلب کے لئے سو سو اونٹ دیئے تھے۔ پھر خلیفہ اول کے عہد میں بھی ان دونوں نے آکر کچھ زمینیں طلب کیں۔ انھوں نے ان کے نام لکھ دیں۔ حضرت عمرؓ نے اپنے زمانہ میں اس اراضی کو واپس لے لیا اور فرمایا کہ اللہ نے اسلام کو قوت دے کر اب تمہاری مدد سے اس کو بے نیاز کر دیا ہے۔ وہ زمین ان کے حقداروں کو دی جائے گی اور تم نہ مانو گے تو تلوار سے فیصلہ ہوگا۔

اسی طرح قرآن نے حکم دیا ہے کہ چور کے ہاتھ کاٹ ڈالے جائیں۔ لیکن چور کا اطلاق کس کے اوپر ہوتا ہے اس کی تعبیر میں قانون ساز جماعت پر چھوڑ دی ہے۔ چنانچہ حضرت عمرؓ نے قحط سالی میں ان لوگوں کو جو بھوک سے مجبور ہو کر کھانے کے لئے کوئی چیز چرا لیتے تھے قطع یہ کی سزا نہیں دی کیونکہ ان کی رائے میں وہ چور نہیں تھے۔ ایک بار حضرت حاطب بن ابی بلنتہ کے غلاموں نے مزینہ کے ایک شخص کا اونٹ چرا کر کھا لیا۔ جب حضرت عمرؓ کے سامنے پیش کئے گئے تو انہوں نے کہا مگر علت وہی بھوک تھی۔ اس لئے ان کے ہاتھ نہیں کاٹے بلکہ حاطب کے بیٹے عبدالرحمن کو بلا کر کہا کہ مجھے معلوم ہوا ہے کہ تم لوگ ان غلاموں سے کام لیتے

ہو اور کھانے کو نہیں دیتے ہو۔ اگر یہ شکایت آئندہ میرے پاس
آئی تو میں تم کو ایسی سزا دوں گا کہ یاد رکھو گے۔

یہ مثالیں میں نے اس لئے بیان کیں کہ
معلوم ہو جائے کہ خلفائے راشدین رائے

کا استعمال کہاں اور کس طرح کرتے تھے اور ان کے نزدیک
اس کی کس قدر اہمیت تھی۔ وہ خود سوچتے۔ دوسروں سے
مشورے لیتے اور بحثیں بھی کرتے تھے۔ چونکہ ہمارے عقیدے میں
یہ حضرات معصوم نہ تھے۔ اس وجہ سے بعض بعض مسائل میں ہم کو
ان کی غلطیاں بھی نظر آتی ہیں۔ مثلاً حضرت عمرؓ نے وراثت میں
مخول کا قاعدہ جاری کیا۔ جب ان کے سامنے فرائض کے ایسے مسائل
پیش ہوئے جن میں مخرج وراثہ کے سهام معینہ سے کم تھا تو انہوں
نے حضرت زید بن ثابتؓ سے جو صحابہ میں فن وراثت کے سب
سے بڑے ماہر تھے مشورہ کیا۔ بالآخر اس کے سوا چارہ نظر نہ آیا کہ مخرج
کو بڑھا کر کمی جملہ وراثہ پر ڈال دی جائے۔ اسی کو مخول کہتے ہیں۔ اس
کی مثال یہ ہے:-

زینب۔ مسلمہ ۶۔ مخول ۱۔

شوہر	مال	دو حقیقی بہنیں	دو اخیافی بہنیں
۳	۱	۲	۲

فقہاء کے نزدیک اس صورت میں قرآن کی رو سے شوہر کا حصہ نصف
سے۔ مال کا سدس دو حقیقی بہنوں کا دوثلث اور دو اخیافی بہنوں
کا ایکثلث اس لئے مسلمہ ۶ سے ہوا۔ لیکن جب اس کو حصہ داروں

میں تقسیم کیا تو مجموعہ ۱۰ ہو گیا۔ اب ہر ایک وارث کو ۶ میں سے جس قدر ملنا چاہیے مقدار میں سے ملا۔ اس طرح کمی تو پر نہ رسدی سے سب کے حصہ میں آگئی مگر ہو گئی قرآن کی مخالفت۔

حضرت عبداللہ بن عباسؓ نے یہ سوچ کر کہ کیا قرآن کا اتارنے والا پروردگار (نعوذ باللہ) حساب سے ناواقف ہے آیات وراثت میں زیادہ تیز کیا تو اصل حقیقت ان کے اوپر ظاہر ہو گئی کہ دو مختلف تقسیمیں ہیں جن کو ایک کر دینے سے یہ خرابی پیدا ہوتی ہے۔ ورنہ قرآن کے بالکل خلاف ہے۔ یہاں تک کہ وہ اس پر مباہلہ کرنے کے لئے تیار ہو گئے۔ زفر بن حارث نے ان سے کہا کہ جب مسئلہ آپ کی سمجھ میں آگیا تو آپ نے حضرت عمرؓ کو سمجھانے کی کوشش کیوں نہیں کی۔ بولے کہ ان کے رعب سے میں کچھ نہ کہہ سکا۔

کاش انھوں نے سمجھایا ہوتا۔ ممکن تھا کہ حضرت عمرؓ مان جاتے۔ پھر نہ فقہ کے ائمہ اربعہ اس کو اختیار کرتے نہ آج تک یہ امت میں چلا آتا۔ اسی طرح حد کی توریث میں بھی وہ کسی نتیجہ پر نہیں پہنچ سکے۔ بلکہ حافظ ابن حجر کے بیان کے مطابق زندگی بھر اس میں مختلف فیصلے کرتے رہے۔ بعض روایات سے جو میرے نزدیک مشتبہ ہیں یہ بھی معلوم ہوتا ہے کہ حضرت عمرؓ نے تین طلاقوں کو تریک وقت دی جائیں طلاق بائنہ قرار دیا۔ یہ بھی قرآن کے خلاف ہے۔

اس مسئلہ کو دلیل اور تفصیل کے ساتھ ہم نے اپنی عربی کتاب الوارث فی الاسلام میں لکھ دیا ہے جو مکتبہ جامعہ دہلی سے شائع ہو چکی ہے۔

لیکن یہ غلصیاں اجتہادی ہیں جن سے کوئی مجتہد بچ نہیں سکتا۔
 بے شک بعد والوں کا فریضہ تھا کہ تصحیح کرتے۔ مگر انہوں نے تنقیدی
 نظر ڈالنے کی ہمت نہیں کی۔ حالانکہ قرآن کا ایک حرف بھی اپنی جگہ قائم
 کرنا سب سے بڑی دماغی نعمت اور حق کی عبادت ہے۔ اجتہاد
 اور تفریح مسائل میں صحابہ کرام میں حضرت علی رضا۔ زید بن ثابت رضی
 ابو موسیٰ اشعری رضی۔ ابی بن کعب رضی اور معاذ بن جبل رضی وغیرہ خصوصیت
 کے ساتھ ممتاز تھے۔ شہد فاروقی ہیں فتوحات کا دائرہ وسیع ہو جانے
 کی وجہ سے سینکڑوں قسم کے جدید مہمات مسائل پیش آئے۔ جن
 میں یہ حضرات خلیفہ کے اجتہاد میں مدد دیتے تھے۔ یہ طرز عمل صالح
 تخم تھا۔ جس سے آئندہ قانون ساز جماعت بن جاتی اگر استبداد نہ
 مسلط ہو جاتا۔

حضرت عمر رضی نہ صرف شرعی بلکہ اقتصادی اور عمرانی امور میں بھی
 رائے سے کام لیتے تھے۔ انہیں کے شیدائی اور شاگرد خاص حضرت
 عبداللہ بن مسعود تھے جو عراق کے دینی معلم تھے۔ یہی وجہ ہوئی کہ
 وہاں کے فقہاء جن کی امامت ابوحنیفہ پر منتہی ہوئی اصحاب رائے کہے
 گئے۔ ابوحنیفہ حماد کے شاگرد تھے اور حماد براہیم نخعی کے نخعی نے
 علقمہ سے اخذ کیا جو ابن مسعود کے تلمیذ خاص تھے۔

فقہ میں اہل سنت کے گویا مذاہب مشہورہ
 ہیں۔ حنفی۔ شافعی۔ مالکی اور حنبلی۔ لیکن

علمی لحاظ سے نظر ڈالی جائے تو واضح ہو جاتا ہے کہ صرف دو ہی مذاہب
 ہیں۔ اصحاب رائے و اصحاب حدیث۔ جہاں تک میری سمجھ میں آسکا

ہے اس کی تفصیل یہ ہے کہ خلافتِ راشدہ کے بعد جب دینی الامر کمزور
 پیدا ہو گئی اس وقت مدینہ میں محتاط جماعت کی ایک جماعت صرف
 حدیثوں پر عمل کرنے لگی۔ اکثر تابعین بھی اسی خیال کے ہوئے۔ ان
 کو جس مسئلہ میں کوئی آیت یا روایت نہ ملتی خاموش رہتے اور رائے
 کو مکروہ سمجھتے۔ سالم بن عبداللہ بن عمر سے کسی نے ایک مسئلہ پوچھا۔
 فرمایا کہ اس بارے میں مجھے کوئی حدیث نہیں پہنچی ہے۔ اس نے کہا
 اپنی رائے سے جواب دے دیجئے۔ بولے کہ ممکن ہے کل وہ رائے بدل
 جائے پھر میں تم کو کہاں ڈھونڈتا پھروں گا۔

اسی طرح امام احمد بن حنبل سے ان کے بیٹے عبداللہ نے دریافت
 کیا کہ اگر کوئی شخص کسی جگہ ہو جہاں اصحابِ رائے ہوں لیکن ایسا
 محدث نہ ہو جو رطب و یابس میں تمیز کر سکتا ہو تو کیا کرے۔ بولے
 کہ محدث ہی سے پوچھے اور اصحابِ رائے کے پاس نہ جائے۔ ضعیف
 حدیث بھی رائے سے بہتر ہے۔

اس طرح یہ لوگ رائے سے تو بچے رہے لیکن ضرورتوں کو کیسے
 روکتے اس کا بلا ارادہ نتیجہ یہ ہوا کہ حدیثیں بنائی گئیں اور اس
 کثرت سے کہ پھر رائے کی حاجت کم رہ گئی۔

مدینہ کے امام۔ مالک بن انس تھے۔ ان کے شاگرد تھے شافعی
 اور شافعی سے احمد بن حنبل نے اخذ کیا۔ اس طرح یہ تینوں مذاہب
 تھوڑے تھوڑے فرق کے ساتھ ایک ہی سلسلہ کی کڑیاں ہیں۔
 امام مالک اور شافعی بھی رائے اور قیاس کو استعمال کرتے تھے۔ لیکن
 واقعات ہیں۔ مہروضات میں نہیں۔ اور نہایت احتیاط کے ساتھ

بشرطیکہ مبنی کوئی مستند روایت ہو اور حنبلی مذہب کی بنیاد تو
تمام حدیث ہی پر ہے۔ غالباً یہی وجہ ہوئی کہ امام اوزاعی اور
داؤد ظاہری کے مذاہب جو اس سے قریب تر تھے اسی میں جذب
ہو کر رہ گئے۔

عراقی مذہب کے بھی ایک بڑے رکن امام محمد نے امام مالک
کی شاگردی کی تھی۔ لیکن یہاں تفریع مسائل کے جو اصول ابراہیم
حنفی کے زمانے سے بن چکے تھے ان کے مطابق رائے کا استعمال برابر
جاری رہا۔ اس وجہ سے فقہاء کے دو نمایاں گروہ ہو گئے۔ اصحاب
حدیث و اصحابِ رائے۔ جن میں باہم اختلافات بھی تھے۔ اور
مخالفت بھی۔

عراقی فقہ | عراقی فقیہوں کی جماعت اپنے قاعدوں کے مطابق
قیاس کو آزادی کے ساتھ استعمال کرتی تھی۔ یہی
وجہ ہوئی کہ ان میں اختلافات کی بہت کثرت ہو گئی۔ حجازی فقیہوں
میں بھی اختلافات ہیں مگر کم۔ بلکہ امام ابو حنیفہؒ اور امام شافعیؒ میں
بھی اس قدر اختلافات نہ ہوں گے جس قدر کہ خود فقہاء عراق میں
ہیں۔ جس کے وجہ یہ ہیں۔

(۱) قیاسات کا مدار فکر پر ہے اور سب کا طریق فکر نہ ایک تھا
نہ ایک ہو سکتا تھا۔ چنانچہ خود صاحبین یعنی امام ابو یوسفؒ اور امام
محمدؒ میں جو ایک ہی استاد کے شاگرد۔ اور ایک ہی طریق فکر و
اصول کے پیرو ہیں بے شمار اختلافات ہیں۔

(۲) یہ لوگ مفروضات میں گھس جاتے تھے۔ یعنی ہر ایک مسئلہ کی

جتنی خیالی شکلیں ہو سکتی تھیں سب کو معرض بحث میں لاتے تھے۔ جن کے جوابات مختلف ہوتے تھے۔ ایک مسئلہ کا حکم نکالتے۔ پھر استاد سے "ارایت لوکان کذا" (دیکھئے تو اگر صورت یہ ہو) کہہ کر اس صورت کو حل کرتے۔ اصحاب حدیث اس کو سخت ناپسند کرتے تھے۔ امام شعبی نے کہا کہ ان لوگوں سے مجھے اتنی نفرت ہے کہ مسجد میں آتے ہوئے کو فٹ ہوتی ہے۔ کسی نے پوچھا۔ کن لوگوں سے بولے؟ بولے ان آرائیٹیوں سے۔

امام مالک کی محفل بہت باوقار تھی۔ ان سے کسی کو سوال کرنے کی جرأت بڑی مشکل سے ہوتی تھی۔ اسد بن الفرات نے ایک بار کوئی سوال کیا۔ امام موصوف نے اس کا جواب دیا۔ پھر انہوں نے پوچھا کہ اگر شکل یہ ہو۔ بولے کہ یہ سلیسلہ بنت سلیسلہ ہے۔ اگر اس کے خواہش مند ہو تو عراق چلے جاؤ۔

اس زمانے میں حدیث کا غلبہ اس قدر تھا کہ بلا روایتی سند کے کسی کے قول استنباط یا اجتہاد کی کوئی قیمت نہیں سمجھی جاتی تھی۔ غالباً یہی وجہ ہوئی کہ عراقی فقہا بھی مسائل میں اپنی رایوں کی تائید کے لئے حدیثیں پیش کرنے پر مجبور ہوئے مگر ان کی بہت سی روایتیں ایسی ہیں جن کی زبان تک بھی محارثانہ نہیں بلکہ فقہانہ ہے۔

امام ابو حنیفہ کے شاگرد رشید امام ابو یوسف بغداد کے قاضی القضاة ہو گئے تھے۔ انھوں نے اپنی قابلیت سے فقہ حنفی کو دولت و پاسیہ کا رسمی قانون بنا دیا جس کے باعث اس میں بہت وسعت پیدا ہو گئی اور مدت دراز تک مشرقی ممالک میں اسلامی مدنیت

کا ساتھ دیتی رہی۔ علامہ ابن خلدون نے افریقہ اور اندلس میں مالکی مذہب کے پھیلنے کی وجہ بیان کرتے ہوئے لکھا ہے کہ چونکہ ان ممالک میں بداعت تھی اور ان کے باشندے اس تہذیب سے جو عراق میں تھی نا آشنا تھے، اس وجہ سے مالکی مذہب جو سادہ اور ان کی طبائع کے مناسب حال تھا ان میں مقبول ہوا۔

اس قول سے ظاہر ہوتا ہے کہ وہ سمجھتے ہیں کہ امام جس شہر کا ہوتا ہے اس کی بداعت یا حضارت کا اثر نہ صرف اس کی فقہ بلکہ اس کی رائے کی تکوین پر بھی پڑتا ہے حالانکہ فقہ کی بنیاد کتاب و سنت پر ہے جو مقامی اثر سے بالاتر ہے۔

بے شک حنفی فقہ میں بعض بعض مسائل میں وسعت اور رخصت نظر آتی ہے۔ مثلاً وہ نماز کو فارسی میں بھی پڑھنے کی اجازت دیتی ہے اور قرآن کی تلاوت کو دوسری زبانوں میں بھی مباح کرتی ہے۔ اسی طرح عاقل بالغ عورت کو بلا ولی کے نکاح کا اختیار دیتی ہے اور امام مالک اور شافعی ان امور کو روا نہیں رکھتے مگر اسی کے ساتھ اس میں کہیں کہیں تنگی اور سختی بھی ہے۔ مگر اس میں نکاح کے معاملے میں کفائت کا اعتبار کیا گیا ہے کہ قریش فلاں قبیلہ کے کفو ہیں اور نجفی نو مسلم عرب کے کفو نہیں ہیں اس کفائت نے اسلامی برادری کی وسعت کو مٹا دیا اور اس کی اشاعت میں رکاوٹ کا موجب ہوئی۔ بہت سے گھرانے آسانی سے اسلام لانے کے لئے آمادہ ہو سکتے ہیں اگر ان کو یقین ہو جائے کہ ان کی بیٹیاں اچھے گھروں میں جا سکیں گی۔ بخلاف اس کے ملنی فقہ میں سارے کلمہ گو ہم کفو

تسلیم کئے گئے ہیں۔ اسی طرح حنفی فقہ نے عورتوں کے حق خلع کو مضبوط کر لیا جس کے نتائج ہند میں ہمارے سامنے ہیں کہ مسلمان بیویاں اپنے شوہروں کے مظالم سے تنگ آ کر جب رہائی کی کوئی صورت نہیں دیکھتی ہیں تو مذہب تبدیل کرنے پر مجبور ہو جاتی ہیں۔

اس لئے علامہ موصوف کی یہ رائے فقہوں کے تقابلی مطالعہ پر نہیں بلکہ محض قیاس پر مبنی ہے۔ بے شک امام ابوحنیفہ کے اقوال عام طور پر قرآن کے مطابق ہیں حنفی فقہ سے ان کو نکال لینے کے بعد اس کا بقیہ حصہ سب فقہوں سے زیادہ ترمیم کے قابل ہے۔

متاخرین فقہاء حنفیہ نے تو خیالی تعریفوں اور قانونی موٹو گائیڈوں میں اس قدر غلو کیا ہے کہ ابواب نکاح و طلاق میں ان کی لفظی بحثیں علم و عقل کی حد سے آگے بڑھ گئی ہیں اور کتاب الحیل جس میں نہ صرف ضمیر کو دھوکا دینے بلکہ شرعی قوانین کو بیکار کرنے کی کوشش کی گئی ہے تقویٰ کے خلاف ہے۔

تقلید پر صاحب نظر اس بات کو سمجھ سکتا ہے کہ قانون سازی کا حق صرف مرکزی جماعت کو ہے۔ اسی کا بنایا ہوا قانون پوری امت کا قانون ہوتا ہے۔ لیکن خلافت راشدہ کے بعد جب امت کی دینی مرکزیت جاتی رہی تو اس مذہبی انفرادیت میں علماء نے شخصی فقیہیں مرتب کیں۔ انہوں نے جو کچھ کیا خلوص اور

اس کی تفصیل دیکھنی ہو تو علامہ ابن القیم کی کتاب اعلام المقنعین کا مطالعہ کیجئے جو دو ضخیم جلدوں میں اسی عنوان پر ہے۔

تقویٰ کے ساتھ کیا۔ ان کی شخصیتیں اس قدر محترم تھیں کہ خلفاء کو جب تک کہ ان کی سیاست پر زور نہ پڑتی ہو۔ کبھی ان کے مسائل میں دخل دینے کی جرأت نہ ہوئی۔ امام مالکؒ کو جو مجبورہ کی طلاق کو ناجائز کہتے تھے عباسی خلیفہ نے کوڑوں سے پٹوایا تو اس کی وجہ یہ نہ تھی کہ یہ مسئلہ غلط تھا بلکہ اس سے مجبورہ کی بیعت خلافت ناجائز قرار پاتی تھی۔

ان فقہاء کرام کا مقصد ہرگز یہ نہ تھا کہ ان کی بنائی ہوئی فقہوں کو لوگ الگ الگ مذہب بنالیں۔ اس لئے ان کے بعد کے علماء کافرینہ تھا کہ ان میں سے ہر ایک کو اپنا پیشوا مان کر ان کے اجتہادوں میں امتزاج پیدا کرتے اور سب کی فقہوں کو ملا کر ایک فقہ بنا لیتے لیکن ایسا نہ ہوا بلکہ ہر فرقہ کے پیروؤں نے رفتہ رفتہ اسی کو اپنا مذہب بنا لیا اور دوسرے ائمہ کی فقہوں کو چھوڑ دیا۔ اس تقلید کا نتیجہ یہ ہوا کہ امت میں تفریق اور نزاع بڑھتی گئی۔ بالآخر یہ طے کیا گیا کہ چاروں مذاہب حق ہیں، مگر اس کا مفہوم یہ رکھا گیا کہ حنفی مذہب حنفیوں کے لئے اور شافعی مذہب شافعیوں کے لئے حق ہے۔ ایک کو دوسرے کی فقہ کے مطابق فتویٰ دینا روا نہیں۔ اس سے نزاع تو کم ہو گئی مگر تفریق بدستور باقی رہی جو آج تک قائم ہے۔ ہر فرقہ کے امام الگ ہیں۔ علماء الگ ہیں۔ کتابیں الگ ہیں۔ گویا ہر فرقہ ایک مستقل مذہب ہے اور ہر ایک کے پیرو ایک مستقل امت۔ یہاں تک کہ خانہ کعبہ میں چار مصلے بھی الگ الگ تعمیر کئے گئے جو امت کے مذہبی تفریق کے مظاہر ہیں اور جن کو دیکھ کر ہر صاحب بصیرت اور درو منہ مسلمان کو قلق ہوتا ہے۔

شیعی فقہ | شیعی حدیث و فقہ کا بڑا مرجع امام جعفر صادق کی ذات ہے۔ بلکہ انہیں کی نسبت سے یہ مذہب جعفری کہا جاتا ہے۔ وہ

نہ اجماع کو صحیح سمجھتے تھے نہ قیاس کو۔ اس لئے اس فقہ کا تواتر و تواتر و مدار کتاب سنت پر ہے۔ چونکہ شیعوں کی حدیث اپنے ائمہ کے متعلق مخصوص عقائد رکھنے کی وجہ سے سنیوں سے مختلف ہے اس کی وجہ سے ان کی فقہ بھی الگ ہو گئی۔ یوں تو فریقین کے اختلافی مسائل بہت ہیں جن کا شمار مشکل ہے لیکن تین مسئلوں میں اہل سنت سے الگ ہو کر شیعوں نے اپنے فرقہ کا امتیاز قائم کیا ہے۔

- (۱) وضو میں پاؤں کو دھونے کی بجائے ان پر مسح کرتے ہیں۔
- (۲) اذان میں حی علی الفلاح کے بعد حی علی خیر العمل پکارتے ہیں۔
- (۳) منعہ کو جائز سمجھتے ہیں جو سنیوں کے ہاں شروع سے بالاتفاق حرام ہے۔ منعہ یہ ہے کہ ایک معین مہر پر معین مدت کے لئے نکاح کیا جائے۔ اس میں نہ تعداد کی حد ہے نہ گواہ کی ضرورت۔ نہ وراثت ہے نہ طلاق۔ مدت گزر جانے پر نکاح خود بخود ختم ہو جاتا ہے۔

شیعہ نے بھی کوشش کی کہ خانہ کعبہ میں ایک مصلیٰ مذہب جعفری کا قائم ہو جائے۔ نادر شاہ ایرانی ساہا سال تک سلاطین عثمانیہ کو لکھتا رہا۔ مگر سلطان محمود خاں اور ترکی کے شیخ الاسلام نے نہ مذہب جعفری کی صحت تسلیم کی اور نہ کہے میں اس کا مصلیٰ منظور کیا۔

خلاصہ

ہم نے قرآنی تعلیمات سے تفصیل کے ساتھ یہ بات واضح کر دی ہے کہ جب اسلام کا اصل مقصود یہ ہے کہ جملہ بنی نوع انسان اکیلے اللہ کے بندے اور باہم بھائی بھائی ہو جائیں۔ سب کے حقوق مساوی ہوں۔ کوئی کسی پر حکمران نہ ہو اور سارا نظام قوانین الہی کے ماتحت ہو۔

حکومت الہی | آنحضرتؐ نے اپنے زمانے میں جس طریق پر امت کو چلایا اس کے متعلق کچھ لکھنا ہی غیر ضروری ہے۔ وہ تو خالص پیغمبرانہ تعلیم اور مربیانہ تربیت تھی جو عالم کی تاریخ میں بے نظیر ہے۔ آپ کا ۳۳ سالہ عہد نبوت گویا ۳۳ مہینوں کی مالائے جوانی کی گردن میں پڑی ہوئی ہے۔ آپ کی صحبت کے فیض سے صحابہ کرامؓ نے خلافت کو انہیں اصول پر قائم کیا۔ خلیفہ میں شاہانہ تمکنت اور حکومت کی کوئی شان نہ تھی۔ عام لوگوں کی طرح وہ بھی سڑکوں پر پیدل پھرتا تھا نہ اس کے ساتھ محافظ ہوتے تھے نہ نقیب۔ سب لوگ اس سے ملتے اور سب سے وہ ملتا۔ اس میں اور دوسرے مسلمانوں میں بجز عہدہ خلافت کے

کوئی امتیاز نہ تھا نہ اس کو اس قسم کی دینی ریاست حاصل تھی کہ جو چاہے حکم دیدے۔ وہی مذہبی مسئلہ ہو جائے۔ بلکہ صرف احکام دینی کو نافذ کرنے کا مجاز تھا۔

اس خلافت کا کل زمانہ ستائیس سال رہا۔ اس تیس سال کے عرصہ میں مسلمانوں کو وہ سر بلندی نصیب ہوئی کہ ترکستان سے بحر خزر تک اور افریقہ میں تیونس تک اسلام پھیل گیا اور قوت اس قدر زبردست ہو گئی کہ روٹے زمین پر کسی کو ان سے ٹکرانے کا یارا نہ رہا۔ یہ تمام آسمانی برکتیں اور فتوحات اور امت اسلامیہ کی یہ عظمت و شان اس وجہ سے تھی کہ سب اسلامی نظام میں منسلک اور اکیلے اللہ کے بندے تھے، خلیفہ کی ذات میں ان کی مرکزیت تھی جس کی وجہ سے ان کے ملی مقاصد متعین تھے، اور ساری امت ایک محور پر گھومتی تھی۔ وہ نہ صرف خود بھائی بھائی تھے بلکہ ساری دنیا کی قوموں کے لئے انہوں نے حکومت الہی کا مامن اور بلجا تیار کر دیا تھا کہ جو چاہے اس میں آکر ان کا بھائی بن جائے اور مساوی حقوق لے۔

خلافت راشدہ کے بعد بنی امیہ کا دور آیا جو ۲۵ ربیع الاول ۴۰ھ سے جس دن

عہد بنی امیہ

امیر معاویہ رضی اللہ عنہ کے ہاتھ پر خلافت کی عام بیعت ہوئی شروع ہوا۔ اس دور میں بھی جو ۹۲ سال رہا امت ایک ہی جھنڈے کے نیچے تھی۔ ان خلفاء کی ذات میں بھی امت کی سیاسی مرکزیت قائم رہی اور خواہ وہ کیسے ہی رہے ہوں اسلامی قوت اور شوکت کو انہوں

نے سنبھالے رکھا بلکہ ولید بن عبد الملک کے ٹہرہ میں تو فتوحات کے حدود مشرق میں سندھ اور چینی ترکستان تک اور مغرب میں اندلس تک پہنچ گئے تھے اور بری فوجوں کے علاوہ ایک طاقتور بحری بیڑہ بھی تھا۔ جس نے سطح آب پر کئی بار رومیوں کو شکستیں دی تھیں۔ دولت کی فراوانی کا یہ حال تھا کہ ہر ایک اندھے اور جذامی کو ایک ایک خادم دیا گیا تھا جس کے اخراجات بیت المال سے ملتے تھے۔ اور اہل نصاب راتوں کو اشرفیاں لے کر گھومتے تھے مگر کوئی لینے والا نہیں ملتا تھا۔

استبداد مگر باوجود ان خوبیوں کے مرض پیدا ہو چکا تھا۔ یعنی استبداد وہ استبداد جو اقوام و اہم کیلئے ہمیشہ مہلک ثابت ہوا ہے۔ اس کا پہلا مظہر خود ان کی خلافت تھی۔ خلفاء راشدین میں سے اگرچہ ہر ایک کی نوعیت انتخاب جدا گانہ تھی مگر مشورہ اور بیعت عامہ یعنی جمہوریت کی روح ہر ایک میں موجود تھی۔ لیکن امیر معاویہ رضی اللہ عنہ کی خلافت بنی امیہ کے بانی ہیں ان کا انتخاب عام نہیں ہوا تھا۔ صرف اہل شام نے ان کو خلیفہ بنایا تھا اور اہل عراق نے حضرت علی رضی اللہ عنہ کے بعد امام حسن کو منتخب کیا تھا۔ مگر امیر معاویہ رضی اللہ عنہ نے ان پر لشکر کشی کی تو انہوں نے مصالحت کر لی۔ لہذا اہل عراق نے بھی امیر معاویہ رضی اللہ عنہ کے ہاتھ پر بیعت کر لی مگر مغلوب ہو کر۔ اس وجہ سے ان کی خلافت میں تغلب شامل تھا۔ چنانچہ حضرت سعید بن ابی وقاص رضی اللہ عنہ کا وہ جو عشرہ مبشرہ میں سے ہیں جب امیر معاویہ رضی اللہ عنہ کے پاس آئے تو ان کو

اس طرح سلام کیا جس طرح بادشاہوں کو کیا جاتا ہے۔ امیر معاویہ نے ہنسے اور کہا کہ اگر تم مجھے امیر المؤمنین کہتے تو کیا بگڑ جاتا۔ انہوں نے جواب دیا کہ جس طریق سے تم نے خلافت حاصل کی ہے اگر مجھے ملتی تو میں کبھی اس کو قبول نہ کرتا۔

غرض اہل نظر اور ارباب تقویٰ خلافت کو اسی رنگ میں دیکھنا چاہتے تھے جو خلفاء راشدین کے عہد میں تھا۔ امیر معاویہ رضی اللہ عنہ کا غلبہ اور تسلط سے اس کو حاصل کرنا ان کو پسند نہ تھا۔ اگرچہ بعد میں یہ تغلبہ ضامنہ کا سے بدل گیا۔ کیونکہ امیر معاویہ رضی اللہ عنہ کی خلافت کی قابلیت میں کسی کو اختلاف نہ تھا۔ لیکن انھوں نے خلیفہ کے انتخاب عام کے دستور ہی کو توڑ ڈالا اور اپنے بعد اپنے بیٹے یزید کو ولی عہد مقرر کیا جس کے بعد سے خلفاء بنی امیہ سلسلے وار اپنے ہی خاندان کے افراد میں سے جس کو چاہتے ولی عہد بناتے۔ یہی وجہ تھی کہ ان کی خلافت پر استبداد غالب ہو گیا اور ان کی حکومت خاندانی سلطنت ہو گئی۔

قہر و غلبہ | بنی امیہ کے عہد میں قہر و غلبہ کی حکمرانی تھی۔ یہاں تک کہ عبد الملک نے جو ان کا سب سے مدبر خلیفہ تھا

صاف صاف کہہ دیا کہ "تم لوگ کیونکر یہ خواہش رکھتے ہو کہ ہم شیخین کے طریقے سے تمہارے اوپر حکومت کریں پہلے خود تو ویسے بنو جیسے اس زمانے کے لوگ تھے۔ اس وجہ سے ان کے زمانے میں وہ مظالم ہونے لگے جو استبداد میں لازمی ہیں۔ لوگ سختی کے ساتھ دہائے جانے لگے جس کی طرف سے مخالفت ہوتی اس کا سر کٹوا کر مشتہر کیا جاتا کہ، دوسرے لوگ ڈر جائیں اور مخالفت کا خیال بھی دل میں نہ لائیں۔"

خلفاء کے علاوہ ان کے بعض بعض عمال نے بھی آزاد طبع اور حریت پسند مسلمانوں کو جنہوں نے خلافت راشدہ کا عہد دیکھا تھا نہایت سختی کے ساتھ محکوم اور رعایا بنانا شروع کیا۔ زیاد اور اس کے بیٹے کے مظالم مشہور ہیں یہ صرف شبہ پر لوگوں کو گرفتار کر کے سخت سزائیں دیتے تھے۔ حجاج بن یوسف والی عراق جو بنی امیہ کا سب سے مستبد وزیر تھا اپنے ظلم و ستم میں خصوصیت کے ساتھ بدنام ہوا۔

چونکہ استبداد کی خاصیت یہ بھی ہے کہ اس کی حکومت رعایا کے فائدے کے لئے نہیں بلکہ حکمران جماعت کے مقاصد کے لئے ہوتی ہے اس وجہ سے یہ خلفا اپنے مخصوص اغراض کے لئے ملت میں وحالت بھی قائم رکھنا نہیں چاہتے تھے بلکہ اسلامی تعلیم کے خلاف ان میں جاہلانہ قبائلی عصبیتوں کو ابھار کر ایک کو دوسرے کا دشمن رکھتے تھے تاکہ ضرورت پر ایک فریق سے دوسرے فریق کے مقابلے میں کام لے سکیں۔

سب سے بڑی بات یہ تھی کہ خلفاء و راشدین

بیت المال

عام افراد ملت کی طرح زندگی بسر کرتے تھے۔ بیت المال کو مسلمانوں کی ملکیت سمجھتے تھے اور اس میں سوائے اس کے جو ان کے گزارہ کے لئے مقرر کر دیا جائے۔ اپنی ذات کے واسطے ایک حبتہ بھی نہیں لیتے تھے۔ اس پر بھی کہا کرتے تھے کہ خلافت کی ذمہ داریوں سے قیامت کے دن اگر ہم بلا عذاب اور ثواب کے نکل گئے تو بہت بڑی کامیابی ہے۔

لیکن خلفاء بنی امیہ شاہانہ شان و شوکت سے رہتے۔ بیت المال کو اپنی ذاتی ملکیت سمجھتے اور جس طرح چاہتے اپنی منشا کے مطابق صرف کرتے۔

ظاہر ہے کہ جس کا اقتدار خزانے پر ہوگا وہی ملک کے لوگوں پر اپنا اثر قائم کر سکتا ہے۔ یہ خلفاء مسلمانوں کے بیت المال کو اپنے استبدادی مقاصد میں صرف کر کے لوگوں اپنا تابعدار بناتے۔ کیونکہ جو لوگ ان کے یہاں سے وظائف پاتے ان میں یہ جرات باقی نہ رہتی کہ مخالفت کر سکیں۔ جو نافرمانی پر آمادہ ہوتا اس کا وظیفہ بند کر دیا جاتا چنانچہ یزید کے عہد میں اہل حرمین کے اور ولید کے زمانے میں آل حرم کے وظائف بند کئے گئے۔ انصار کے وظائف بارہ اس بنا پر روک دیئے گئے کہ اہل بیت کی طرفداری کرتے ہیں۔

مدینے کا عامل زکوٰۃ کی رقم قریش کے سرداروں کو قرض دیا کرتا تھا۔ جس کی وجہ سے ان پر قابو رکھتا تھا جہاں ان سے کوئی مخالفت نہ حرکت نہایاں ہوتی فوراً قرض کا مطالبہ شروع ہو جاتا۔ ان سب باتوں کا یہ نتیجہ ہوا کہ لوگ بنو امیہ کی اطاعت پر مجبور ہو گئے۔

خلافت راشدہ میں ممالک مفتوحہ سے محاصل اس
ہوسل لہ لئے وصول کئے جاتے تھے کہ مجاہدین کی ضروریات
 رفع کی جائیں اور فقراء و مساکین کی احتیاج کا سدباب کیا جائے
 لیکن بنی امیہ کا نصب العین چونکہ اپنے گھرانے میں مستقل سلطنت

قائم کرنا تھا اس لئے ان کو ضرورت ہوئی کہ طاقتور قبائل و اشراف میں
 پر اپنا اثر رکھیں اس کی صورت سوائے اس کے اور کیا تھی کہ
 ان کو دولت سے اپنا طرفدار بنائیں۔ چنانچہ انہوں نے بیت المال
 کو اپنے مقاصد کے حصول کا ذریعہ بنایا اور جاوبے جاوبے دیئے
 اس کی رقمیں صرف کرنے لگے۔ امراء و رؤسا قبائل کے علاوہ خطباء
 و شعراء کو بھی بڑی بڑی رقمیں زبان بندی اور اپنی مدح و ثنا
 کے لئے دی جاتی تھیں یہی وجہ ہوئی کہ محاسل کی وصولی میں ناجائز
 سختیاں عمل میں آنے لگیں۔ یہاں تک کہ بعض صوبوں کے ذمیوں
 سے مسلمان ہو جانے کے بعد بھی جزیہ وصول کیا جانے لگا۔ افریقہ
 اور خاص کر خراسان میں اس جھگڑے نے بہت طول کھینچا۔ جب
 حضرت عمر بن عبدالعزیز خلیفہ ہوئے تو انہوں نے یہ کہہ کر ہم
 مبلغ ہیں محصل نہیں ہیں اس خلاف اسلام طریقہ کو بند کیا۔
 جس کے بعد لاکھوں ترک حدود سمرقند میں اسلام سے برگشتہ
 ہو گئے تھے پھر مسلمان ہو گئے۔

الغرض شخصی اور استبدادی حکومت کی جو لازمی خرابیاں
 ہیں وہ خلافت بنی امیہ میں پیدا ہو چکی تھیں وہ اگرچہ مسلمانوں
 کا مرکز تھے لیکن ان کی مرکزیت خلفاء راشدین کی طرح اخوت
 مساوات اور جمہوریت کی مرکزیت نہ تھی بلکہ انہوں نے ملت
 کو جو خلافت راشدہ میں صرف اللہ کی غلام تھی اپنا غلام بنا لیا تھا۔

بنی عباس | عباسیہ جنہوں نے مخفی تبلیغوں سے بنی امیہ کی
 بغاوت کا بیج بویا پھر ان کے مقابلے کے لئے لوگوں

کو کھڑا کیا جب کامیاب ہو کر ۳۳۲ھ میں تخت خلافت پر آگئے تو انہوں نے بھی وہی استبداد قائم رکھا جو بنی امیہ کے عہد میں تھا۔ ان میں سے آٹھ خلفاء کا زمانہ جو تقریباً سو سال کی قوت اور شوکت کا زمانہ تھا۔ انہوں نے شعائر اسلامی کا احترام رکھا۔ نمازیں بھی پڑھتے تھے، حج بھی کرتے تھے اور جہاد میں بھی حصہ لیتے تھے مگر باوجود اس کے ملک و ملت کو ہمیشہ کے لئے اپنا اور اپنی اولاد کا غلام رکھنا چاہتے تھے۔ ایک کے بجائے دو دو تین تین ولی عہد مقرر کرتے تھے اور ان عہد ناموں پر اللہ اور رسول ﷺ ملائکہ بلکہ جنات تک کو گواہ بناتے تھے تاکہ یہ جائداد کسی دوسرے کے ہاتھ میں نہ جاسکے۔ اور ابد تک ساری ملت اسلامیہ انہیں کے استبداد کے شکنجہ میں رہے۔

خلفاء بنی امیہ کو تو جملہ امت کی مرکزیت سیاسی بھی حاصل تھی مگر بنی عباس کے قبضے سے اندلس و جزا اول سے خارج رہا۔ جہاں بنی امیہ کے بقایا میں سے ایک شخص عبد الرحمن بن معاویہ نے پہنچ کر سلطنت قائم کر لی تھی جو مقوڑے ہی دنوں کے بعد عظمت و شان کے لحاظ سے خلافت عباسیہ کی حریف ہو گئی۔ علاوہ بریں عہد بنی امیہ میں قوت کی حکمرانی تھی۔ کیونکہ ان کی سلطنت اپنی قوم عربوں کی عصبیت اور طاقت پر قائم تھی مگر بنی عباس نے عجیبوں خاص کر خراسانیوں کی مدد سے سلطنت حاصل کی تھی۔ ان وجہ سے کوئی قومی طاقت ان کے پاس نہ تھی۔ ان کی خلافت بجز اس کے کہ خلیفہ عرب تھا اور زبان عربی تھی۔ سرتا سر عجمی تھی اور ساری

وزارتیں اور اہل تہذیبی موالیوں کے ہاں مقبول میں تھیں۔ یہی وجہ
 ہوئی کہ ان کو یہ خطرہ ہوا کہ کہیں یہ خلافت کو ہمارے ہاں مقبول سے
 نکال کر دوسروں کو نہ دیدیں۔ چنانچہ انہوں نے ایرانیوں کی طاقت
 کے بالمقابل ترکوں کی بھی ایک فوج رکھی تاکہ تو اذن قائم رکھیں
 مگر اس ترک فوج نے خود خلفاء پر تغلب حاصل کر لیا۔ جس کو
 چاہتے تھے خلیفہ بناتے تھے اور جس کو چاہتے تھے معزول بلکہ قتل
 کر دیتے تھے۔ خلفاء کی اس بے بسی کے زمانے میں سارے انتظامات
 درہم برہم ہو گئے اور نئی نئی سلطنتیں ظہور پذیر ہونے لگیں جن
 کے غلبہ سے وہ بے دست و پا ہو گئے۔ وبالہ اور سلاجقہ کے
 تسلط کے عہد میں جو صدیوں رہا ان خلفاء کا صرف مذہبی اثر
 رہ گیا تھا اور حکومت سلاطین کے ہاں مقبول میں تھی۔

خلافت کا مقصد یہ تھا کہ جملہ بنی نوع انسان صرف حکومت
 الہی کے فرمانبردار ہوں نہ کہ انسانوں کے۔ لیکن اموی اور عباسی
 خلفاء نے اس کو محض خاندانی سلطنت بنانے کی کوشش کی جس کا
 انجام وہی ہوا جو ہر ایسے دنیاوی کاموں کا ہوا کرتا ہے۔ امراء و اہل
 نے جب خلفاء کی یہ خود غرضی دیکھی تو ان میں بھی اس قسم کی خواہش
 پیدا ہوئی اور وہ یکے بعد دیگرے خود مختار ہوتے گئے۔ خلفاء کا رسماً
 صرف اس قدر اثر رہ گیا تھا کہ یہ متغلبین تھے اور ہدیے بھیج کر
 ان سے اپنی اپنی حکومتوں کی سند لکھوا لیتے۔ آخر ۶۵۶ء میں
 بے جان خلافت ہلاک کے ہاں مقبول غارت ہو گئی۔

خلفاء عثمانیہ

بغداد کی تباہی کے بعد سلاطین مصر نے انہیں بقایائے بنی عباس میں سے ایک شخص کو مصر میں خلیفہ بنا لیا تاکہ اس ذریعہ سے اپنی حکومت کو مستحکم رکھیں ان خلفاء کا عزل و نصب خود سلاطین مصر کے اختیار میں تھا جن کے وظیفہ پر یہ گزر کرتے تھے۔ ۹۲۳ء میں سلطان سلیم عثمانی نے مصر کو فتح کر کے خلافت بھی حاصل کر لی اور اس طرح اپنے دنیاوی وقار کے دستار میں دینی عزت کا بھی طرہ لگایا۔ لیکن خلفاء عثمانیہ بالطبع اپنے رتبہ سلطنت ہی کو جس کے ذریعہ سے انہوں نے خلافت حاصل کی تھی بالآخر سمجھتے رہے اور سوائے سلطان کے کبھی اپنے آپ کو خلیفہ کہلانا پسند نہ کیا۔ انہوں نے شروع سے آخر تک بحر حرمین شریفین کے خاتم اور جزیرۃ العرب کے محافظ ہونے کے جو فتح مصر کے بعد سے ان کی سلطنت کا جزو ہو گیا تھا۔ فرائض خلافت کا خیال نہ رکھا۔ یہاں تک کہ حج جس میں اقصائے عالم کے مسلمان آکر شریک ہوتے ہیں اور جو اجماع ملت کا دینی مرکز ہے اس میں بھی وہ کبھی نہیں آئے۔ بالآخر ۱۳۲۲ھ میں جمہوریہ ترکیہ نے اس خلافت کا بھی جو اتحاد ملت کا ایک بوسیدہ رشتہ اور بے معنی ادارہ رہ گیا تھا انکا کر دیا۔ جس کے بعد سے مسلمانوں کی مرکزی زندگی کا نام بھی جاتا رہا۔

آج ملت اسلامیہ کی تعداد تمام عالم میں تخمیناً ساٹھ کروڑ بتائی جاتی ہے جو دنیا کی بڑی سے بڑی قوموں کی تعداد سے اگر زیادہ نہیں ہے تو کم بھی نہیں ہے مگر

موجودہ حالت

ان میں سے سوائے ترک - ایرانی - افغان اور عرب کے جن کی مجموعی تعداد چھ کروڑ سے زیادہ نہیں ہے بقیہ ساری امت بین المسلمین حکومتوں کے قبضے میں ہے یعنی مسلمانوں کی مجموعی تعداد کا زیادہ سے زیادہ صرف دسواں حصہ ہے جو آزاد کہا جاسکتا ہے۔ ان آزاد اقوام مسلمہ کا بھی کوئی ایک مرکز نہیں ہے۔ بلکہ متعدد خود مختار سلطنتوں میں بٹی ہوئی ہے۔ عرب جس سے اسلام کا سرچشمہ اُبلکا تھا۔ آج اہل میں چھوٹی بڑی فوریا ستنیں ہیں۔ یہ تشقت لیتے ہیں امراد و سلاطین امت کی ان مطلق العنانیوں کا جن کی وجہ سے انہوں نے مرکزیت کا لحاظ نہیں رکھا اور اپنے ذاتی اغراض کے پیچھے ملت کے انجام پر نظر نہیں ڈالی۔

جو قومیں بیڑوں کی محکم ہیں ان کا انتشار تو اس درجہ پر پہنچ گیا ہے کہ ان کے اعمال سے صلاحیت مفقود ہو گئی ہے۔ ادھر کم سے کم دو سو سال کے کارناموں پر اگر نظر ڈالی جائے تو معلوم ہوتا ہے کہ باوجود کوششوں اور قربانیوں کے بھی کامیابیوں کا منہ دیکھنا نصیب نہیں ہو سکا۔ مراقش سے لے کر دیوار چین تک کتنے ہنگامے اٹھے اور مجاہدانہ معرکے ہوئے مگر ہر ایک میں نقصان ہی اٹھانا پڑا۔ وجہ صرف یہ ہے کہ امت کا شیرازہ بکھرا ہوا ہے اور کوئی مرکز نہیں ہے جو اس کی قیادت کرے۔

قرآن کا وعدہ حق ہے کہ عزت مومنوں کے لئے ہے۔
 إِنَّ الْعِزَّةَ لِلَّهِ وِلِيِّهِ | عزت اللہ اور اس کے رسول
 وَلِلْمُؤْمِنِينَ۔ (۳۳)

قرآن یہ بھی کہتا ہے کہ مومنوں کی مدد اللہ کے ذمہ ہے اور وہی سر بلند رہیں گے۔

وَكَانَ حَقًّا عَلَيْنَا نَصْرُ الْمُؤْمِنِينَ (۲۷۷)

اور ہمارے اوپر حق ہے مومنوں کی مدد کا

وَلَا تَهِنُوا وَلَا تَحْزَنُوا أَنْتُمْ الْأَعْلَوْنَ

إِنْ كُنْتُمْ مُؤْمِنِينَ (۱۳۹)

اور نہ سست بنو اور نہ غم کرو۔ اگر تم مومن ہو

تو تمہیں سر بلند رہو گے۔

قرآن یہ بھی اطمینان دلاتا ہے کہ کفار کو مومنوں پر

کبھی غلبہ نہ ہوگا۔

وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ

سَبِيلًا (۱۴۰)

اور اللہ کافروں کو سمجھی مسلمانوں کے اوپر راستہ

نہ دے گا۔

قرآن یہ بھی کہتا ہے کہ مومن کفار پر ہمیشہ غالب رہیں گے۔

وَلَوْ قَاتَلَكُمُ الَّذِينَ كَفَرُوا فَوَلَّوْا الْأَدْبَارَ

ثُمَّ لَا يَجِدُونَ وِلِيًّا وَلَا نَصِيرًا (۲۲۲)

اور جو کفار تم سے لڑیں گے تو پیٹھ پھیر لیں گے اور

وہ کوئی پشت پناہ اور مددگار نہیں پائیں گے۔

اور قرآن مومنوں کے لئے روٹے زمین کی بادشاہت کا بھی

وعدہ کرتا ہے۔

وَعَدَ اللَّهُ الَّذِينَ آمَنُوا مِنكُمْ وَعَمِلُوا
الصَّالِحَاتِ لَيَسِّرَنَّ لَهُمْ فِي الْأَرْضِ (۵۵)
تم میں سے جو لوگ ایمان لائے اور عمل صالح کرتے
رہے ان سے اللہ کا وعدہ ہے کہ ان کو ضرور روٹے
زمین میں بادشاہ بناٹے گا۔

لیکن ان کے خلاف صدیوں سے مسلمان مسلسل زوال اور انحطاط
کے گرداب میں پھنسے ہوئے ہیں جو سرسخت کے ساتھ ان کو
ہلاکت اور تباہی کی طرف لئے جا رہا ہے وہ نہ صرف زندگی کی
دور میں اقوام عالم سے پیچھے رہ گئے ہیں بلکہ ان کا برا حصہ
کفر و شرک سے مغلوب ہو کر تھکومیت کے دردناک عذاب
میں گرفتار ہے جس سے رہائی کی کوئی صورت نظر نہیں آتی۔

ہمارا ایمان ہے کہ قرآن کریم کے وعدے غلط نہیں ہو سکتے
اور ممکن نہ تھا کہ ہمارے مومن ہوتے ہوئے اللہ اپنے وعدے
پورے نہ کرتا۔ اس لئے ہم کو یقین کرنا پڑتا ہے کہ ہمارا مومن
اور صالح العمل ہونا اللہ کے نزدیک مسلم نہیں ہے۔ جس کی
وجہ سے ہم ان وعدوں کے مستحق نہ رہ سکے۔

رسول اللہ صلی اللہ علیہ وسلم اللہ
ذہنی تشنت | کی طرف سے صرف ایک کتاب لے کر
آئے تھے۔ یعنی قرآن کریم جس پر عمل کر کے صحابہ کرام رضی
دینی اور دنیاوی سربلندی حاصل کی۔ خلفاء راشدین رضی
اللہ عنہم نے اپنا عمل اسی کتاب پر رکھا اور امت کو اس سے

ہٹنے نہ دیا جس کی وجہ سے ان کے زمانوں میں کوئی مذہبی تفریق پیدا نہ ہو سکی اور ساری امت متحد رہی۔

عہد بنو امیہ میں جب استبداد کا تسلط ہوا اس وقت خلفاء نے دنیا کو لے کر دینی قیادت چھوڑ دی جو علماء کے حصہ میں آگئی۔ اسی وقت سے اختلافات پڑنے لگے۔ اور شخصیت پرستی کی وجہ سے نئے نئے فرقے بننے شروع ہو گئے۔ عباسی عہد میں فقہاء میں اختلافات واقع ہوئے جن کی وجہ سے رفتہ رفتہ ان کے پیروؤں کی ٹولیاں الگ الگ ہونے لگیں۔ اسی زمانے میں علوم عقلیہ کے عربی میں ترجمے ہوئے اس وقت سے اختلافات و آیات و تاویلات کے باعث یہ ذہنی تشتت اور بڑھ گیا۔ چنانچہ ایک ہی ملت میں ۷۳ فرقے بن گئے، جن میں سے ہر ایک اپنے ہی کوناچی سمجھنے لگا اور دوسرے کونامی۔ اس طرح پر ملت کی وحدت پارہ پارہ ہو گئی اور ہر مسلمان صرف انفرادی حیثیت سے مسلمان رہ گیا نہ کہ اجتماعی۔

خاتم النبیین صلی اللہ علیہ وسلم کے ذریعہ امت کو دو عظیم الشان نعمتیں ملی تھیں۔ ایک قرآن کریم۔ دوسری امامت کبریٰ۔ یعنی مرکزیت امت جس کو آپ نے نصب فرمایا تھا۔ استبداد نے مرکزیت کو فنا کر دیا اور سیاسی لحاظ سے امت کے ٹکڑے کر دیئے اور اشخاص پرستی نے قرآن کو متروک کر دیا۔ اور مذہبی لحاظ سے امت کے فرقے فرقے بنا دیئے جس سے دنیاوی اور دینی

دونوں حیثیت سے اس میں لامرکزیت آگئی۔ اس لئے اُمت کی آئندہ صلاح و فلاح کی اس کے سوا کوئی صورت نہیں کہ لامرکزیت کو چھوڑ کر وحدت کی طرف آئے۔ یعنی رفتہ رفتہ مسلمانوں کا مرکز ایک ہو جائے جہاں سے ملت کے اجتماعی مقاصد کی تعیین اور ان کو عمل میں لانے کی تشکیل ہو اور دینی مرکز صرف قرآن ہو تاکہ ہر قسم کی فرقہ بندی مٹ جائے اور سب کے سب متحد ہو کر ایک راستے پر گامزن ہوں۔



خاتمہ

قرآن کریم میں ہر صاحبِ بعیرت غور کرنے سے اس بات کو سمجھ سکتا ہے کہ اسلام مجموعی لحاظ سے اجتماعی دین ہے۔ یعنی وہ جملہ نوعِ بشر کی اجتماعی زندگی کا ایک مکمل نظام ہے۔ بیشک وہ انفرادی تعلیمات بھی پوری پوری اپنے اندر رکھتا ہے لیکن ان تعلیمات سے وہ افراد کا تزکیہ باطن اور ان میں تقویٰ پیدا کر کے ان کو ملت کا جزو صالح بنانا چاہتا ہے تاکہ پوری ملت کی اجتماعی زندگی صالح العمل ہو جائے۔ یہ نظام اللہ کا مقرر کیا ہوا ہے اس کے خلاف جو نظام بھی قائم ہوگا غیر اسلامی اور اللہ کی مرضی کے خلاف ہوگا۔ یہ پانچ ارکان کی ادائیگی پر قائم ہے جن سے انفرادی اور اجتماعی دونوں زندگیوں کی تکمیل ہو سکتی ہے یعنی نماز۔ روزہ۔ زکوٰۃ اور حج۔

یہ آخری رکن جو اسلام کے مرکزی مقام مکہ میں ادا کیا جاتا ہے اُمت کی اجتماعی حرابیوں کی اصلاح کے لئے ہے اور اسی کے ذریعہ سے ہم آج بھی اپنی بگڑھی کو سنوار سکتے ہیں۔ اگر خلوص دل سے کوشش کریں۔ اس لئے اس کی کیفیت کسی قدر تفصیل کے ساتھ لکھنا ہوں گے۔

(ط حاشیہ ص ۲۱۱ پر)

بیت اللہ توحید پرستوں کی پہلی مسجد ہے جس کے معمار حضرت
ابراہیم علیہ السلام تھے جو موحدوں کے پیشوائے اعظم ہیں انہوں
نے بحکم الہی اس گھر کو اکیلے اللہ کی عبادت کے لئے بنایا۔ اس وقت
جبکہ دنیا میں کوئی دوسری مسجد نہ تھی۔

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ
مُبَارَكًا وَهُدًى لِّلْعَالَمِينَ (۹۱)

پہلا (توحید کا) گھر جو انسانوں کے لئے بنایا گیا وہ ہے جو
مکہ میں ہے۔ برکت والا اور دنیا جہان کے لئے ہدایت۔
جب یہ گھر بن گیا تو اللہ نے حضرت ابراہیمؑ کو حکم دیا کہ لوگوں میں
اعلان کر دو کہ یہاں حج کے لئے آیا کریں۔

وَأَذِّنْ فِي النَّاسِ بِالْحَجِّ (۲۴)
اور لوگوں میں حج کا اعلان کر دے۔

یہ اعلان کل انسانوں کے لئے کیا گیا جیسا کہ فی الناس کے لفظ سے
ظاہر ہے لیکن مراد یہاں بنی نوح انسان کے موحدین ہیں۔ کیونکہ
اس گھر کی بنیاد ہی توحید پر ہے اور قرآن نے اس میں غیر موحدوں
کا داخلہ بند کر دیا ہے۔

إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ (۲۸)
مشرک تو نجس ہیں وہ مسجد حرام کے پاس بھی نہ پھٹکیں۔

ط (حاشیہ ۲۱) حج کی حقیقت پر ہمارا مبسوط مقالہ طلوع اسلام دہلی
دسمبر ۱۹۳۹ء میں شائع ہو چکا ہے۔

یہاں ضمناً یہ بیان کر دینا ضروری ہے کہ اسلام نے کہ روزِ اَدل سے وہی
 دین الہی ہے۔ جملہ انسانوں کو ایک ساں قرار دیا ہے اور نسل۔ رنگ۔
 ملک یا زبان کے اختلاف نے ان میں کوئی تفریق نہیں کی ہے۔ صرف ایک
 تفریق کو وہ ضروری قرار دیتا ہے۔ یعنی اسلام و کفر کی۔ جو لوگ لہد السست
 پر قائم ہیں اور انبیاء کے ذریعہ سے ملی ہوئی صحیح تعلیم کے تابع۔ وہ
 حزب اللہ ہیں اور جو کفر یا شرک میں مبتلا ہیں حزب الشیطان ہیں یہ تفریق
 بلا امتیاز قوم و نسل قائم رہی ہے اور قیامت بلکہ جنت اور دوزخ تک رہی۔
 الغرض کعبہ کو اللہ نے موحدوں کا بین الاقوامی مرکز قرار دیا۔ اور قائم
 النبیین کے ٹہد میں اس مرکزیت کو مستحکم کرنے کے لئے ملتِ اسلامیہ
 کا قبلہ نماز بھی اسی کو بنایا۔

آج حضرت ابراہیمؑ کے اعلان کو کم و بیش چار ہزار سال ہو گئے۔ حج
 کا سلسلہ برابر جاری ہے اور ہر سال اس مرکز میں دنیا کے چاروں
 گوشوں سے موحداً جمع ہوتے ہیں۔ اللہ نے نہ صرف اس مکان
 کو بلکہ اس زمان کو بھی مرکزی حیثیت کے لحاظ سے احترام بخشا۔
 جس میں یہ اجتماع ہوتا ہے۔

جَعَلَ اللَّهُ الْكَعْبَةَ الْبَيْتَ الْحَرَامَ قِيَامًا
 لِلنَّاسِ وَالشَّهْرَ الْحَرَامَ (۹۷)

اللہ نے کعبہ بیتِ الحرام کو انسانوں کیلئے دارِ مدار قرار دیا نیز ماہِ حرام کو
 اس آیت میں تصریح کی گئی ہے کہ کعبہ موحدوں کی بین الاقوامی انجمن کا مرکز
 ہے جہاں سے اجتماعی امور کی اصلاح عمل میں آئے گی اور جس زمانے میں یہ
 اجتماع ہوتا ہے اس زمانہ ذی قعدہ۔ ذی الحجہ اور محرم تینوں مہینوں کو محترم

قرار دیا جس میں ہر قسم کے جھگڑے روک دیئے جائیں گے تاکہ لوگ امن کے ساتھ
اس میں شریک ہو سکیں۔

اس اجتماع کی غرض بھی صرف ایک مختصر جملہ میں بیان کر دی۔

لَيْسَ شَهْدٌ وَلَا مَنَافِعَ لَهَا - (۲۸/۲۲)

تاکہ اپنے فائدے کے لئے حاضر ہوں۔

یہ فائدے کچھ اخروی ثواب ہی تک محدود نہیں ہیں بلکہ دینی، دنیاوی،
ملکی اور ملی وغیرہ ہر قسم کے فائدے اس میں داخل ہیں اور یہی رکن ہے
جس سے ملت کی ہر قسم کی خواہشوں کی اصلاح ہو سکتی ہے۔
یہی مرکزیت باعث ہوئی کہ قرآن نے مسجد الحرام کے بین الاقوامی
ہونے کا اعلان کیا۔

سَوَاءٌ مِنَ الْعَاكِفِ فِيهِ وَالْبَادِ (۲۵/۲۲)

اس میں باشندے اور باہر والے یکساں ہیں۔

جس کی وجہ سے صحابہ کرام کی قرآنی بصیرت رکھنے والی جماعت نے
جس میں حضرت عمرؓ اور عبداللہ بن عباسؓ وغیرہ شامل ہیں پورے
شہر مکہ کو بین الاقوامی قرار دیا اور وہاں کے کسی باشندے کا یہ حق
نہیں تسلیم کیا کہ وہ کسی آفاقی اور باہر سے آنے والے حاجی کو اپنے گھر میں
قیام سے روک سکے بلکہ وہ مکہ کے گھروں میں کوارٹنگا لے بھی منع کرتے
تھے اور اگر کتوں وغیرہ سے تکلیف کا خیال نہ ہوتا تو اس کی اجازت بھی
نہ دیتے۔

حج کی صحیح صورت یہ ہے کہ جس جس ملک یا قوم کے مسلمان مکہ میں آئیں
پہلے سے اپنا اپنا ایک ایک امیر حج منتخب کر لیں۔ یہ امر اوج نہ صرف

یہ کہ اپنے ملک یا اپنی قوم کے حاجیوں کے قیام و طعام کا مکہ میں بندوبست
 کریں بلکہ ان کے نمائندے اور ترجمان بھی ہوں۔ پھر یہ سب کے سب
 امراء مکہ میں باہم مل کر بیٹھیں تبادلہ خیالات کریں تاکہ ہر اسلامی ملک
 اور قوم کی دینی اور دنیاوی حالت اجتماعی لحاظ سے ان کے سامنے
 آجائے۔ انہیں امراء میں سے ایک منتخب دماغ عرفات کے مجمع
 عام میں ایک خطبہ دے۔ جس میں ملت کی پوری اجتماعی حالت پر
 تبصرہ اور ان کی رہبری ہو اور ایک سال کا اجتماعی لائحہ عمل۔

عرفات سے پلٹ کر حجاج مقام منا میں آجاتے ہیں۔ یہاں تین
 دن ٹھہرتے ہیں قربانیاں کرتے ہیں اور کھاتے اور کھلاتے ہیں۔ یہاں بھی
 تنظیم کی ضرورت ہے ہر قوم کے افراد اپنی قربانی کی رقمیں اپنے امراء کو
 دے دیں۔ وہ ضرورت اور اندازے کے مطابق قربانیاں کرے ایک
 جگہ پکوائے اور سب ایک ساتھ مل کر کھائیں۔ اقوام مسلمہ جن کا دماغی
 تعارف امراء کے ذریعہ سے مکہ میں ہو چکا ہے یہاں ایک دوسرے
 کی میزبانی اور مہمانی کر کے آپس میں تعارف پیدا کریں تاکہ باہمی
 الفت اور اخوت سے وحدتِ عمل کا احساس بڑھے۔

تشریح کے ان تین دنوں میں ہر جماعت کے امیر کو عرفات کا خطبہ اپنے
 ہر اہیوں کو اپنی زبان میں سمجھا دینا چاہیے۔ اب جو حاجی وہاں سے پلٹ
 کر اپنی بستی میں آئے گا وہ عرفات کے منبر کا پیغام سامنے لائے گا اس سے
 تمام عالمِ اسلامی میں اجتماعی روح بیدار ہو جائے گی۔

ہادی اعظم صلی اللہ علیہ وسلم نے منبروں کو ہدایت کے لئے نصب فرمایا
 ہے ان کا رشتہ تلوپ کے ساتھ ہے کیونکہ ان سے جو آوازیں نکلتی ہیں وہ

دلوں تک نفوذ کرتی ہیں یہ بہتر نہ برقی بیٹری کے ہیں جن سے دلوں کے مقبول
 میں روشنی اور حرارت پہنچتی ہے۔ ان سب منبروں کا مخزن میدان عرفات
 کا منبر ہے جو افسوس ہے کہ مدت ہائے دراز سے خاموش ہے۔ یہی وجہ
 ہے کہ امت کے قلوب بے نور، افسردہ اور منتشر ہیں تنظیم کی صورت صرف
 نصب مرکزیت ہے اور کچھ نہیں کیونکہ مرکز کی طرف ہر فرد خود بخود متوجہ
 ہو جاتا ہے جس سے ساری قوم منظم ہو جاتی ہے جیسے شمع کہ اس کے
 روشن ہوتے ہی گھر کی کل چیزیں اپنی اپنی جگہ پر نظر آنے لگتی ہیں، افراد
 یا جماعتوں۔ یاد دہات یا مسجدوں سے جو لوگ امت کی تنظیم کرنا
 چاہتے ہیں ان کو ہمیشہ ناکامی ہوگی اس لئے کہ یہ الٹا راستہ ہے۔

اس طرح پر ہم اپنے حج کے بین الاقوامی اجتماع سے کام لے کر ہر اسلامی
 خطہ کی آزادی کی کوشش کر سکتے ہیں ممکن ہے کہ انقلابات جو عجلت
 کے ساتھ اقوام و ملل پر آ رہے ہیں ان میں ایسا وقت آجائے کہ مسلمان
 جن خطوں میں آباد ہیں ان میں آزاد جمہوریتیں قائم ہو جائیں پھر ساری مہیا
 مکہ کی بین الاقوامی انجمن ملت کامرکز بن جائے گی۔

اب میں اپنی ایک نظم پر جو عرصہ ہوا طلوع اسلام میں شائع
 ہوئی تھی اس کتاب کو ختم کرتا ہوں۔

عروج پانہیں سکتی جہاں میں وہ ملت
 ہو گرجہ بیگ بیاباں کی طرح لاتعدا
 اگر مولک تو ملت ہے آہستی دیوار
 نظام کیا ہے فقط ایک نقطہ مرکز
 ہیں اجتماعی مقاصد اسی سے وابستہ
 کہ جس کا کوئی نہ مرکز ہوا نہ کوئی نظام
 ہوا کے چوکوں میں اڑتی پھر گی صبح و شام
 کہ جس کے سامنے طوفان کو بھی نہیں ہے قیام
 زبان شرح میں جس کو کہا گیا ہے امام
 امام زندہ ہے ملت کی زندگی کا قوام

مگر ہے ملتِ اسلام جامع الاقوام
 اسی اساس پر قائم ہوئی اخوتِ عام
 چھ امتیازِ سیاہ سفید و سرخ حرام
 ہے اسکے نظم میں دنیا کی امتوں کا نظام
 سپرد کی گئی اس کو امامتِ اقوام
 تمام اہل جہاں جس کے حکم کے ہیں غلام

جہاں کی دوسری قوموں کا ہے نسب پر مدار
 اساس اس کی ہے بس "لا الہ الا اللہ"
 نہ کوئی نسل، نہ کوئی زبان، نہ کوئی ملک
 ہے اس کے ربط میں قوموں کا ارتباط
 یہ کیا غضب ہے کہ مسلم کو یہ نہیں معلوم
 اماں ملتِ اسلام تا تب جتنی ہے

اگر ہے دین محمد کا پاپا اس ملت کو

تو آج نصیبِ امامت ہے اس کا پہلا کام

اسی قبیل کی اپنی ایک دوسری نظم بھی شائع کرائی تھی۔ یہاں اس کو

بھی درج کرتا ہوں۔

اس کے سایہ سے بھی ہے اقبال کرتا ہوا
 دم بندم دیکھے گا تو اس پر زوال آتا ہوا
 راستہ جاتا ہے وہ دہلیخ کو مل کھاتا ہوا
 بے سری ملت ہے اویار مسئلانا ہوا
 دیکھتا ہوں میں اوجھر مسلم کو پھر آتا ہوا

انفرادیت کے اقوام و امم کے حق میں موت
 آہ! وہ ملت کہ جو رکھتی نہیں نہ امام
 وہ سمجھتی ہے جسے جنت کی راہ مستقیم
 دین و دنیا کچھ نہیں ملتا ہے مرکز کے بغیر
 اجتماعیت کے اوپر ہے بنا اسلام کی

اس رواقِ نیگوں میں مجھ کو آتا ہے نظر!
 اپنی ملت کا ستارہ نور برساتا ہوا

